



# ۱۲ گرامہ مسافرخزہ

شہرت ننگیال

# دوولس گرامه ماغزه

شهرت ننگيال

Download From [Aghalibrary.com](http://Aghalibrary.com)

۱۳۹۴ کال

# بِسْمِ اللّٰهِ الرَّحْمٰنِ الرَّحِیْمِ

## دوولس گرامه ماغزه

لیکوال: شهرت ننگیال

خپرندوی: دانش خپرندویه ټولنه

د خپرېدو نېټه: وږی - ۱۳۹۴ لمريز

چاپ شمېر: ۱۰۰۰ ټوکه

چاپ نوبت: لومړی

دیزاین: سپین سهار

چاپځای

اسد دانش مطبعه - کابل / ۰۷۰۰۴۴۹۲۹۸

د تر لاسه کېدو پټي:

(۱) میوند وات، پخته فروشی، کوچي ته مخامخ، احمدي پلازا، څلورم پور،

دانش کتابخانه - کابل / ۰۷۷۱۱۴۴۳۱۷

(۲) میرویس میدان (کوټه سنگي)، بهزاد کورس ته مخامخ،

مینه یار مارکیت، دانش کتابپلورنځی / ۰۷۸۵۲۰۰۲۱۲

(۳) اسحاق زی مارکیت، ځمکتل، دانش کتابخانه - جلال آباد / ۰۷۸۶۹۸۸۶۵۵

د چاپ ټول حقوق له خپروونکي سره خوندي دي

## د خپرندويې ټولنې يادښت

دوولس گرامه ماغزه، د افغانستان د تاوجنو سياسي پرمختياوو پر منظره كشي او تحليل دواړو راگرځي. دغه تصويرونه له ټولو رښتيني او ژوندي دي، چې ليكوال راساً د خپلو سترگو لينز كې له راخيستو وروسته په تورو ټكو خورا په زړه پورې انځور كړي دي.

د هغو بورنوونكو پېښو او لړزوونكو پرمختياوو انځورنه چې له ميډيا پټې راپورته شوې، او د خلكو له سترگو الونيا غزېدلى دى. ليكوال د ډېرو پېښو او پرمختياوو خپله شاهد دى، څنگ ته يې پاتې شوى او له نژدې يې څارلې دي.

ځكه خو د لومړي لاس موادو په توگه دغه يادښتونه د راتلونكي تاريخ لپاره د نغدو لاسوندو زيرمه برابره كړې ده.

بناغلی شهرت ننگیال له قضاوت تر ډېره ډډه کړې، په دې توگه یې د لوستونکي دغه حق خوندي کړی دی.

ناپیلټوب ته یې هم خپله ژمنه پاللې لکه یو امانت پېښې او پرمختیاوې یې پخپله اصلي بڼه او خېره زموږ مخې ته ایښی دی. د دغو یادښتونو ارزښت په دې کې دی چې نن او د نن په رڼا کې نه دي کښل شوی پروڼ یې په هماغه پروڼ کې د پروڼ په دود او موډ قلمبند او محفوظ کړی دی.

هغه مهال چې پر هېواد د لومړنۍ تپلي جگړې اور لگېدلی و، دا اور څنگه ولگېده، چا ولگاوه چا لمن ورته وهله، څوک یې تاو ته پند وو، چا پرې اوبه، چا تېل غورځول تول د دغه کتاب منځپانگه گرځېدلې.

دانش خپرندویه ټولنه د دغه کتاب پر خپراوي ویارې، بناغلي شهرت ننگیال ته مبارکي وایي او لوستونکي یې لوستلو ته رابولي.

درښت

دانش خپرندویه ټولنه

هزاران سال با فطرت نشستم  
از خود ببریدم و با غیر بستم  
ولیکن سر گذشتم این سه حرف است  
تراشیدم، پرسیدم و شکستم

## لړلیک

- ١٥ ..... سېلابي اوبو کې جل وهلي تنده
- ٢٠ ..... نیمگري رښتیا
- ٢٦ ..... له پردې تیري تر تنظیمي جگړو (مذاکرات)
- ٣٣ ..... بې منزله لارې
- ٣٦ ..... "آیا نجیب را میشناسید؟" کتاب خپراوي:
- ٣٨ ..... د ډاکټر نجیب الله او روسیې تر منځ د بدگومانی واټن:
- ٣٩ ..... د ایران رول:
- ٤١ ..... له څلوېښتم لښکر سره اوربند:
- ٤٣ ..... د رژیم دننه ډلبندي
- ٤٦ ..... بې تعبیره خوبونه
- ٤٨ ..... د واک لېوالتیا

- مشورتي شورا او د مولوي حقاني فارمول ..... ۵۰
- د جنرال تني ناکامه کودتا: ..... ۵۲
- د قوماندانانو سرتاسري شورا: ..... ۵۹
- خوست د ټولو تنده: ..... ۶۳
- ناکام بری: ..... ۷۷
- بې پایلې اړیکې ..... ۹۲
- ستيو کنډو ..... ۱۰۵
- د قوماندان عبدالحق ستراتيژي: ..... ۱۱۶
- جبل السراج ائتلاف ..... ۱۱۸
- شورای عالی جهادی: ..... ۱۱۸
- گام په گام سقوط ..... ۱۲۱
- گډه نماینده شورا: ..... ۱۲۱
- د گردېز وضعیت: ..... ۱۲۲
- د ماضي له ترورمې د مستقبل تيارو ته ..... ۱۲۵
- له جنرالانو سره شپه ..... ۱۳۶
- د شمال خپې د کابل پر خوا: ..... ۱۳۹
- له ورځه تېرې اوبه: ..... ۱۴۰
- نظامي عالي شوار ته د واک لېږد غوښتنه ..... ۱۴۳
- درواغجن خوبونه: ..... ۱۴۴
- د يوې لوبې پای د بلې پیل: ..... ۱۴۸
- خام باور: ..... ۱۶۲
- کابل کې د پاکستان شارژدافېر، سيد فدا یونس: ..... ۱۶۵

- ۱۷۱ ..... د ټولو غاړو بایللي جگړه
- ۱۸۰ ..... د ځمکنیو یتیم خانې ناکامه لوبه
- ۱۸۷ ..... د ارگ پر لور - د مرگ پر لار:
- ۱۹۱ ..... خاطره:
- ۱۹۱ ..... له برخلیک سره لوبې:
- ۲۰۲ ..... یو تخت څو پادشاهان
- ۲۰۶ ..... تنظیمي جگړې او د سولې هڅې
- ۲۱۰ ..... د خبرو او عمل توپیر:
- ۲۱۵ ..... په جنتي وطن کې دوزخي لمبې
- ۲۲۴ ..... جلال آباد جگړه
- ۲۳۸ ..... ناکراره تلوسه:
- ۲۳۹ ..... د مرگ کومی:
- ۲۴۰ ..... خونړۍ منگولې:
- ۲۴۵ ..... د مرگ سفر، د هوایي ډگر پر لور:
- ۲۵۲ ..... د مرگ منظر
- ۲۶۳ ..... مرگونې پوښتنه:
- ۲۶۴ ..... د گرونکو شرنګ:
- ۲۶۶ ..... درواغجنه هیله
- ۲۶۸ ..... وپروونکې خونبې، د ویر په تیارو کې:
- ۲۷۲ ..... د مرگ پر پوله:
- ۲۷۳ ..... ترخې شپې، خواړه یادونه:
- ۲۷۵ ..... د اندېښنو توپاني څپې:

- ۲۷۷ ..... هغوی ازاد شول: .....
- ۲۷۹ ..... د وحشت دېوان، د ښاپېریو په هوس کې: .....
- ۲۸۹ ..... اسیر کابل، آزاد یادونه: .....
- ۲۹۲ ..... له قانوني سره لیدل: .....
- ۲۹۴ ..... ضایع شوي کتابونه، اسناد او خپروني: .....
- ۲۹۷ ..... اختر د ویر او غم په تیارو کې: .....
- ۲۹۸ ..... په بې قانونه دستگاه کې قانوني اکتیونه: .....
- ۳۰۱ ..... په ارگ کې د واکمنۍ زېره پانه: .....
- ۳۰۴ ..... دفاع وزارت کې د گتې او بایلات حقیقت: .....
- ۳۰۴ ..... د مسعود ملاقات: .....
- ۳۰۹ ..... د منډي د تالان گوانښ: .....
- ۳۱۰ ..... په ناقانونه موقف کې: .....
- ۳۱۳ ..... له خانقا تر شاهي ارگه: .....
- ۳۱۳ ..... دوه بېل واقعیتونه؛ یو تریخ حقیقت: .....
- ۳۱۳ ..... د حضرت صاحب سر مات و: .....
- ۳۱۶ ..... د ارگ یو بل انتظار: .....
- ۳۱۶ ..... د جنرال مجید راتگ: .....
- ۳۲۳ ..... بیا هم د آمر صاحب ملاقات: .....
- ۳۲۹ ..... وروستی پانه د مرگ گوانښ: .....
- ۳۳۴ ..... د احمد شاه مسعود بلنه: .....
- ۳۳۸ ..... پر حقاني برید: .....
- ۳۴۴ ..... کابل هوټل که کاروانسرای: .....

- ۳۵۰ ..... د مرگ په زېري کې د خوښې ډزې:
- ۳۵۲ ..... د دوستۍ تجربه، د دښمنۍ څکه:
- ۳۵۴ ..... له مسعود سره يوه بله ناسته:
- ۳۵۴ ..... د حضرت صاحب دماغ خراب دی:
- ۳۵۶ ..... درنې ډزې؛ سپکې منډې:
- ۳۶۱ ..... د گوليو په گدا کې:
- ۳۶۱ ..... د ملگرو له قيامت، د وروڼو محشر ته
- ۳۶۴ ..... د فتحې په محشر کې لړزونکي انکشافات:
- ۳۶۷ ..... کتابونه په لمبو کې:
- ۳۷۱ ..... د تاريخ پور:
- ۳۷۴ ..... يواځينی اتفاق:
- ۳۷۹ ..... د کابل جمعه:
- ۳۸۱ ..... د کابل دار:
- ۳۸۱ ..... خپلمنځي غوسه او د استاد سياف «نه»:
- ۳۸۴ ..... د پرون زندان- د نن امان:
- ۳۸۵ ..... په ارگ کې د اقتدار يو بل څپرکی:
- ۳۸۹ ..... د سولې ښوونځي کې د علماوو غونډې:
- ۳۹۰ ..... بيا هم په ارگ کې:
- ۳۹۵ ..... ترخه رښتيا
- ۴۰۰ ..... د علماوو اتحاد
- ۴۰۰ ..... د شپېتو برېڅو ورځ په ورځ کمی دی:
- ۴۰۴ ..... د استاد رباني غوښتنه

- د ډاکټر نجیب الله د لیدو تلوسه ..... ۴۰۶
- د مولانا منصور نیول: ..... ۴۱۳
- د حکمتیار لیک: ..... ۴۲۰
- د سولې پر بنوونځي برید: ..... ۴۲۴
- کرایي جنگیالی ..... ۴۲۶
- پر خره سپرېدل یو شرم کوزېدل بل ..... ۴۲۹
- تفسیر از کلمه (سوء تفاهم) ..... ۴۳۲
- نگرشی کوتاه بر متن ورق پاره ای تحت عنوان (تفسیری از کلمه سوء تفاهم): ..... ۴۳۷
- د ایډیالوژیو اغېز: ..... ۴۴۰
- لوره بیه ..... ۴۴۲
- پاکستان ته د جنرال دوستم بیول ..... ۴۴۷
- د خبرو بل پړاو: ..... ۴۵۰
- اصلاحي شورا ..... ۴۵۰
- د حقاني صاحب له اړخه مخابره کې له حکمتیار سره اړیکه: .. ۴۵۵
- دا واري نوې پرېکړه: ..... ۴۵۶
- مطبوعاتي کنفرانس کې د مولوي حقاني د وینا غټ ټکي: ..... ۴۵۹
- همغږی شورا کې د حکمتیار، دوستم او مجددي ائتلاف: ..... ۴۶۲
- شرمېدلي ملگرتيا؛ وحشتناکه دښمني ..... ۴۶۵
- د کفر بله فتوا ..... ۴۶۹
- د پغمان او چهار اسيا کتنې: ..... ۴۶۹
- د ارگ بله ننداره: ..... ۴۷۳

- د گوليو لېونۍ خندا: ..... ۴۷۷
- حل و عقد که د پول نقد شورا: ..... ۴۸۱
- د مولوی حقاني دريځ: ..... ۴۸۱
- له سده وتلي ..... ۴۸۹
- زور حقيقت نه دی ..... ۴۹۴
- څه کېدی شي، څه کولی شو...؟ ..... ۴۹۴
- د مولانا فهيم بنډار: ..... ۴۹۶
- له پيسو خالي بانکونه: ..... ۴۹۸
- په يوه بڼه د څو کرنسيو چلښت: ..... ۴۹۸
- ناکامه تجربه: ..... ۵۰۱
- د حکمتيار ملاقات ..... ۵۰۳
- د کابل د ناپوځي کېدو وړانديز ..... ۵۰۳
- د تېښتې حقيقت ..... ۵۱۰
- د استاد رباني ملاقات ..... ۵۱۵
- چهار اسيا ته تگ ..... ۵۲۱
- ليک؛ زما کمزوري ..... ۵۲۴
- د يوې اوونۍ يرغمل ..... ۵۲۸
- له مزارې سره؛ ..... ۵۳۳
- د خبرو ترجمه ..... ۵۴۴
- جنرال دوستم ته نوی وړانديز: ..... ۵۴۵
- د تخريبي هڅو مرگونې بېلگه: ..... ۵۴۷
- فطرت ..... ۵۵۰

- تريخ حقيقت: ..... ۵۵۱
- د محمود ميستري او حقاني ملاقات ..... ۵۵۳
- د حل او عقد ډرامې تمثيل ..... ۵۵۸
- د مولوي حقاني دريخ ..... ۵۶۷
- د جگړو بل پيل ..... ۵۷۵
- د اسلام آباد تړون کې د قاضي حسين احمد او جنرال حميدگل رول: ..... ۵۷۷
- اسلام آباد تړون ..... ۵۸۲
- مصلحينو شورا ..... ۵۸۹
- د قصر نظر بندي ..... ۵۸۹
- جلال آباد تړون ..... ۵۹۸
- درس که فرش...؟ ..... ۶۰۳
- لاسلېکونه- انځورونه...؟ ..... ۶۰۸
- د ارگ شپه ..... ۶۱۵
- مسلمان زړه؛ پښتون تفکر ..... ۶۲۵
- جهاد هغسې فساد دغسې: ..... ۶۳۲
- محکوم، مجبور او اسير کابل: ..... ۶۳۵
- غله مخونه، د کاني زړونه ..... ۶۳۹
- خدای پامان ..... ۶۴۱
- غبرگون: ..... ۶۴۴
- جرگې د جگړې اور گل کې ..... ۶۶۰
- سوځنده سيوري: ..... ۶۷۰

- دوه جلا پيغامونه ..... ٦٧٠
- يو ليك څو وړانديزونه ..... ٦٨١
- د جنرال ليك ..... ٦٨٢
- د پېښور صرافان؛ د كابل خبرونه ..... ٦٩٢
- مرده به دست زنده ..... ٦٩٦
- زېره كودتا ..... ٦٩٩
- د جمعيت اعلاميه كې د نوي ..... ٧٠٢
- مشرتابه اعلان ..... ٧٠٢
- د پان پر ژي: ..... ٧٠٤
- واقعي يې لا پاتې دي.....؟ ..... ٧٠٤
- پېښليك ..... ٧٠٧

## سېلابي اوبو کې جل وهلي تنده

دا د هغه مهال يادښتونه، برداشتونه، انگېرنې، خاطرې، يونليکونه او د سياسي سوچ خورې ورې نخچې او زاويې دي چې ژوند بايلله، مرگ گټله. د هغه وخت فکري موډ او سياسي فېشن ډيزاين چې وخت يوازې د مرگ بربوکی الوزولې او د ژوندانه دنياگۍ يې د وحشت له دورو او خځلو ډکوله.

موږ برباد نسل هم دغو څپو په خورا بې دردی يوه بله خوا غورځولو - د ساحل په تمه مو کله سرونه له کمرونو سره لگېدل، کله به د نهنگونو او مگرمچو خولو ته لوېدلو...

لکه د سېلاب اوبو کې جل وهلي تږي چې د سرابونو په لالهاندۍ او بې دمې ستومانی اوښتي وي...

دغو بربوکیو زمور سترگې له خاورو خځلو ډکې کړې، خو له خپلې مخې يې کاره نه کړو، خپله لاره يې را نه ورکه نشوای کړای ...

دا يوه کيسه هم ده - د يوه مجاهد ولس د مېراني حماسه او پر دغه اتل ولس د ټپليو مشرانو د ذهني پستی او سياسي خواری شر مناک داستان ... هغه چې جهاد يې له لاسه پر فساد واوښت، پر اسلام او افغانيت يې بولی ولگوله، خپل خلک يې له يرغلگرو په زيات قساوت او شقاوت وځپل - د خپل مېرني ولس د عزت او عظمت شمله يې د پرديو پښو ته ټيټه کړه، ملي، ديني او افغاني ارزښتونه يې په خورا نامردۍ

ليلام کړل ...

په حقيقت کې دغه يادښتونه د اسلام او جهاد تر نامه لاندې د ملت پر مړۍ د چارې راکښلو د خونړي قلم د ځينو صحنو ننداره ده، د مرگونو پېښو او پرمختياوو نيمگړي او تېت تصويرونه، د هغه پرون تصويرونه چې تر نن يې د وحشت تيارې غځېدلې او لا سبا شوی نه دی...

دغه يادښتونه هماغه وخت احمد ضياء بابرې په مکتاش کمپيوټر کې کمپوز کړي وو، هغو ورځو کې چې کمپيوټر پښتو توري نه لرل، د احمد ضياء په گوتو د دغو يادښتونو پروف له ما په لېږد را لېږد کې يې درکه شول - دوه کال وړاندې چې پر يوه بله ورکه پسې گرځېدم پر دغو کاغذونو ور پېښ شوم.

يا خدايه! اوس په دې څه وکړم...؟

د دغو پاڼو په موندلو ما ته ځان داسې برېښېده لکه خپله لمن پر سر اړوم ...

له سره د پروفو کمپوز اسانه، نه وو، چې يو خو يې پښتو توري نلرل - بل د پروفو تصحيح له لوستو ايستي و.

روشنا وردگ خور ته مې مخ واراوه، له واره يې ښه کړه، په لنډ وخت کې يې پروف را وسپارل، خو زه لندن ته ولاړم، په راگرځېدو د ناروغۍ يوې بلې څپې لاندې کړم، تر هغې مې چې پروف لوستل د روشنا لپ تاپ ټول متن خوړلی و.

دا ځل مې اسد جان ته غاړه کږه کړه - ده قاري صاحب ته د پاڼو سپارلو حکم راکړ - ما په تلو کې قاري صاحب ته د پروفو پاڼې ولېږلې، خو له ولايت زما په راگرځېدو يې لا کمپوز بشپړ شوی نه و - نژدې کال

له گران عبدالهادي سره پاتې وو چې دی په لوست او ازموينو بوخت و،  
ما د کتاب له کمپوز د ده لوست او کاميابي درنه گڼله ...

له پروفو کمپوز خورا زړه خوړينې چاره ده، زه له روشنا خور او  
عبدالهادي منندوی يم. د کتاب د پيل برخه نقيب الله مل کمپوز کړې  
دغسې حبيب جان هم د پروفو تصحيح کې ډېره خواري کړې د دوی  
مننه پر ځان پور گڼم. زه دا منم چې دغه يادښتونه د پرون په موډ او  
منطق راگرځي - متن، موضوعات او اوډن پرېږده، سرليکونو کې هم ما  
کوم بدلون نه دی را وستی، دا مې غوره بللې د پرون ناخوالي په هماغه  
کاني تول ته کېږدم... لوستونکي ښايي پرون، د پرون له زاويې و ارزوي  
د نن له عينکو دې نه گوري، د پرون کاني تله دې پسې راواخلي هماغه  
څپه او سياسي فېشن پام کې ونيسي، پرون ته خپل سر ور دننه کړي،  
نن ته يې را نه ولي... قضاوت د لوستونکي حق دی - ځکه خو ما د ښه  
او بد له قضاوت او احساساتو پرته خپل يادښتونه ليکلي او را غونډ کړي  
دي.

وايي اختر چې تېر شي نکريزې پر دېوال تپي... که دغه پانې پر دېوال  
تپلې نکريزې راخېژي، پر رنگ او سوروالي يې سترگې نه شي پتېدای ...  
همدا سرخي د ملي مبارزې سورمخي ده. کتاب له ولسمشريزو ټاکنو  
دمخه چاپ ته چمتو و، خو د ملگرو له دغې اندېښنې چې کېدای شي  
منځپانگه يې د ټاکنيزو ټکټونو پر خلاف وکارول شي، له ټاکنو وروسته  
کړ.

خو ټاکنو مور يو ځل بيا د تاريخ د تکرار له نخرې سره لاس و گريوان  
کړو. په کومه شرمېدلې بڼه چې جهادي مشران د پېښور گورنر هاوس،  
بگراميو، اسلام اباد کې د ترکي الفیصل، جنرال حميد گل، اعجازالحق،

نواز شریف، غلام اسحق خان پر وړاندې گډ شول، د اوباما، جانکیري، یانکوویچ، نیکولاس هایسم او ... په مخ کې هم په هغه بڼه نڅا تر سره شوه. د اسلام، جهاد، شریعت له شعارونو سره د دیموکراسۍ، مدني حقونو د خلکو ارادې ته د درناوي هغو حساب او انجام برابر وخت ...

اوره دې په اوره منت دې په څه ...؟

د پروډیوسر توپیر ... له انلوگ ډیجیټل ته د لوبې او ډرامې د نندارې فرق ... زموږ ملت چې وار په وار د انقلاب، کارگر، خواریکنس ... جهاد، اسلام، شریعت او دموکراسۍ په نامه یرغمل دی، زاړه گنا کاران غواړي له سره د ملت اراده برمه وساتي ...

یو ځل بیا دغه یادون ته ورگرځم چې د دغو یادښتونو د چاپ یوازینی موخه په تورو ټکو د پېښو او پرمختیاوو د انځورنې هڅه ده - نه د چا د محکومیت او برأت نیت ...

که دې کې کوم رنگ روښانه، شوخ او یو نیم تن او تیاره راغلی وي لامل یې زما کمزوري ده چې پر یادون یې سترگې نه شواي پټېدای. دغه پاڼې زما د ژوند د ضایع شوې برخې هغه پانگه ده چې له مودو زما د زړه او اوږو بار گرځېدلی ... له لوستونکو مننه که د دغه باره په اوچتولو کې یې را سره مرسته کړې ...

له دغو یادښتونو ځینې ما خپل ځان لپاره کښلي، مانا د خپل پام غلطولو لپاره ... په بله وینا دا هغه وخت زما فیسبوک او ټویټر دی ...

۲۹ کتابچې، ډایری مې له دغسې یادښتونو ډکې دي ...

یو ځل مې زړه کې راتېره شوه چې له سره یې و کارم ، نه پوهېږم همداسې به ښه وو، که له سره مې لیکلي وای ...؟

دایري به څه ډول کارې ...؟ چې هر چوکاټ ته یې غورځوې په  
هماغه یوه جولی کې به یې په راټولولو ځان اړ گورې، چې دا ستا ټکي  
خبرې نه بلکې هغه څه دي چې تا لیدلي اورېدلي دي ... بیا هم له بده  
بخته چې زموږ پرون سبا شوی نه دی، د نن څېره تته او پته ده، زموږ  
ارزونه او قضاوت هله متوازن او رښتینې راختی شي چې پرون له ټولو  
کردارونو او کرکټرونو سره له هغسې عینکو وگورو چې د راتلونکي لپاره  
ترې د عبرت درسونه تر لاسه کړای شو - که نه د پرون د کرارې او وینو  
ترې دښتې ستومانه سفر به مو کله هم دمه شوی نه وي.

له لوستونکو د هر ټکي او خبرې د منلو هیله نه شم پاللی چې دا  
کوم تاریخ نه دی، زما خپله مشاهده ده، د کمزوریو، تېروتنو اړخ یې  
جوت دی، له لیدلیو هغو پرته نورې زما خپلې اندازې او اټکلونه دي،  
ډېری سرچینې را نه هېرې دي، په تسلسل کې یې هم ستونزې گورم  
ځینې پرمختیاوې له موضوع سره د اړیکي له مخې تکرار راغلې، چې  
دغه یادښتونه ما په پانه پانه، لارو، موټرو - منډه او پته کښلي دي.

بې کمپوزه نور یادښتونه مې پرېښودل، که ژوند و، هغه به بل ټوک  
کې را غونډ کړم - وگورو یوویشتمه پېړۍ کې د شلمې هغه څنگه  
لگي...؟

ځکه خو له درنو لوستونکیو وار له مخه بښنه غواړم.

يار زنده صحبت باقى

ياد ماضى عذاب بے يارب

چين لے مجھ سے حافظه میرا

۶/۲۰/۱۳۹۳

تنگيال

## نیمگري رښتیا

رضا علي عابدي په دې اند دی چې ژورنالست ښايي زړه ونلري...  
ددې مانا دا نه ده چې بې زړه يا ډارن وي... مطلب د اچې د ده موخه  
رپوټنگ او خبر دی، دا نه چې د غموونکو، بورنوونکو پېښو په لیدو له  
خواشینۍ په اه، اوف لگيا اوسي.

زړه ونه لري، دا چې په چا بد نشي، دلته زړه هغه خنډ دی لکه  
سياست کې سړی ورسره په جنجال اوښتی وي.

یوه نیمه لسيزه وړاندې د BBC فارسي څانگې لطف علي خنجي یو  
حیرانوونکی لیک لوست:... تاسې په مرگونو، زخمونو او یجاریو کې  
موندلې... پر همدې د خپلې روزۍ گاډی چلوی، خدای (ج) به داسې ورځ  
را نه ولي چې کراره کراري وي او تاسې د خبر لپاره څه ونه لری...؟

خنجي ویل: پر مور دغسې ورځ وار له مخه راغلې... هغه ورځ  
دومره په خیر او کرار تېره وه چې پروگرام خپراوي ته چمتو و، مور خبر  
نه و موندلی...

یو بهرنۍ ژورنالستي ته مې افغانستان کې د زیږون پر وخت د میندو  
د میرنې کچه یو څه مبالغه ۴۵ سلنه ښوده... په لنډه یې راپرې کړه :  
بچي دې نه راوړي...

لکه ژورنالستان رښتیا زړه نه لري.

ځینې حقیقتونه افسانه وگرځي، خو ځینې افسانې حقیقت خپري...

زه چې له کابل وتم، کابل ناچار و، خو کابل اباد و... چې بېرته ورته راوگرځېدم کابل ويجاړ و... زما په مخ کې وران شو، ما په خپلو سترگو د کابل ورانی لیده، زما پر وړاندې کابل وړانډه... د کابل بربادي ما په خپلو سترگو لیدله...

کابل د خپلو فاتحانو د هوس قرباني و، دا د کوم پردي هېواد یرغلگر نه وو، چې پر کابل یې د توغندیو، لوتناریو او وحشت قیامت راتپ کړی و. د خپل هېواد، خپلو خلکو د فتحې په هوس کابل کې د مرگونو او برباديو هنگاه توده وه. زه خپله د مرگ په منظره او تجربه اوبستی وم... زه مړ وم، خو د بیا بیا مرگ لپاره ژوندی پاتې وم...

د کابل کیسي ډېرې دي، یو وخت د کابل کوتوال مشهور و، بیا یې ښاروال یادېده... کوتوال په زور، ونیسه وتړه... ښاروال په خدمت... ښاروال کابل ورغاوه- له پامیر سینما تر حضورې چمن یې واټ ویوست دومره پراخ چې پامیر سینما سره به سړی ودرېد حضورې چمن یې لیدای شوای. د میوند واټ یې نوم شو.

له میوند واټ یې تر پښتونستان څلورلارې نادر پښتون واټ وغزاوه. ښاروال به کړی ورځ په دوړو خاورو کې له کارگروو سره لگیا و. غرمه به یې له گندنې سره ډوډۍ تاووله... مرحوم غلام محمد فرهاد یادوم، د کابل لومړنی اتنخابي ښاروال... ځکه خو کابل هر چا ته غېږه پرانیستی وه، ټول دغه غېږ کې بسیا وو. د هندو، مسلمان، پښتون هزاره، ازبک هتې څنگ په څنگ خوندي وې. د یو بل عقیدې او ژوند دومره درناوی چې د روژې غرمه کې هندوانو دوکانو ته پردي نیولې. هندو مسلمان پښتون، تاجک هزاره په گډه په مینه د ژوند اراښې ته دیکه ورکوله- چا د بل سر کې مېخونه نه ټک وهل، د مړي رقص دود نه و، له چا غوږونه

پوزې نر پرې کېدې، په تازه مېوو کې يې زهر نه پيچکاري کول....  
 د کابل د ويار او خوښيوو کيسې ډېرې دي، د ودان سمسور کابل  
 خاطرې ژوندۍ دي، خو دا وخت کابل زخمي دی، د کابل بنايست  
 شهيد دی کابل کنډواله دی، هديره دی. ډار، وېره، وحشت د کابل  
 برخليک گرځېدلی، لکه د مغولو، چنگيز هلاکو لښکر پر کابل  
 ورختلی...

د کابل فاتحانو نوم لگي، د هيبت او وحشت کيسې يې خپرې دي...  
 زه ظاهرا په وران ويجاړ کابل کې ژوندی گرځېدم، خو دننه مړ وم،  
 لکه فلمو، ناولو کې چې يو مړی او لاش راپاڅېدلی وي، گرځي... چې  
 دلته «رقص مرده» دود و، ځکه خو زه تر اوسه مرم... کله په يو لاس  
 کله په بل، نن د يوه په گولی سبا د بل، لکه د بيا بيا مرگ لپاره ژوندی  
 پاتې وم... لکه هغه مجرم چې قاضي په يوار په شل ځلې اعدام محکوم  
 کړی وي.

ما د کابل همد غسې مرگ او محکوميت ليدلی... د شېرپور مرگ، د  
 ميوند وات جنازه د چندولو تالان، د دارلامان لوتمار، د چهلستون  
 بربادي.... هغه وخت چې شور بازار کې د ژوند مړۍ زيندی وه، يواځې  
 د بارودو او گوليو انگولا گډه وه...

د ډاکتر صمد علي حکمت کتنځی کنډواله، د حسين حسرت معاینه  
 خانه ويجاړه وه... خرابات نړېدلی،،، د استاد سراهنگ او استاد رحيم  
 بخش مېنې ويجاړې دي.... بارانه کوڅه کې تيغلي بگلامي بگلامي  
 چيغې نه وي، کافروشی کې د خليفه رازق دوکان دره پرمخې پرته وه...  
 سرچوک کې د ملا ازبک دواخانه د موتي سپنگ مطب نړېدلی، د  
 کرم چند د ټوکړانو دوکان لوټ دی...

د صدارت له څلور لارې د رام پرکاش عکاسخانه او د پانو ځای ورک  
دی... د حضوري چمن سینه تانکو شودیاره اړولې- د جشن سیمه  
وحشت پر سر اخیستې، کابل نندارې، بهزا، د فرخي سیمنا کنډواله ده.  
پر حبیبه، غازي، رحمان بابا، خوشال خان لېسو د توغندیو خولې  
بښخې دي.

نادرشاه روغتون، ابن سینا... کې د مرگ اتن گډ دی، پر کابل  
پوهنتون د وحشت دیوانو گونډه وهلې...

کابل له جگړو ویجاړو او له جگړمارو لوت دی... د جنگیالیو،  
ملېشو، مجاهدینو، جگړه مارو هر یوه خپل قیامت دی... کابل زخمي  
دی، د کابل بڼکلا پر هر ده.

فاتحان یو په بل پسې پر کابل، د کابل په واټونو، کوڅو راڅغلي  
کابل برباد دی...

کلونه تېره شول، خو زما د وطن د وینو داغونه تازه دي، وینې  
بهېرې، زخمونه ناسور دي... د پرهرونو خولې خلاصې دي.

د غمیزو، بربادیو او جنگیالیو یواځې بڼې او څېرې بدلېرې، په نویو  
شعارو او څېرو د مرگ او وحشت لوبه توده ساتي...

د ازما د وطن تپلی برخلیک دی... خو زما ملت ژوندی دی، د نړۍ هر  
هېواد چې دومره اوږده موده له مرکزي حکومت، نظام او سیستم بې  
برخې پاتې شي، ژوندی او متحد نشي پاتېدای.

افغانستان د لوي هېواد او افغان د ستر ملت په توگه ژوندی، یو  
موتی هېواد او ملت دی...

زما په سینه کې زړه دی... یوازې د سیاست سینه له زړه تشه  
خېژي... ځکه خو په گرانه د زړه خبرو ته ورما تېدای شي... خو قلموال

د زره له منلو نشي تېرېدای، د زره اوري، له زره وايي او د زره مني، له زره مجبور وي... چې قلمونه د زرو په وینو چلېږي... د قلم پر تقدس الله تعالی لوره کړې. نه یوازې قلم بلکې د تګو او لفظون پر حرمت هم...

پر دې جګړې همېشه له بري پرته غزېږي... د دغو جګړو بری هم ماتې راوځي هره غاړه ځان گټونکی گڼي، خو دواړو بایللې وي... دلته بری یوازې خوب پاتې شي، د حقیقت تعبیر نشي ترلاسه کولای. د بایللې جګړې نیمګړي رښتیا!

دا زما خپل رښتیا دي، زه منم دلته د هر چا خپل رښتیا دي. خو زما رښتیا د بل درواغو له پاره نه دي... قضاوت د لوستونکي حق دی. د وخت جبر، مسلط اختناق، ترینګلي حالات او ډار زما هغه کمزوري او پره ګرځېدلی چې ددغو یادښتونو په لیکلو راغونډولو کې یې زما پر وړاندې کومي شلولې... ځکه خو لوستونکی ښايي ((بین السطور)) خپله را وباسي... دا د لتون تجسس او جستجو هغه صلاحیت دی چې لوستونکي خپلو راپورته کړیو پوښتنو ته پر ځواب ارباسي... د ((بین السطور)) د لوستو لپاره د سر پر سترگو سرېږه د زره سترگو ته هم اړتیا ده... هیله ده د زره په وینوو کېنلې دغه پانې د زره په سترگو وګورئ.

بښنه غواړم که د زره خبرې پر مغزو ښې ونه لګي...

د بایللې جګړې نیمګړي رښتیا

درمیان قهر دریا تخته بندم کرده ای

باز میگوی که دامن تر مکن هوشیار باش



پلان صلح برای  
افغانستان

اینجا نقشه ایست که برای صلح در افغانستان

## له پردې تيري تر تنظيمي جگړو

(مذاكرات)

ملگري ملتونه، سيمه ييز اړخونه

كورني مرکچيان

د افغان ربرې اواری لومړی پلا د ژېنو مذاكراتو تر سرليک لاندې ۱۹۹۲ کي د ملگرو ملتو لخوا نژدې شپږ کاله وشاربل شو.

د خبرو پروسه د ملگرو ملتو سرمنشي خاوپر پېرېز دېکوبلار ځانگړي استازي کوردوويز پر مخ وړه، د ۱۹۸۸ د اپريل ۱۴ مه يو ترون دريو سندو کې، څلورو تنو هر يوه د کابل له اړخه د بهرنيو چارو وزير عبدالوکيل، د پاکستان بهرنيو چارو وزير زين نوراني، د امريکا بهرنيو چارو وزير جورج شولتز او د شوروي اتحاد بهرنيو چارو وزير اېدوارډ شپواردنادزي په لاسليک اعلان شو.

ژېنو خبرو افغانستان کې د سولې په پرتله د شوروي پوځيانو وتلو ته د لارې برابرېدو موخه لومړی گټله، پاکستان د مداخلې مخنيوي د ((رسمي پولو)) تر منځ د ډېورنډ تپلې کرښې د رسميت پېژندلو په نيت د ربرې يو لوری برمه کړی و.

کابل له دغو خبرو سره د خپل مشروعيت ثابتولو هيلې پييلې وې، امريکا خپلو اوږدمهاله موخو او گټو ته لار، لوري او گودرونه کتل -

ځکه خو د ربرې اوارې ته سالم میکانیزم او د جگړې د پای ته رسېدو لومړیتوب ته له هماغه پيله نه دا چې په ټیټه وکتل شول بلکې له سره د خبرو اجندا کې نه و نیول شوې.

ژېنو خبرو یوازې له افغانستان د شوروي لښکرو وتلو ته مخه ورکړی شوه، جگړه یې پای ته ونشوی رسولی، د دغه تړون په مټ د ۱۹۸۸ د می له پېنځلسمې د شوروي عسکرو وتل پیل او د ۱۹۸۹ د فبرورۍ پر ۱۵مه بشپړ شول، خو جگړې دوام وموند، سوله را منځ ته نه شوه او یو ناپېیلی حکومت جوړ نکړی شو - د ژېنو مذاکراتو اجندا کې د جگړې مخنیوي، د سولې ټینګښت او ناپېیلی حکومت جوړېدن ځای نه شوی لرلی، چې د خبرو اړخونو او بهرنیو ځواکونو خپلو گټو او موخو ته د رسېدو هیلې پاللې، ځکه خو د شوروي عسکرو له وتلو سره نه دا چې جگړه پای ته ونه رسېده بلکې لا پسې وغځېده او خونړۍ شوه.

د ژېنو مذاکراتو بهیر کې کوردویز افغان ربره ۹۵ سلنه اواره اعلان کړه، چې له امله یې د کډوالو تر منځ د بېرته ستنېدو تلوسه دومره وغورېده چې ډېری کډوالو د خپل بار بستري را غونډولو تابیا نشودله.

استاد پژواک له حقوقي او ډیپلوماتیک پلوه له هماغه پيله دغه پروسې ته گوته ونيوه، افغان مجاهد او مجاهد ولس کې یې په دې اړه په پاڅه سیاسي منطق او ملي لیدلوري ولاړې لیکنې خپرې کړې چې د ولسمل په اهتمام هماغه وخت په کتابي بڼه چاپ شوې.

استاد پژواک په هر ډول منځگړیتوب او اوارې کې د افغانانو د ملي ارادې د درناوي غږ پورته کړ او د پاکستان له خوا یې د افغانانو استازیتوب مردود گاڼه. له بده بخته تنظیمو د استاد پژواک له سیاسي بصیرت، ډیپلوماتیک منطق او ملي درایت گټه پورته نکړی شوه، په وچ

او شعاري مخالفت ودرېدل. لکه څنگه چې افغانستان د امريکا له لاسه د شوروي کومي ته ولوېد، دغسې د ملگرو ملتو کاواکيو د افغانستان رېره د يوه بل شر غېرې ته وروغورځوله.

استاد پڙواک تر نړيوال نظارت لاندې يوه ځانگړي کنفرانس چې لاندې اړخونه پکې برخوال وي وړاندیز درلود...

۱- د ملگرو ملتو د امنيت شورا دايمي غړي.

۲- ټول افغاني گوندونه/ تنظيمونه د خلق، پرچم په گډون د گوند په

توگه، نه د حکومت.

۳- د اسلامي کنفرانس استازي.

۴- د ايران، پاکستان استازي.

د وړاندیز له مخې ملگري ملتو بنيادي د سولې لپاره د ټکر د مخنيوي په موخه خپل ځواکونه چمتو او د آزادو ټاکنو د څار لپاره يو پلاوی ټاکلی وای په دې شرط چې د افغانستان گاونډيان د ملگرو ملتو ځواکونه او ټاکنو پلاوي کې برخه ونلري، د ټاکنو پايلې بايد ملگرو ملتو تضمين کړې وای. عبوري حکومت بنيادي د اساسي قانون مسوده رامنځ ته کړي او د لويې جرگې جوړېدو ته مخه پرانيستې وای...

د امريکا او پاکستان هوس د شوروي په ماتې نشوی خړوبېدی، ځکه خو پخپلو ژمنو نشوی درېدی.

سيمه کې د شوروي او امريکا د موخو، گټو او غوښتنو توپير څه

کېدی شوی...؟


سړی ویلی شي چې امريکا د بل پر اوره د ټوپک اېښودو پالیسي

پامور گوري...

لویديز او امريکا وار له مخه د شوروي تيري پر ضد د افغانانو جگړه

دوولس گرامه ماغزه / ۲۹

د کمونېزم او اسلام جنگ گرځولی، ځکه خو جگړه د افغانانو له ارادې  
د باندې وغځېده... امریکایي او لویډیز سکالران- پروفیسوران د اسلام او  
جهاد په لیکچر بوخت وو.



له همدې ځايه وه چې د نړۍ له گوت گوت څخه جنگيالي دغه جهاد ته راوبهېدل. هېچا ددغو جنگياليو سبا ته ونه کتل... که ددغو جنگياليو اجنډا د افغانانو له هغې سره په ټکر کې راوځي، امريکا به د خیر غوندې ته ختلې وي...؟

ضياءالحق غوښتل ترون د مجاهدينو مشرتابه لاسليک کړي، که نه وي لږ تر لږه د مجاهدينو پلاوی ژنيو کې وي، خو مولوی خالص د اتحاد د مشر په توگه نشوای چمتو کېدای ژينو ته ولاړ شي. جنرال ضياء له ده وغوښتل د ژينو سفر او د سند لاسليک ته غاړه کېږدي، خو خالص له رياست استعفا وکړه.

حکمتيار د اتحاد موقت مشر شو، خو وړاندې له دې چې د مجاهدينو پلاوی ژينو ته ولاړ شي جونيجو د ژينو ترون لاسليک کړ - ده د جنرال ضياء الحق د خوښې پر خلاف په ټول گونديز کنفرانس کې د ژينو ترون د لاسليک موافقه تر لاسه کړې وه - له همدې امله ضياء الحق د ده حکومت ړنگ کړ. خو د ژينو ترون لاسليک شوی و...

له دې دمخه د اوچرې کمپ «د افغان جهاد د وسلو او مهماتو ډيبو» د چاودنې پر پلټنو د جونيجو ټينگار، د ملکي حکومت او جنرالانو تر منځ ټرينگلتيا غورولې وه... خو د ژينو ترون پر لاسليک بېرې د جونيجو حکومت ټغر ور ټول کړ...

که ژينو ترون کې د ناپېيلي موقت حکومت ټينگښت پامور بلل شوی وای، ښايي د وروستيو جگړو او بدمرغيو مخه نيول شوې وي. والله اعلم په دننه کې د پخلاينې او روغې جوړې هره هڅه د مقابل لوري پر حذف او تسليمېدو را گرځېده. د کابل سوله د مجاهدينو د تسليمېدو او واک کې د گډون په غوښتنه را ټوله وه، مجاهدينو کابل رژيم ايله د

بښنې وړ گڼلی شوی..

یوه غاړه هم په مناسب وخت د ناپیلي حکومت ټینګښت ته نشوی ورگرځېدی، هرې غاړې له سولې خپل ناسم تعریف او تصویر درلود، چې د سولې ټولمنلی او رښتینی تعریف نشوای گڼل کېدای. مجاهدین او کابل رژیم دواړه داخلي اختلافاتو او ډلبنديو د پټو معاملو او توطیو په شر او د ملي گټو او ارزښتونو پر سر د بې توپیری او سوداګری په هوس اړولي وو.





استاد عبدالرحمن پژواک او شهرت ننگيال - پيښور / ۱۳۶۷ل

چې خبر په گمراهیو د رڼا شوم  
زه د ستورو له کاروانه را جلا شوم  
د سحر ستوریه پر پوځه چې سبا شو  
زه په ټولو رهبرانو نایسا شوم  
«تقویم الحق کاکا خېل»

## بې منزله لارې

۱۳۶۵ لمريز کال د افغانانو د مقاومت د عروج کال و، روسانو زموږ  
پر هېواد د پوځي تیري اوم کال پوره کاوه، وخت د روسانو پر زیان و -  
هره شپه چې تېرېده، له یوه نوي گوزار سره مخامخېدل، نړي د تیري  
کوونکیو په توگه محکوم کړي وو. له بلې خوا د جگړې د ډگر تاوانونو د  
روسانو پر اقتصاد ملا ماتوونکي گوزارونه کول.

د پخواني شوروي اتحاد د بهرنیو چارو وزیر شېواردنازي وویل:  
شوروي اتحاد کال کې لس مېليارده ډالر د افغانستان په جگړه کې  
تاوان گالي.

روسان د عصبانیت او غوسې په حال کې وو. هغوی خپلو اسلافو او  
په افغانستان کې خپلو اجنټانو ته په قهر وو او له هغوی یې له وضعې  
نه د وتلو ابتکار غوښت، د هغه وخت شوروي واکمن گورباچوپ په  
خپلو پوځونو فشار راوړ، د جگړې د چټکتیا او لا وحشي کولو قوماندې  
یې ورکړه او د مقاومت خپلو لپاره یې د ټاکلې مودې کرښه تېره کړه. د  
دې تر څنګ یې د خپلو گوډاګیانو په منځ کې بدلونونه هم پامور گڼل.

له همدې ځايه وه چې په کابل کې د کمونېست گوند مشرانو هم د قدرت لوبه توده کړه، هر مشر او د هغه گروپ غوښتل ځان گورباچف او د هغه نژدې ملگرو ته د نوې وضعې او حالاتو په غوښتنو او د روسيې د گټو په کاني پوره ثابت کړي. ډاکټر نجيب د خپل ځانگړي استعداد او مهارت له مخې د خاد شبکې له نژدې اړيکو په گټه پورته کولو د گورباچف مغزو ته د دغې خبرې په رسولو بريالی شو چې دی د راتلونکي پړاو لپاره له نورو زيات اغېزمن ثابتېدای شي. دا داسې وخت و چې په شمال کې د احمدشاه مسعود او روسانو د موافقې له مخې اوربند و او د جگړې ټول لنگر د هېواد په ختيزو، جنوبي او جنوب لوېديزو سيمو پروت و.

ډاکټر نجيب په ډېره ځيرکتيا له دې گټه پورته کړه او گورباچف ته يې د يوې غونډې د وقفې په منځ کې په داسې حال کې ځان ورساوه چې هغه د تفریخ لپاره قدم واهه.

نجيب الله گورباچف ته وويل: اوس ټوله جگړه او مقاومت د پښتنو په سيمو کې روان دی، دی (نجيب) له دې امله چې پښتون دی کولی شی د مقاومت شدت راکم کړي، په دې ډول نجيب له دغه فکتور د يوې مهمې نقطې په توگه د گورباچف د پام اړولو په برخه کې استفاده وکړه. له بلې خوا د شوروي زور قيادت د ماضي برخه گرځېدلې وه، گورباچوف د ځوان زعامت نوې څېرې راتولې کړې وې، افغانستان کې هم د دغسې تجربې له اړتيا سترگې نشوې پټېدې.

د ۱۳۶۵ په پسرلي کې د خلق دموکراتيک گوند اتلسم پلینوم جوړ شو، د دغه پلینوم په پايله کې بېرک کارمل لېرې او ډاکټر نجيب د گوند عمومي منشي وټاکل شو. که څه هم دغه پرېکړه په مسکو کې شوې وه

خو د گوندي پلینوم د پرېکړې پرتوگ ورواغوستل شو. په راډیو تلوېزیون کې د اشرارو نوم په اپوزیسیون واوښت. ډاکټر نجیب له اپوزیسیون سره د ډیالوگ شعار خپل کړ. د نوې اساسي قانون او ملي پخلاینې پروسه یې رامخې ته کړه او هغه ناپېیلي شخصیتونه چې دوی ته نژدې بلل کېدل په کابینه کې شامل کړل.

د بېرک کارمل پلویانو د نجیب دغه کړنې او تگلاره د گوند له اساسي تگلارې انحراف او په اصطلاح د کارگرې طبقې له اېډیالوژۍ سره خیانت وباله او تر همدې نامه لاندې یې د خپلو افرادو او پلویانو سازماندهي پیل او د نجیب د پرځولو لپاره په لیکو جوړولو لاس پورې کړ.

له دې سره په کابل کې د کارمل پلویانو مظاهره وکړه، مظاهره کې د ظاهر طنین رول څرگند و، یو شمېر نجونو ارگ ته په ننوتلو د گورباچف او ډاکټر نجیب پر ضد شعارونه ورکړل. په دې توگه د ډاکټر نجیب پر خلاف د کارمل ډلگۍ د څرگندې دښمنۍ لومړی گام واخېستل شو.

نجیب له دې پرته بله لاره نه درلوده چې د روسي پوځیانو له وتلو سره موافقه وښيي، خو د بېرک کارمل ډلې له افغانستان نه د شوروي پوځیانو وتل د ثور انقلاب ماتې او یو تاریخي خیانت گانه، سلیمان لایق بي بي سي ته په یوه مرکه کې وویل کله چې گورباچف له افغانستان نه د خپلو پوځیانو د وتلو خبره رامخې ته کړه د کارمل څېره توره وایښېده، وارخطا شو، لړزه پرې گډه شوه، گورباچف ته یې وویل: اگر اکنون از افغانستان قطعات نظامي اتحاد شوروي فراخونده شود، رهبری شوروي بار دیگر مجبور خواهد بود تا یک میلیون سرباز به افغانستان داخل کند - دې ته ورته خبره ډاکټر نجیب هم په خپله یوه مرکه کې یاده کړه. بېرک کارمل درې میاشتې په شوروي اتحاد کې وځنډول شو، ډاکټر

نجیب ته په پوځ او نورو دولتي ارگانونو کې میدان خالي و، دغه وخت ډاکټر نجیب لپاره ضروري وه په گوند او وسله والو ځواکونو کې خپله اتوریته پیاوړې او د هېواد د لومړني شخصیت په توگه ورته د تبارز زمينه برابروي، په دې توگه عملاً د گوند او حکومت لومړی درجه شخصیت وگڼل شو.

ببرک کارمل د شمال لپاره یو ځانگړي پوځي او سیاسي تشکیل منظور کړی و، د دغه تشکیل نوم "د شمال قومانداني" و، "د شمال قومانداني" مشر سلطان علي کشتمند و چې د ستم او پرچم د اهدافو پلي کولو ته یې نوې لارې په نښه کولې.

د شمال قومانداني فوق العاده امکانات او امتیازات په واک کې لرل چې د شمال د ټولو فاشیستي کړیو د نښلولو پر پروسه یې کار کاوه. مخکې تر دې چې په روسیه کې د گورباچف مرستیال "گینادي یانایف" په مشرۍ افراطي کمونېستان کودتا وکړي، د دې زمينه برابره شوه، چې کارمل بېرته هېواد ته ستون شي، چې کله افراطي کمونېستان په روسیه کې واک ترلاسه کړي د کابل واگې به کارمل ته سپارل کېږي. ببرک له نجیب سره ژوره عقده درلوده، ده پوځ او گوند کې خپل پلویان تنظیمول او غوښتل یې که ممکن وي د تشکیلاتو له لارې او که نه د پوځي اقدام له لارې نجیب له قدرت لېرې کړي.

## "آیا نجیب را میشناسید؟" کتاب خپراوی:

په شوروي کې د یانایف د کودتا له خبر سره په کابل کې د پرچم او ببرک پلویانو دغه حرکت د خپل بري په توگه جشن ونيو، خو کله چې د

کودتا د ماتې خبر خپور شو، کارمل د شوروي کمونېستانو په مرسته د اقتدار له ترلاسه کولو نهیلې شو، خو واک ته د رسېدو له هڅو او یا لږ تر لږه له نجیب الله د غچ اخیستو له کوښښونو لاس په سر نشو.

کابل کې د واک شخړو د قومي او ژبنيو اختلافاتو بڼه خپله کړه - چې د وخت په تېرېدو یې د پېښور تنظیمو باندې هم خپل سیوری وغوراوه - عبدالحمید محتاط (۱۹۸۸ دسمبر) فرخار کې له مسعود سره خپل درې ورځني ملاقات کې پر ډاکټر نجیب الله د قبيله سالاری د توروغوته پرانیسته.

د دغو هڅو د ځنځیر یوه کړۍ د سمټي او ژبنيو تمایلاتو نه گټه پورته کول وو، په کابل او پېښور دواړو کې دغه تمایل او حساسیتونه وپارول شول چې په لومړي سر کې یې د ستم او پرچم یا په بله وینا د رباني - مسعود او کارمل د ډلو تر منځ د گډو کوښښونو مزي وغځول.

د ډاکټر نجیب الله ورور صدیق الله چې احمد شا مسعود له پنجشیره پاکستان ته ولېږدواوه، I.S.I ته وسپارل شو، ای. اېس. ای د جمعیت په همکارۍ پر صدیق الله "آیا نجیب را میثناسید" تر سرلیک لاندې کتاب وکینس چې لومړی پلا آی اېس آی او دویمه پلا د جمعیت فرهنگي دفتر په لوړ شمېر چاپ کړ. دغه کتاب ظاهراً د ډاکټر نجیب پر خلاف لیکل شوی خو ډېر ځایه تر پلاله لاندې اوبه تېرې شوې او دغسې مطالب پکې ځای شوي چې د پښتنو د کلتور، توهین او سپکاوی گڼل کېږي. په دې توگه د ستم، پرچم او جمعیت یوه بله گډه فلمي سناریو را منځ ته کړای شوه. ډاکټر نجیب الله، احمدشاه مسعود ته یوه لیک کې I.S.I ته د صدیق الله د سپارلو گپله او پېغور ورکړ. د ده په خبره صدیق الله به یې د ده پر خلاف کارولی و، خو د یوه افغان په توگه به

یې I.S.I ته د سپارلو ناخواني نه کوله.

د ډاکټر نجیب الله د ورور صدیق الله له را تگ سره پېښور کې د احمد شاه مسعود میرنی ورور ډگروال دین محمد تری تم شو- د ده ورکېدل ځینو پر حزب ارول، خو ډېری ورته د صدیق الله له راتلو سره په اړیکه کتل.

صدیق الله له پاکستان لویدیز ته په کډه کېدو، د سیاست او رسنیو له یاده ووت...

## د ډاکټر نجیب الله او روسیې تر منځ د بدگومانی وایتن:

د شوروي پوځونو له وتلو، امریکا کابل کې په ځانگړو مراسمو د خپل سفارت په تړلو غوښتل د رژیم سقوط باوري کړي ... ځکه خو یې د سفارت له انگر د خپل بیرغ په ډراماتیک کوزولو د ډاکټر نجیب الله نسکورېدل اعلان کړل... روسانو غوښتل د هېواد ختیز او جنوب سیمو د سولې تر نامه لاندې وسله وال ځواکونه کابل ته ولېږدول شي چې د کابل دفاع شونې شي که داسې ونشوه دغه ټول ځواکونه د هېواد په شمال کې ځای پر ځای او شمال د هېواد د پلازمېنې په توگه اعلان شي، په دې توگه به شمال د پوځي او گوندي ځواکونو فعال مرکز او د جنوب د ازادولو غښتلی سنگر وگرځي.

ډاکټر نجیب د دغه پلان په وړاندې منفي دريځ درلود او هغه یې په یوه بله بڼه د هېواد د وېشنې هڅه گڼله.

له همدې ځایه وه چې د ډاکټر نجیب او روسیې تر منځ د بدگومانی

واتن زیاتېده. ډاکټر د دلوې ۲۶ مه د ملي ژغورنې ورځ وگڼله او د ۱۳۷۰ لمريز کال د جدی په ۲۵مه يې خپله وينا کې وويل: د بهرني يرغل پر وړاندې د افغانانو ملي پاڅون د دلوې په ۲۶ نېټه بريالی شو. په همدې مهال د روسيې سفير له ډاکټر نجيب سره د بهرنۍ ليدنې غوښتنه کړه او دی يې د روسيې پر ضد په لمسون تورن کړ.

ډاکټر د ډپلوماتيکي پوستې له پلټنې چې د روسانو له خوا کېده ډډه وکړه او د دغه پوستې د لېږد کړنښه يې د شوروي اتحاد پر ځای هندوستان وټاکه.

له بلې خوا د مسکو او ايران له نژدې کېدو ډاکټر نجيب ته داسې اطلاعات ورسېدل چې په روسيه کې له چاپېدونکو افغانيو يو شمېر په حيرتان کې ځينو دولتي او مخالفو قوماندانانو ته ورکول کېږي چې يو شمېر نورې پر ډالرو له بدلېدو وروسته زېرمه کېدلې. له دې پرته له قرارداد نه د باندې وسلې او مهمات هم حيرتان ته لېږدول شوي وو، له همدې ځايه وه چې ډاکټر نجيب په کابل کې د مسکو سفير ته د مزار له قونسل شکايت وکړ...

## د ايران رول:

ايران د تېلو د ناپايه زېرمو په لرلو روسيې ته لکه سعودي د امريکا لپاره حيثيت درلود ځکه خو د افغانستان په رېږه کې د يوه ځواکمن لاس په لرلو فعال پاتې شو.

په دې لړ کې له امريکا سره د ايران دښمني هم د شوروي اتحاد دريځ پياوړی کاوه چې د ايران لپاره ښه چانس گڼل کېده.

فرانسه هم له مسعود او ايران سره د بنو اړيكو له مخې پر دغه ليكه مله شوه، همدا فرانسه وه چې خميني د شاهنشاه پر خلاف ترې د انقلاب قومانده وركوله. ايران يوه بله كړۍ كې ((د سلطانهلي كشتمند، عوض نبي زاده، خادم بېگ او جنرال غلام سخي په ځايولو سرپېره)) نصر، پاسداران، نهضت اسلامي، شوراى اتفاق، دعوت اسلامي، جبهه متحد اسلامي... دلې په وحدت گوند كې راټولې كړې، ايت الله محسني د ايران فشار ته غاړه كېښوده... دده په خبره د وحدت ځينې مشران له كابل دستور اخلي... ځكه خو پېښور ته د خپلو تشكيلاتو په لېږد اړ كړل شو...

(۱۵ مارچ ۱۹۹۱ فرنټير پوست)

د سلطانهلي كشتمند ورور اسدالله كشتمند چې په ايران كې د ډاكټر نجيب شارژدافير و، بېله دې چې رژيم، سفير او د بهرنيو چارو وزارت په جريان كې واچوي له ايراني لوري سره د سلطانهلي كشتمند ځانگړي مراسم تاوده ساتل، پر دغه ټكي له خبرېدو سره ډاكټر نجيب، كشتمند له صدارت نه گوښه او فضل حق خالقيار يې د هغه پر ځاى صدراعظم وټاكه، كشتمند هم له گوند نه خپله استعفا اعلان او په يوه مرکه كې وويل: ((له فكري اړخه له وحدت گوند سره تړاو لري خو تشكيلاتي اړيكي يې ورسره نه شته.))

په دې توگه يوې خوا ته امريكا، سعودي او پاكستان او بلې ته ايران، روسيه او فرانسه يوې نوې لوبې ته د خپلو لوبغاړو تر شا ودرېدل، مسعود او رباني له دواړو غاړو سره د تفاهم او اړيكو كانالونه پرانستي

## له څلوېښتم لښکر سره اوربند:


په ۱۹۸۰ کال کې احمدشاه مسعود له شوروي څلوېښتم لښکر سره اوربند وکړ - دا چې د اوربند زمينه د چا په هڅو را منځ ته شوه، منځگړي يې څوک وو، ډېرې خولې ډېرې خبرې - ځينې رپوټونه په دغه موخه کابل ته د احمدشاه مسعود راشه درشه په گوتو کوي، چې د تأمل وړ گڼل کېږي، خو د عبدالحميد محتاط، دستگير پنجشيري رول او اغېز پامور حقيقت را ختلی شي.

د مجاهدينو تر منځ له حکمتيار پرته له شوروي لښکرو سره د احمدشاه مسعود اوربند کوم غبرگون را منځ ته نشوی کړی، حزب اوربند د جهاد او د مجاهدينو پر ضد توطئه وگڼله، چې په مت يې مسعود د مجاهدينو څپلو فرصت تر لاسه کړ.

دلته وه چې شورويانو، جنوب، لويديز او ختيز کې د جگړې اور ژبغرانده او دغو سيمو کې د نويو او پراخه بریدونو ستراتيژي پلې کړه. د اوربند تړون کې مسعود ژمنه کېږي وه چې شوروي پوځي کتارونه به دده له واک لاندې سيمو خوندي تېرېږي، پر وړاندې يې شوروي اړخ مسعود ته د لوژستيکي او خوراکي توکيو مرستو ته خپله ژمنتيا څرگنده کړې وه.

لکه دمخه مو وويل له حزب اسلامي پرته جهادي تنظيمونه پته خوله پاتې شول - په داسې حال کې چې له رژيم سره د اړيکو شک نه بښونکی جرم او ملي خيانت پېژندل کېده اودغسې يو تور د ژوند بيه او د رتلو او ترتلو نغد سند گرځېدی شوی، خو احمدشاه مسعود د مجاهدينو، پاکستان او نړيوالو لخوا له کومې پرې، گوتڅندنې او گوتنيونې سره

مخامخ نشو، له همدې فرصت په گټه اخیستو مسعود د نظار شورا  
تشکیلاتو او جمعیت د برمنه کولو مخه ومونده او د رژیم دننه یې د  
کودتاگانو زمینه تر لاسه کړه.



## د رژیم دننه ډلبندي

۱۹۸۸ د دسمبر په لومړيو کې عبدالحميد محتاط له کابل مزار او له هغې د دريو څرخکو په بدرگه تخار ته ولاړ، د تالقان - په خواجه غار کې له کېناستو وروسته چورلکې بېرته مزار ته ستنې شوې - دلته محتاط او داؤد د ارباب سکندر په ملتيا د احمدشاه مسعود له يوه قوماندان گدا سره وکتل له يوې لنډې دمې وروسته يې د فرخار ورسج کې درې ورځې له احمدشاه مسعود سره تېرې کړې.

محتاط دننه لرله شوروي دکتورين احمدشاه مسعود ته تشریح کړي - ده احمدشاه مسعود ته پر دې ټينگار کاوه چې د ډاکټر نجيب الله پر ځای له شوروي اړخ او رژيم له ځانگړيو کړيو سره اړيکي او پوهاوی پامور گڼي - ده مسعود دې ته وړ مات کړ چې له شوروي لوري سره مخامخ لیده کاته وکړي - موافقه وشوه چې د گورباچوف له ځانگړي استازي جنرال ورينیکوف او کابل کې شوروي سفير يوري ورنټسوف سره وگوري.

محتاط ژمنه وکړه چې دوو اونيو کې به يې له شوروي لوري سره مخامخ ناستې ته زمينه برابره کړي، چې جنرال ورينیکوف او يولي ورنيسوف پنجشير کې له مسعود سره کيښي.

مسعود د کابل حيرتان لارې د پرانېستو ژمنه ورکړه - دغسې يې د تالقان ذخيره باغ کې د ځای پر ځای شوې پوځي قطعې کلابندي ماته کړه. جنرال ورينیکوف د يوه ماهر روسي نقاش په ګوتو د احمدشاه مسعود جوړ شوی انځور چې پر سپين اس سپور لیده کېده او د يوې ښکلې تابلو بڼه يې لرله د سوغات په توګه چمتو کړ - انځور دومره ښکلی او طبيعي ښکارېده لکه ژوندی مسعود د سړي په وړاندې دی.

عبدالحميد محتاط د مسعود پر وړاندې نجيب الله د ده پر قومي او قبيلوي گرايشاتو تورن کړ - ده د مسعود پر وړاندې دا خبره راپورته کړه چې ګني «نجيب الله با مبتذل ترين نوع غرور ملي که در ساختار عقب مانده نظام اقتصادي و اجتماعي جامعه قبيلوي پشتونها نهفته است اغشته است - وی همیشه به این مباحثات دارد که بگوید: تاسو د هغو ننگيالو پښتنو بچيان ياست ...»

محتاط، احمدشاه مسعود ته د ده په وينا له هغو توطئو پرده پورته کړه چې ګني نجيب الله غواړي يو ځل بيا افغانستان کې د قبيلوي نظام پايښت باوري کړي، ځکه خو دا ارينه ده چې له شوروي اړخ سره اړيکو او تفاهم ته ور وگرځو او د نجيب الله د قبيلوي نظام د پايښت توطئه شنډه کړو.

١٩٩٠ کې چې احمدشاه مسعود له تخار، پنجشير ته خپل هېډکوارټر ولېږد او، بهرنيو چارو وزير عبدالوکيل ته يې ليک ولېږه - د ليک را ليک فضا محتاط برابره کړې وه - دلته وه چې د ډاکټر نجيب الله پر خلاف په کور دننه توطئو څپې توپاني کړی شوې.

د شوروي او احمدشاه مسعود تر منځ پوهاوی او اړیکې نورې هم وغورېدې - د شوروي د څلوېښتم لښکر قوماندان جنرال گروموف مني چې له افغانستان د عسکرو له وتلو دمخه له مسعود سره توافق ته رسېدلي، خو د توافق پر څرنگوالي څه نه وايي، يوازې دا ټکی را اخلي چې مسعود به نور پر شوروي پوځيانو برید نه کوي او شوروي به د ده لوژستيکي مرسته کوي.

څومره چې د مسعود ځواکونو غوښتي وای له شوروي کتارونو خوراکي لوژستيکي... مواد پخپله خوښه ترلاسه کولای شوای... اړیکې دومره وغورېدې چې شوروي قرارگاه د نظار شورا قوماندانانو په لاسليک د ټولو اسنادو په مجرا ورکولو مکلفه گڼل کېده...

## بې تعبیره خوبونه


تنظیمونه د اقتدار په ناندريو او سياليو لگيا وو، ښاغلي سياف د جهادي تنظيمو دننه نويو انشعابونو ته په لمن وهلو د تنظيم زېروني پروسه غښتلې كړه. د محمدي له حركت انقلاب اسلامي، مولانا نصر الله منصور او رفيع الله مؤذن د ښاغلي سياف په مرسته د جلا جلا ډلو بڼه خپله كړې وه. مولوي محمد مير د نجات ملي جبهې په نامه د ښاغلي مجددي له تنظيم نه د رابېلې شوې ډلې مشري كوله، په حقيقت كې دغه درې واړه ډلې د ښاغلي سياف پر محور څرخېدلې.

د شوروي يرغل په لومړيو كې چې استاد سياف له زندان ازاد او پېښور ته رسېدلی و، استاد رباني د جمعيت لومړی مرستيال اعلان او له خپله اړخه د افغانستان د ازادۍ لپاره اسلامي يووالي مشرتابه ته كانديد كړ - د ده په گټه يې د مجددي تنظيم يوه رايه رانيوه.

استاد سياف د اتحاد رياست په مټ د جلا تنظيم پلان له جمعيت د مخكښو كسانو په را بېلولو پيل كړ، دغسې يې د مجاهدينو پر دغه اتحاد هم چې په اووگونو مشهور و گونده ووهله.

((د افغانستان مجاهدينو اسلامي اتحاد)) په دوه نيم كلن ژوند كې ښاغلي سياف ته د منشعبو ډلو ډېر افراد په ميراث ورسېدل، مولوي محمد مير له خپلې ډلگۍ سره د اتحاد په تنظيم ورگډ شو، مولانا منصور او رفيع الله مؤذن د ښاغلي سياف له كړۍ نه په واټن نيولو دې ته اړ شول د ايران په مرستو خپل موجوديت ژوندی وساتي، دلته وه چې د اتحادونو او ائتلافونو تجربې يو پر بل پسې له ناکامۍ سره مخامخ

شوې، د روسي پوځونو له وتلو وروسته د نوي پړاو لپاره جهادي مشرانو او قوماندانانو د بېلا بېلو پلانونو او دريځونو په غوره کولو ځانونه د وروستي گټې لپاره چمتو کول - له رژيم سره له پټو او ښکاره اړيکو راواخله له ډاکټر نجيب سره تر ليدنو کتنو پورې هڅې په تېزۍ روانې وې. حزب لومړی په عراق او دويم وار ليبيا کې د نجيب رژيم له استازو سره خبرې کړې وې، پير گيلاني هم له نجيب سره بغداد او سويس کې کتلي وو. د صبغت الله مجددي ورور قدرت الله مجددي فرانسه کې له نجيب الله سره پټې ناستې لرلې... ددغو پټو اړيکو لړۍ په دې راتوله وه چې ډاکټر نجيب الله پخپله گټه د واک پرېښودو جوړجاړي ته ور مات کړي. په بله وينا تنظيمي مشرانو د ځان په گټه د واک لپاره له کابل سره د پټو اړيکو مسابقې ته دننگل، که وکړای شي له ډاکټر نجيب الله واک د ځان لپاره غصب کړي... په دې توگه د تنظيمونو مشران له وړاندې د اقتدار د خوبونو په تعبير پسې لالهانده وو.



## د واک لېوالتيا

د شوروي عسکرو د وتلو اعلان تنظيمونه د حکومت جوړولو په نوي هوس واړول ... په داسې حال کې چې تنظيمي اتحادونو پايښت نشوای کړی، د هر اتحاد له گېدې د نوي تنظيم پښې راوتلې ... ځکه خو د حکومت جوړونې د تجربې تر شا هم د يوه پراخ ملي سياست او لرليد پر ځای د انحصار منگول ټينگه وه ...

اټکل بلکې باور دا و چې د شوروي پوځيانو په وتلو د ډاکتر نجيب الله رژيم د څو اوونيو ميلمه دی، له همدې ځايه وه چې تنظيمو وار له مخه د واک تر لاسه کولو بېلابېل تمرينونه پيل کړي وو ...

دغسې فرصتو ته په کتو تر ټولو اړينه هڅه د مجاهدينو موقت حکومت جوړول و. جلا وطن حکومت يې ځکه نشوای بللای چې د هېواد نوي سلنه خاوره يې خپل واک کې گڼله ...

پېښور مېشتي تنظيمونه د خپل واک له احتمالي ننگونو هم اندېښمن وو، له همدې امله يې د تنظيمي انحصار او حاکميت د خونديتوب په موخه د موقت حکومت لپاره يوه کمزورې اډانه را منځ ته کړه ... د دغه کاواکه گام له امله اعلان شوي حکومت نه د کډوالو، نه هيواد کې د ننه مجاهدينو او نه هم سيمه ييزه او نړيواله کچه کوم پرستيژ او باور تر لاسه کړای شو چې له امله يې حکومتي تشکيلات يواځې د کاغذ پر مخ او پېښور تر دوو دفترونو پورې محدود پاتې شول.

د ۱۳۶۶ لمريز د جوزا په لومړيو کې د انجينر احمدشاه احمدزي په مشرۍ د مجاهدينو لومړی موقت حکومت اعلان شو... انجينر صاحب د غبرگولي په ۲۹ مه خپله ۱۲ کسيزه کابينه چې د دفاع، کورنيو، بهرنيو، ماليې، بيا مېشتېدنې او ودانولو، ښوونې روزنې، عدليې، پلان، دعوت او ارشاد، روغتيا وزارتونو راتوله وه، اعلان کړه... د حکومت مشر پر دوو مرستيالانو سربيره ټولټال ۲۱ وزارتونه او ۵۷ کسيزه شورا چې دوه دوه غړي يې له هر ولايت، ۹ تنه له کډوالو، ۹ تنه هېواد کې له قوماندانانو يا د هغوی له استازو او ۱۹ له علماوو پوهانو جوړه شوې وي پام کې نېولې وه...

د شوروي لښکرو د وتلو په درشل کې امريکا او پاکستان د يوه جدي سياسي گام په توگه د مجاهدينو له دواړو اتحادونو د يوه پراخ موقت حکومت لپاره په ۱۳۶۷/۱۱/۲۱ نېټه د اسلام اباد مدينه الحجاج کې له هر تنظيم شپېته شپېته تنه د تنظيمي مشرانو په گډون مشورتي شورا کې راتول کړل.

۶۰ تنه ايران ميشتو تنظيمو ته سهميه وټاکل شوه، خو هغوی ۱۲۵ چوکۍ غوښتې، تر هغې چې په ۸۰ سلا شول...

د امريکا ځانگړی استازی ټامسن... جنرال حميدگل او بېنظيربوتو په نژدې اړيکه کې وو... تر دې چې د خپلو دفترونو ځانگې يې حاجي کمپ کې پرانيستې وې... ماته يوه دوست په دې اړه د بېنظيربوتو د ځانگړيو يادښتونو ويلي چې خورا په زړه پورې دي، خو ما تر اوسه نه دي موندلي... د بېنظير چاپ شويو يادښتونو کې دغه پرمختيا ته ما زې اشاره او سرسري يادونه شوې...

## مشورتي شورا او د مولوي حقاني فارمول

حاجي کمپ (مدینه الحجاج) کې د سلواغې له ۲۱ مې د کب تر لومړۍ غونډو کومه پایله ورنکړه ...

استاد سیاف ویل د انجینر احمدشاه احمدزي تر مشرۍ لاندې موقت حکومت شته بل ته اړتیا نه لیدل کېږي ... له اوږده بحث وروسته وپتیل شوه د انجینر احمدزي حکومت له مشورتي شورا د باور رایه واخلي، چې تر لاسه یې نه کرای شوه ...

یو ځل بیا ډب را منځ ته شو ... مولوي جلال الدین حقاني د هلمند نسیم اخوندزاده ته وویل چې مشرانو ته اخطار ورکړي ... نسیم اخوندزاده خپله وینا د مشرانو په غندلو پیل کړه ... په هغسې ټکو چې یوه مشر هم پورته نشوای کتلی ... ده مشران په سخت غبرگون و گوانبل. د نسیم اخوندزاده وینا د شورا په غړو کې هم نیوکو ته مخه ورکړه. د امریکا سفیر، جنرال حمیدگل او بېنظیربوتو ستومانه شوي وو، د شورا گډونوال هم بې حوصلې وو ... ځکه خو یې د کب پر دریمه مولوي حقاني ته د وروستۍ پرېکړې او اوارې توی وړی واک ورکړ.

مولوي حقاني د کب پر څلورمه خپل فارمول وړاندې او پر همدغه ورځ ټاکنې ترسره کړې ..

ډب له دې امله غزېدلی و چې له هر تنظیم ( ۶۰ ) استازو د خپل

تنظيم مشر ته رايې ورکولې، ځکه خو اکثریت چا نشوای گټلای ...  
مولوي حقاني خپل فارمول کې د شورا غړو ته د دوو رایو حق ورکړ،  
طبعي وه چې یوه رایه یې د خپل تنظیم مشر او بله هر مشر ته چې  
غوښتي وای ورکولی شوی... په دې توگه هر مشر چې د دویمو رایو  
دېری تر لاسه کړې وې د حکومت مشرتابه او دویم هغه د صدراعظم  
چوکۍ گټلی شوی ...

حضرت صبغت الله مجددی ۱۷۴، سیاف ۱۷۳، مولوي نبي ۱۳۹،  
حکمتیار ۱۲۶، خالص ۱۰۲، رباني ۹۹، گیلاني ۸۹ رايې واخيستې ...  
ملي جبهې ته له مشرتابه سربرېره روغتیا وزارت او اتحاد ته له  
صدارت علاوه د مخابراتو وزارت ورسېد. د نورو تنظیمونو درې درې  
وزارتونه په پچه وختل...

دفاع، علمي تحقیقات او کرنې وزارتونه حرکت ته، سرحدات،  
خارجه او عدلیه حزب ته، داخله، حج او ملي امنیت خالص ته، بیا  
ودانولو، دعوت او ارشاد او معادن جمعیت ته، ستره محکمه، بنوونه  
روزنه او مالیه محاذ ته...

مولوي خالص پخپل وړاندیز سیاسي زلزله رامنځته کړه- ده د بنځو  
لپاره داسې وزارت وغوښت چې له A تر Z ټول کار کوونکي یې بنځینه  
وي.

د کب پر ۲۶ د پکتیا شیوه کي کې ( دکرښې ۱۳ کیلومتری کې )  
کابینې خپله لومړۍ نمایشي غونډه وکړه ... خو حکومت داخل ته ونه  
شوای لېږدېدی، چې جلال آباد یې ونشوای نیولی، هماغسې د پېښور  
حویلیو کې پاتې شو...

د ۱۳۶۸ چنگاښ کې د تخار له پېښې سره چې د حزب سید جمال

وليد په کې د جمعيت يوه ډله قوماندانان يوه کمين کې ووژل، استاد رباني حکومت کې د حکمتيار تعلیق وغوښت. حکومت د تخار پېښې پلټنې ته له لاندې کسانو پلاوي وټاکي: مولوي قلندر، مولوي محمد سرور، مولوي محمد عمر، مولوي عبدالصير، مولوي عبدالرحيم چترالي او ډاکتر عبدالله عزام ...

ددغې پېښې وروستۍ پرېکړه د پلاوي او پلټنو پر ځای د محمد يونس قانوني تر مشرۍ ځانگړو تحقيقاتو کې چې د سيد جمال په اعدام منتج شوه پلي کړی شوه ...

حکمتيار په دې ټکي چې ټاکلې موده کې ټاکنې ونکړی شوې له حکومته ووت ... قاضي نجی الله د عدليې وزير په توگه د حکومت انحلال اعلان کړ... خو حکومتي تشکيلات يې منحل نکړای شول ... حکومت راکد پاتې شو ... ادم نشته بوی يې شته ...

## د جنرال تني ناکامه کودتا:

د جنرال شهنواز تني او ډاکتر نجيب الله تر منځ اختلاف د دافع هوا قوماندان جنرال ولي شاه تني پر سر را پورته شو- ولي شاه له حکمتيار سره اړيکي ټينگې کړې وې، اړيکي د ډگروال سيد نعيم شاه په مټ غزېدلې. ډگروال سيد نعيم د ولي شاه يو لیک حکمتيار ته وړی و- څرنگه چې حکمتيار پاکستاني مقاماتو ته پوځ کې د خپل اغېز او نفوذ په مټ د کودتا تېر وهلی و، ځکه خو يې له I.S.I د ځانگړو شونتياوو غوښتنه کوله- حکمتيار د جنرال ولي شاه لیک د خپلې مدعا د اثبات لپاره پاکستاني مقاماتو ته ورکړ- هغوی د خپلو چپلونو له لارې د لیک

کاپي د ډاکټر نجيب استخباراتو ته ورسوله، خاد د دغه ليک له مخې جنرال ولي شاه او ۳۶ پوځي افسران ونيول- د مرغومي لومړيو کې کابل راډيو يوه اعلاميه خپره کړه چې د کودتا د هڅو په تور يې ۱۳۰ ملکي او پوځي مامورين نيولي دي.

ډاکټر نجيب الله په دې اړه خپله وينا کې وويل: . . . دغه ډله له حکمتيار سره پييلې وه، غوښتل يې دفاع وزير شهنواز تڼی ووژني . . . د دوی په وينا دغو کسانو کې ۴۸ تنه گونديان هم برخوال وو. . .

جنرال تڼي له دې وړاندې نيوکه لرله چې دفاع وزارت منسوبين هغسې امتيازات نه لري چې د خاد کارکوونکي او گارد خاص افراد پرې نازولی شي- په داسې حال کې چې د جگړې بار د پوځ پر اوږو پروت دی، ده د لوړپوړيو افسرانو له ټاکنې او ترفيعاتو هم گيله لرله چې خوبه يې پامور نشي گڼل کېدی- دا ټول يې د خلقيانو پر ضد توطيه گڼله.

جنرال شهنواز تڼی په ټوله معنا يو عسکر و، پوځ کې د زور، مسلکي او له فساد پاک جنرال په توگه پيژندل کېده - چې ټوله موده يې فېلډ يا د جگړې په لومړۍ کړښه کې تېره کړې وه، ده ځان د انقلاب رښتيني مدافع گانې او ځان ته يې حق ورکاوه خپلې مسلکي چارې د چا له مداخلې پرته ترسره کړي شي.

د جنرال تڼي او ډاکټر نجيب الله اختلاف مياشتې مياشتې دوام درلود- شوروي سفارت ظاهراً دوه واره هڅه وکړه د دوی تر منځ روغه وکړي، خو ونه توانېد.

شاهنواز تڼي ټينگار کاوه چې نجيب الله بې ځايه دفاع وزارت چارو کې لاسوهنه کوي- ده د جنرال ولي شاه تڼي خوشي کېدو غوښتنه کوله، خو نجيب ته خاد کره اسناد وړاندې کړي و چې له حزب سره يې

د کودتا لپاره د جنرال ولي شاه پيلتيا ثابتوله.

د خاد تر څنگ اصف دلاور، نبي عظيمي او له احمد شاه مسعود سره پيلو جنرالانو هڅه كوله د جنرال تني او ډاكټر نجيب الله تر منځ ترينگلټيا وغزوي- له همدې ځايه وه چې ډاكټر نجيب ويل پښتانه جنرالان ورسره په مخالفت ولاړ دي- خو عظيمي، دلاور او بابه جان يې ننگې ته درېدلي- پښتانه مجاهدين ورسره په جگړه بوخت دي، دوستم او مؤمن يې دفاع كوي.

پر دې سربېره د جنرال تني او ډاكټر نجيب الله تر منځ د منځگړيتوب هڅو د دوی تر منځ اختلاف په دښمنۍ واړاوه - عبدالحميد محتاط ((د صدارت مرستيال)) ډاكټر نجيب الله ته ډاډ وركړ چې كولى شي جنرال تني سمې لارې ته را وگرځوي - نجيب الله ومنله - محتاط كور كې جنرال تني مېلمه كړ، خو د روغې او پوهاوي پر ځاى يې د اختلاف پر لمبو نور تېل وپاشل، دى وتوانېد جنرال تني د نجيب الله او نجيب الله د تني پر خلاف ودروي او د پوهاوي دروازې كولپ كړي.

جنرال تني اوس هم د دې خبرې منلو ته نه شي چمتو كېدى چې گني د ده كودتا د نظار شورا او جمعيت پلان و، خو حقيقت دا دى چې د شاهنواز له كودتا پوځ كې د تصفيې پاڼه را واوښته او نظار شورا سره تړلي جنرالان د پوځ پر اعصابو واكمن شول...

له دې يو كال وړاندې پاچاگل وفادار پېښور كې له حزب سره يو ځاى شوى و- ده د حزب له شهادت جريدې سره مرگه كې ويلي: ((يا مرد باش، يا در پهلوى مرد...))

لكه دمخه مو نغوته وكړه د جنرال تني له كودتا وروسته پوځ كې د خلقيانو رول بيخي كمزورى كړى شو، د كابل گارنيزيون سياسي امر

تورن جنرال امير محمد او جنرال عبداللطيف (د ډاکټر عبدالله عبدالله وروږ) پوځ کې بارز رول تر لاسه کړ. جنرال ټني له ناکامې کودتا وروسته په MU-17 چورلکه کې د برید جنرال غلام رسول په پیلوټي د ۱۳۶۸ لمريز کال د کب په ۱۷مه پاکستان ته واوښت. دی خپله د الوتکې دهشکې ته ناست و. کورني، دوه یاوران ډگرمن احمدشاه (د جنرال ټني باجه) ډگرمن احسان الله، نیازمحمد مومند او د کابل پوهنتون استاد جیلاني یفتلي په چورلکه کې ورسره سپاره وو. جیلاني یفتلي ددغې کودتا مغز متفکر گڼل کېده، چورلکه د پښتونخوا جمروود کې کوزه شوه. د ده مخې ته د پاکستان لوی درستیز جنرال میرزا اسلم بیگ او د ISI مشر، متقاعد جنرال شمس الرحمن کالو ورغلي وو. له دوی د ملېشو یوه مېلمستون کې هرکلی وشو. لږ وروسته حکمتیار د مېلمستون پر وړاندې له موټره کوز شو.

جمعیت د کودتا له مسئولیت غاړه غړوله، خو حکمتیار د کودتا مسوولیت ومانه. په یوه بله M.H-12 الوتکه کې د ټني کودتا نور ملگري جنرال عبدالقادر اکا، برید جنرال میر حمزه، جنرال خواجه محمد، د جگړن گلاب الدین په پیلوټي له کرښې واوښتل ددغې الوتکې کشف محمد شفیع او انجنیر حاجي سيف الدين و.

پاکستاني رسنيو په هغسې تلوسه د کودتا خبرونه ورکول چې پر بري يې چا شک نه شوی کولی. د جنرال ټني ملگري په دې اند دي چې بگرام هوایي ډگر شوروي الوتکو بمبار کړ. نجیب الله داسې انګېرله چې گنې د ټني کودتا کې د شوروي اتحاد لاس و.

فقير محمد ودان ((دشنه های سرخ)) کې د نیازمحمد مومند له خولې کارې: کابل کې شوروي سفير زموږ غوښتنې او نېوکې معقولې او

پر ځای بللې- زمور په کودتا کې د ده له ډاډ سترگې نه شي پټېدلی چې ورسره جوخت به د کارمل پلویان هم پر پوځي عمل لاس پورې کوي.

دواړه خبرې بنایي حقیقت ولري، شونې ده شوروي، جنرال تني کودتا ته هڅولی یا لږ تر لږه شنه اشاره ورکړې وي- دغسې یې د کودتا ناکامۍ کې خپل اغېز کارولي وي، چې د کودتا له ناکامۍ پوځ کې تصفیې ته مخه خلاصه او له پلان او پروگرام سره سمې پرمختیاوې گړندی کړی شي. که څه هم په ظاهره شوروي سفارت د جنرال تني او ډاکټر نجیب الله تر منځ د روغې په نیت دواړه سفارت کې مېلمانه کړل- خو د زرونو خیرې دې کچې ته رسېدلې وو چې دارالامان کې له دفاع وزارت تر شوروي سفارت لار د جنرال تني گارډ نیولې وه، جنرال تني له سفارته په ناوړه حالت راوړل شو- ډاکټر ولایت خان خوستی یې درملنې ته وغوښتل شو. ډاکټر نجیب الله ویل چې تني ته مې مېلمستیا وکړه- مېرمن مې سره له دې چې ناروغه وه اشک پاڅه کړل - خو تني دې ته ونه کتل ... نجیب الله پر پرچم تکیې ته اړ شو- دا هغه څه و چې پرچم او ستم پر اسمان غوښتل خدای پر ځمکه ورکړل. د جنرال تني یاوړ ډگرمن احسان الله چې د خاد افسر ډگروال حبیب الله وراره دی، د خاد او جنرال تني د اړیکو په ترینگلتیا کې رول درلود- دا خبره ما ته ډگرمن احسان الله خپله وکړه.

دوی جنرال ته د خاد اجرات د ده او ملگرو پر ضد توطیه ور پېژندل- دغسې یې د خاد له کړنو جنرال ته معلومات ورکول چې له امله یې د جنرال تني باور تر لاسه کړي و.

ډاکټر نجیب الله د امین پلویان ډاکټر محمود سوما، عبدالرشید جلیلي، جنرال محمد دوست او ... له زندان ازاد او یوه ملمستیا کې

جنرال تني په ناخوانۍ او پاکستان ته په تېښته پر او له دوی د همکارۍ په غوښتلو د تېر په هېر هيله وکړه ... خو دوی نېوکو ته وروگرځېدل، فضا ترېنگلې شوه ... چې د لسو کالو زندان کړاوونو هغوی همکارۍ ته نه شوای چمتو کولی ...

پاکستان ته د جنرال تني په اوښتو له جمعیت او نظار شورا سره احسان الله او احمد شاه نژدې اړیکې ساتلې د احسان الله مستعار نوم احمدضیا و- دوی دواړو ته استاد رباني لويديز کې د سياسي پنا لپاره پخپل لاسلیک مکتوبونه ورکړي و.

احمدشاه مسعود له یوې فرانسوي خپرونې سره مرکه کې منلی چې د جنرال تني له ناکامې کودتا وروسته یې پوځ کې د عملي او پراخ نفوذ او نفوس په موندلو نوي فرصتونه او چانسونه تر لاسه کړي شول.

جنرال تني د ۱۳۶۸ د کب پر ۲۳مه له ناکامې کودتا اته ورځې وروسته له پېښوره چورلکه کې ترې منگل او له هغې د لوگر د ویندۍ کې د حزب یوه قوماندان انجنیر احسان الله مرکز کې مطبوعاتي کنفرانس ورکړ- له ده سره جنرال عبدالقادر اکا، نیازمحمد مومند، برید جنرال غلام حضرت مله وو- ده وویل پاکستان ته نه دی تللی- ډاډ یې ورکړ چې عملیات یې روان دي او د هېواد دننه د دغو عملیاتو مشري پر غاړه لري...

جنرال تني خبريالانو ته وویل: زموږ پاڅون په رڼا ورځ د کب پنځلسمه یوه بجه د لور پوريو ملکي او پوځي کدرونو په ملتیا پیل شو - د پلان له مخې ښايي پلازمېنه او لویو ښارونو کې ملي قیام پیل شوی وي، په دې توگه به زموږ پلویان له ځایي مجاهدینو سره واک تر لاسه کړی وي.

د ده په خبره له مجاهدينو سره يې د پاڅون گډ پلان نه درلود، خو د حکمتيار له پيغام په گټې اخيستو له هغو افسرانو سره چې له حزب سره پييلي وو په اړيکه او تفاهم خپل پاڅون پيل کړ.

ښايي ووايو چې له مياشتو د جنرال ټني د کودتا خبرې خوله په خوله گرځېدې- نژدې دوې مياشتې دغه اوازې خپرې وې، تر دې چې جنرال ټني وار له مخه د اضطراري حالت قومانداني ايجاد او کابل کې د سنگرونو په جوړولو کار کار کاوه. خو دا چې دغسې يوه افشا شوې کودتا وار له مخه څرنگه شنېده نه شوه د يوې پوښتنې په توگه پاتې ده.

بن بيلا د الجزاير ولسمشر و، ده ته يې د خپل ملگري حواري بومدين د کودتا راپور ورکړی و، د بن بيلا زړه نه شوای منلې چې انقلابي ملگري دې پرې ور وغورځي- د يوې غونډې پای کې يې له جنرال بومدين په ټوکه وپوښتل د کودتا چارې کوم ځای ته ورسېدې- بومدين په خندا ځواب ورکړ روانې دي...

څو ورځې وروسته بومدين کودتا وکړه، خو بن بيلا يې په درناوي له هېواده رخصت کړ. د جنرال ټني کودتا اوازې په همدې کچه خپرې شوې وې په دومره توپير چې د بومدين هغه بريالی را ووته او د جنرال ټني ناکامه...

د دې لپاره چې جنرال ټني په حتمي توگه د کودتا پلان پلي کړي دوې ورځې وړاندې اوازه شوه چې گني نجيب الله د جنرال ټني د گوښه کېدو پرېکړه کړې- ويل کېدل نجيب الله غواري ده ته د ستر جنرالۍ ترفيع په ورکولو د سياسي بيرو پر اصلي غړيتوب د جمهوري رياست مرستيالي هم ورکړي. لوستونکي ښايي دا پوښتنه پامور وگني چې که د جنرال ټني کودتا د جمعيت د پلان له مخې غځېدلې بيا څرنگه د دغه ناکامې کودتا

### مسئولیت حکمتیار ومانه؟

د دغې پوښتنې په ځواب کې ویل کېدی شي چې حکمتیار پوځ کې د خپل نفوذ او اغېز ادعا په زبات رسولې شوای او له بلې خوا یې د خوست په نیولو کې د جنرال تني رول ته سترگې اوښتې.

حکمتیار د امریکا مخالفت د شوروي اتحاد لپاره اړین باله- ده داسې گڼله چې د امریکا شدید مخالفت به روسان دېته ور مات کړي چې واک لپاره یې پامور وگڼي.

د تني له ناکامې کودتا وروسته نجیب الله د پښتنو ټکولو ته ور وگرځېد - ده د شمالي له خلکو مننه وکړه، شمال یې وستایه په دې ټکو چې: ... شمال در سراسر تاریخ کشور ازین خاک مردانه دفاع کرده ... دغسې یې له پیرنگي سره دريو جگړو کې د شمالي مېرانه ياده کړه.

ددغې ناکامه کودتا له لارې پرچم او ستم وکړی شول نجیب الله ته د خوب گوليو په ورکولو خپلو موخو ته د رسېدو لار تېره کړي.

د جنرال تني له کودتا، د حکمتیار د ننگې او ملاتړ له امله حزب کې د لورې کچې مخالفت رامنځته او د اجرائیه شورا یو شمېر غړو لکه قاضي نجی الله، ډاکتر انور، مزمل، فیضان، رحمانیار او ډاکتر حنیف... په دغه پلمه له حزب سره پرې کړه...

### د قوماندانانو سرتاسري شورا:

قوماندانانو هم چې د هېواد په پوځي او سیاسي حالاتو کې د نویو بدلونونو ټینې لیدلې د نوښت په فکر کې وو، دوی داسې گڼله چې د جگړې زور او فشار پر دوی دی، خو لاسته راوړنې یې د جهادي مشرانو

د اقتدار غوښتنې له سياستونو قربانېږي، مخکښو قوماندانانو د قاضي امين وردگ کور کې خپلې لومړنۍ ناستې پيل کړې - تر هغې چې ١٣٦٩ لمريز کال د ثور په ١٧ مه د پکتيا سرحدي سيمه (ژوره) کې د مولوي جلال الدين حقاني جهادي مرکز کې د قوماندانانو غونډه جوړه شوه په دغه غونډه کې نژدې ٤٠ قوماندانانو برخه لرله او د قوماندانانو د سرتاسري شورا په نامه يې د خپلو فعاليتونو اعلان وکړ.

قوماندان عبدالحق خبريالانو ته وويل: موږ خپل کار له غرونو، سنگرو او ميدانو کې له جگړې پيل کړ... له مشرانو مو هم هيله وه چې خپله دنده او مکلفيت تر سره کړي... خو اوس داسې گڼو چې دا کار هم خپله وکړو... موږ خپلو مشرانو ته غاړه ايښې وه، خو دوی چې متحد نشول موږ مجبور يو خپله د ژغورنې لار ولټوو...

I.S.I له دغه پرمختيا هرکلی وکړ، خو شورا ته يې د سياسي رول مخه ورنکړه.

تنظيمو د يوې نوې ننگونې په توگه د قوماندانانو شورا مخالفت وکړ...

مولوي خالص پيټر تامسن د قوماندانانو شورا په جوړېدو پړاو دغه شورا د جهاد د تجزيې هڅه وبلله... دده په خبره امريکا پر هغه رهبري چې جهاد يې پيل کړی غواړي سترگې پټې کړي...

شيخ آصف محسني کوټه کې مطبوعاتي کنفرانس کې وويل: مولوي جلال الدين حقاني د سرتاسري شورا تر نامه لاندې جلا گوند هڅې پيل کړې دي.

د ده په خبره د امريکا سفير رابرت اوکلی وار له مخه کوټه کې ملا ملنگ سره کتلي او پر حقاني، عبدالحق، احمدشاه مسعود، قاضي

امين وردگ او... يې د جلا گوند جوړولو لپاره گوته ايښې...

(فرنټير پوسټ ٢٤ فبروري ١٩٩١)

د قوماندانانو سرتاسري شورا خپل تشکيلات ورغول د سياسي کمېسيون مشري يې احمد شاه مسعود ته ورکړه چې د ده په نيابت محمد يونس قانوني د کمېسيون چارې پر مخ وړې، د شورا سرپرست او د نظامي کمېسيون مشر مولوي حقاني وټاکل شو.

د شورا عمده موخې پر يو وخت ټول هېواد کې پر ټاکلو پوځي تاسيساتو د گډو عملياتو لپاره همغږي وه.

قوماندان عبدالحق، انور خان جگدک، اختر محمد ټولواک، امين وردگ او گڼ د سرسر قوماندانانو په غونډه کې برخه لرله.

د قوماندانانو شورا دويمه غونډه چې د حکمتيار له تنظيم پرته د ټولو تنظيمونو ٣٠٠ مشهورو قوماندانانو برخه پکې لرله د ١٣٦٩ لمريز کال د چنگاښ پر دويمه بيا هم په نوموړي مرکز کې جوړه شوه، غونډې درې ورځې دوام درلود، قوماندانانو هر يوه په سياسي او پوځي پرمختگونو خبرې وکړې او د يوې ټاکلې ستراتيژۍ په جوړولو يې اتفاق راغی.

شورا پېښور کې دفترونه پرانيستل، مخابراتي چپلونه يې فعال کړل او د چارو پرمختگ لپاره يې د فعاليت هسته کېښوده، په ټول هېواد کې د پوځي پرمختگونو د همغږۍ لپاره ضرور وه له احمد شاه مسعود سره مخامخ خبرې وشي. هغه دې ته چمتو شو د پاکستان چترال ته نژدې په شاه سليم کې د شورا د کمېسيون غونډه کې برخه واخلي. د دغه کمېسيون مشر مولوي جلال الدين حقاني و، له ده سره په کمېسيون کې قوماندان عبدالحق، قاري بابا، انور خان جگدک، سيد جگړن،

قاضي امين وردگ، اخترمحمد ټولواک او گن نور قوماندانان شاه شليم ته ولاړل. د پاکستان آي اېس آي په څار کې و، په دغه غونډه کې د هېواد په ځينو برخو کې د گډو عملياتو خبره وشوه، چې پر يوه وخت به د هېواد په څو برخو کې همغږي بریدونه ترسره کېږي.

احمد شاه مسعود باوري و چې د قوماندانانو شورا به د خپلو پلانونو او اهدافو لپاره استعمال کړي، ده ظاهراً پاکستان ته له تلو ځان غړاوه، گویا پر آي اېس آي يې خپل قيمت زياتاوه. د ده دغه ډول نازونو وزن پيدا کړ، مسعود، د مولوي حقاني او نورو قوماندانانو د ټينگار او احترام په نښوولو اسلام اباد او پېښور ته ولاړ، اسلام اباد کې يې له پاکستاني مقاماتو سره د پوځ دننه د خپل رول او نفوذ خبرې شريکې او هغوی د دغه راز په شريکولو دده ممنون شول.

د پوځ دننه د رول لوبولو او نفوذ پر سر مسعود له آي اېس آي، درانه امتيازونه او امکانات تر لاسه کړل.

مولوي حقاني په حيات اباد کې احمدشاه مسعود او د ده ٢٠٠ ملگرو ته درنه مېلمستيا کې يو زغروال لنډکروزر سوغات ورکړ.

د باخبره ذريعو په وينا احمد شاه مسعود په اسلام اباد کې له امريکايي مقاماتو سره هم د خولې او تر يوه بریده د زره خبرې شريکې کړې، ده په اسلام اباد کې د نورو غربي او عربي هېوادو له سفيرانو او رسنيو سره هم د هغوی د مزاج او طبعي بندارونه ترسره کړل.

مسعود پاکستان ته په تلو دوې نه بلکې ډېرې گټې وکړې:

ملنگه دوې گټې دې وکړې

يو دې خیر ټول کړ بل دې وکړل دیدنونه

ده له پاکستان نه د پرېمانه امکاناتو او امتيازاتو په تر لاسه کولو سره د ډېرو نورو اړخونو پام هم ځان ته واړاوه.

مسعود په لومړي سر کې د قوماندانانو شورا تائيد او ټينگ ملاتړ وکړ، تر دې چې په يوه مرکه کې يې وويل: د قوماندانانو سرتاسري شورا به جوړېدو د نظار شورا فعاليت او تشکيلاتو ته اړتيا نه ليدل کېږي.

### خوست د ټولو تنده:

په شمال کې کارمل او ځينو نورو فاشيستي کړيو پوره کار کړی و، هلته د دوستم مليشه د پرسونل او تجهيزاتو له مخې خورا ځواکمنه او عملاً د يوې فرقې تشکيلاتي پولو ته رسېدلې وه.

نجيب چې په اوبو کې په لوټه اېښودو او تېرېدو عادت و، داسې تلقين شو چې په جنوب او ختيځ کې پښتانه د ده پر خلاف جنگېږي خو د شمال ازبک او تاجک يې دفاع کوي، له همدې ځايه وه چې د دوستم او شمال نورو ملېشو ته يې زيات امتيازات منظور کړل.

د بېرک کارمل پلويانو لا پخوا دا خبره کوله چې شرق، جنوب او جنوب غرب جنرالان زېږوي او شمال عسکر، دوی د خوست له سقوط وروسته دغه تبليغات تاوده کړل چې له خوست پښتانه جنرالان ژوندي او سلامت راغلل خو د دوستم د ملېشو افراد مړه يا بنديان شول.

په خوست کې ١٧٠٠ تنه پوځيان ژوندي نيول شوي وو، په دوی کې ٢٦٠ تنه پوځي افسران او جنرالان هر يو د دفاع وزارت مرستيال ډگر جنرال محمد ظاهر سوله مل، د خوست ٢٥ فرقې قوماندان برید جنرال گل اقا، د دفاع وزارت سياسي چارو مرستيال برید جنرال مصطفی، د

N٣٢ الوتکو د غونډ قوماندان برید جنرال محمد عظیم، د ملي گارد د توپچي رئیس ارکان برید جنرال محمد قاسم، په خوست کې د دوستمي ملیشو قوماندان برید جنرال عبدالحبیب او د خوست د ملي امنیت مرستیال برید جنرال جلیل شامل وو.

مور له فرهنگي کمېټې خوست کې د نیول شویو پوځي افسرانو، عسکرو او ملیشو نوملړ له تصویرونو سره چاپ او کابل ته په لېرلو د دوی کورنۍ ډاډه کړې... له همدې ځایه وه چې کورنیو یې د لیدو مخه وموندای شوای. له دغو اسیرانو گڼ یې د بېلابېلو مناسبتونو له مخې پرېښودل شول، پاتې ١٠٠٠ تنه د ١٣٧٠ لمريز کال د جدی پر ٣٠مه ژوره کې د ځانگړو مراسمو ترڅ کې په داسې حال کې چې یو جوړ جامې، خپلۍ، څادر او ٢٠٠ کلدارې هم ورکړای شوې ازاد شول: مولوي حقاني په هغه غونډه کې چې په دې اړه جوړه شوې وه وویل: په تېرو لسو میاشتو کې دغو افرادو د زده کړې په څنگ کې د مجاهدینو خدمت هم کړی، مور دغه ټکي په هغو مکتوبونو کې لیکلي چې دوی ته مو ورکړي دي. مولوي حقاني زیاته کړه، مجاهدینو په خوست کې د نیول شویو پوځیانو او ملېشو پر وړاندې له مهربانۍ او مرحمت کار واخیست، حقاني دغو ملېشو، عسکرو ته په خطاب کې وویل، زموږ ستاسې مخالفت د رژیم له امله و چې هغه دلته رنګ شو زموږ تاسې دښمنۍ ته نور ځای نه لیدل کېږي- مور او تاسې د یوه وطن او گډ کور غړي یوو. بنایي ووايو چې زخمیان په هماغو لومړیو کې د ارماکورا په لاس سره صلیب ته سپارل شوي وو.

١٩٥ تنه افسران او جنرالان د نجیب رژیم له نسکورېدو وروسته ازاد شول په دې توگه هېڅ نیول شوی پوځي او ملیشه نه دی وژل شوی او

په دې اړه د ازبک، تاجک او پښتون توپیر او امتیاز نه دی شوی. حقیقت دا دی چې خوست له سختې کلابندۍ او څو کلنو درنو جگړو وروسته فتحه شو. د شوروي پوځونو سرلښکر جنرال گروموف په دې اړه خپل کتاب کې کاري: ((د ۱۹۸۷ په مې کې د پکتیا، خوست حالاتو افغاني او شوروي پوځي قوماندانان ډېر اندېښمن کړل، مخالفینو د خوست کلابندي بشپړېدو ته نژدې کړې وه یوازې ترانسپورتي الوتکو هغه هم د شپې له خوا خوست ته خوراكي مواد رسولی شول، د دغه سیمې د مخالفې وسله والې ډلې اصلي برخه د ځدرانو قبیلې له پوځي ډوله ځواکونو جوړه وه، دا ډېر مغرور قام دی او د خپل تاریخ په ټوله موده کې یې هېڅ حکومت ته غاړه نه ده ایښې او څنگه یې چې زره غوښتي همغسې یې عمل کړی دی. د دوی ستر قوماندان جلال الدین حقاني دی چې خپله هم په قام ځدران دی، څلوېښتم لښکر د خوست محاصرې ماتولو ته تیاري نیوله چې دغه کلابندي په سوله ییزه طریقه ماته شي، ان چې زه د لښکر د قوماندان او راتلونکو عملیاتو د لارښوونکي په توگه اړ شوم د تفاهم او خبرو لپاره خپل امکانات په کار واچوم، سره د دې چې زه د هغه غاښي سر ته چې جلال الدین حقاني د واکمنۍ سیمه د افغانستان له نورې خاورې بېلوي وختلم خو له هغه سره مې مخامخ کتنه ممکنه نه شوه، هغه له شورویانو نفرت درلود، له ده سره زموږ مراوده د څو لیکونو له لارې وه خو د ده ځواب منفي او هغه یو نه پخلا کېدونکی قوماندان و. د جلال الدین حقاني پر ضد د شوروي د څلوېښتم لښکر له خوا په دغو عملیاتو کې ۱۰۸ او ۲۰۱ موتریزه فرقې، ۱۰۳ نومره هوایي کومانډويي فرقه، د یرغلیز دیسانت ۵۶ نومره مستقله لوا د ۳۴۵ نومره مستقل کومانډويي

پراشوتي غونډ او يو شمېر نورو قطعو او جزوتامونو گډون کړی و. د افغانستان له وسله وال پوځ د اتمې، يوولسمې، دوولسمې، څوارلسمې او پنځه ويشتمې فرقې، د ټانگ پنځلسمې لوا، يو شمېر گوزاريزه قطعو او همدارنگه د څارندوی او ملي امنيت له ارگانو څه د پاسه لسو کنډکونو برخه درلوده، مور د عملياتو لپاره له تياري سره دا تمه درلوده چې له جلال الدين حقاني او نورو مشرانو سره د خبرو له لارې کلابند خوست ته په سوله ييزو بارونو ډک موټر بې له کوم خنډ نه د تگ امکان ومومي، خو څرنگه چې له مخالفينو سره زمور د سوله ييز تېرېدو پر سر موافقه ونه شوه، نو له پلان سره سم د نومبر پر ۲۳مه مو خپل جگړه ييز عمليات پيل کړل. خبره دومره جدي او خطرناکه شوه چې له کابل نه د سرحدونو وزير سليمان لايق هم سيمې ته راغی، ده هم د خپلو ټولو امکاناتو او هڅو له مخې له جلال الدين حقاني وغوښتل خوست ته د تلونکي کاروان مخه پرانيزي مور د حقاني خلاف په څو جبهو کې جنگېدو، دا ځل مو د ده پر ضد تبليغاتي او سياسي جبهه هم پرانېستې وه مور د پوځي استخباراتو له لارې په پاکستان کې يو داسې ليک خپور کړ چې گڼې جلال الدين حقاني د لانجې د حل لپاره له شوروي قوماندان سره توافق ته رسېږي او له خپلو نژدې پلويانو سره د جگړې له ډگر نه د خپلو ځواکونو د ايستلو لار لټوي، مور غوښتل د جلال الدين حقاني پرستې ته زيان ورسېږي او که ممکن وي له منځه يووړل شي، بله دا چې لږ تر لږه به هغه د دغو تبليغاتو سره د مقابلي لپاره د جگړې له لومړيو کړنو ليري شي، د دې لپاره چې څوک د دغه ليک پر صحت شک ونه کړي په هغه کې مو د ده د ځواکونو د په شا کېدو دقيقه نېټه هم ښودلې وه.


د دغو جگړو سختوالی له دې ټکي څرگندېږي چې کلایند خوست ته د اکمالاتو په اوږدو کې څلور څلوېښت  $7\text{ N} - 32\text{ N} - 26\text{ N}$  ((ټولې ٥١)) الوتکې له منځه تللي دي.

د خوست فتحه د یو بريالي تاکتیک پایله وه چې د دښمن د کمزوري ټکي په پېژندنې تر برید لاندې ونیول شو، د خوست د ٢٥مې فرقي قوماندان جنرال گل اقا ما ته وویل: کله مې چې د فارم باغ په استقامت په دوربين کې د مجاهدینو پک اپ موټران ولیدل چې له ټانکونو سره یو ځای اکمالات کوي پوه شوم چې نوره د خوست دفاع ناشونې ده. له بلې خوا مولوي حقاني د خوست له فتحې درې ورځې مخکې د دې لپاره چې له خوست نه کډې او ولسي خلک ووتلی شي دوه ورځینې اوربند اعلان کړ، دغه مهال له یوې مخې له خوست نه کډې او ولسي خلک ووتل او په هغه لاریو کې میرانشا او گوربزو ته لېږدېدل چې مولوي حقاني له خوا ورته برابرې شوې وې، حربي ښوونځي، منبع العلوم مدرسه او یو شمېر نور ښوونځي مدرسې او دفترونه وار له مخه د دوی استوگني لپاره تخلیه شوي وو. د دوو ورځو په تېرېدو خوست له خلکو خالي شو، د سیمې پوځي افسران او ملېشه له خپلو کورنیو سره ووتل، په دې توگه د پوځ په لیکو کې نامرېي ماتې گډه شوه.

کابل رژیم د ملگرو ملتونو د سرمنشي په نامه لیکونه واستول او په خوست کې یې د جگړې د مخنیوي په اړه د مداخلې غوښتنه وکړه، د دې په څنگ کې رژیم تبلیغات کول چې له مجاهدینو سره پاکستاني ځواکونه مرسته کوي، خو مولوي حقاني د جگړې له لومړۍ کړنې په یوه مخابراتي پیغام کې وویل: ((موږ اعلان کوو چې د ملگرو ملتونو هیئت دې راشي د روسانو او نجیب رژیم هیئت دې هم ورسره وي، زموږ

سنگرونه دې وگوري، په هر ځای او هره برخه کې چې غواړي گرځېدلی شي که د خارجي هېوادو د ځواکونو کومه نېنه يې وموندله بيا موږ خپله پړه منو، ټولو ته په ډاگه وايو چې هر څوک کولی شي زموږ سنگرونه، تاکتيک او وسلې وگوري په دې اړه هر ډول نړيوالو قوانينو او مقرراتو منلو ته تيار يو.))

د حمل پر لسمه کله چې مجاهدينو د دواړو هوايي ډگرونو شاوخوا پوستې فتحه کړې مولوي حقاني په يوه اعلاميه کې څرگنده کړه چې پر خوست د جگړې اهداف تر لاسه شوي، د حمل پر ١١ مه د مازديگر په څلورو بجو او پنځلس دقيقو د فارم باغ له استقامت نه د حاجي محمد ابراهيم او حاجي خليل الرحمن زغروال ځواکونه خوست ته ننوتل دغه ځواکونه بې له دې چې په نيولو شويو ځايونو کې خپل قوتونه ځای پر ځای کړي، مخ پر وړاندې روان وو.



شکرم تشويچ جلال اللہ تعالیٰ حساني  
عقدت العام لتحتو العالیان  
سلام علیکم ورحمة الله وبرکاته وبعد  
بخدمت تالیف و تالیفاتکم الفقه الفاضله شکرکم بسم الله  
المجاهدین انی تعینت خوست  
وما فی شکرکم علی ما فاعلنا انی ذلک نظیر ما ابریم حد بناء الفیقه الفزینة  
العمومیة ووزارتها للثمة الأمانیة المسلمون ورجع الله تعالیٰ ان یصلح ایما المسلمین ما  
یصلح الیوم من غیر منین انی جاهد من اول دینة ووفقه وقرن بتمتة انما انما یصلح رحمته  
والتف برما لکم  
اللهم  
عازم العزمین الشریحین  
محمد بن عبدالعزیز آل سعود  
مفتی المملكة العربیة السعودیة



No  
Date

۱۳۹۳-۴-۴

محرم مولوي صاحب حقاني حفظه الله  
 السلام عليكم ورحمة الله وبركاته وبعد!  
 فتح خوست را به نهاد عموم قوماندانان  
 ولايت پکنيا تقديم نموده، دلاز بارگاه  
 قدس الله برست دعا و نياز مندم که  
 اين فتح را خدمت فتح حسين دسترندي برآم  
 ملکه کابل قرار بدهد، و ما ذلک علی وجه  
 برادريان ~~ک~~  
 بهان الدين رباني

# آينه افغانستان

5378 GRANADA ST.  
MONTCLAIR, CA 91763  
(714) 626-8314

۱۳ اپریل ۱۹۹۱

سید الشیخ الاسلام

مجموعه از نخل دروز خراب شکیال خان  
سید علی محمد رحمانت سید درویش

AFGHANISTAN  
MIRROR

د دولت جمع ملی آزادی افغانستان در دروسا و جهات آرد  
تنبیسی او مالی نه سرشته داکمیری چیل دی چه د نامو تو سوزان  
مضای فایده تر قیادت لاندی د افغانستان اسلامی اودی جهاد تا تعیب گیزی  
نو پوره نمانست نه چیل تر نکات او نطقات تا سوز گامه دودونه او  
سکاهی بی د کلمه د حقانی فایده صند تا سوزاری کلمه او دوی غنچه نه  
افغانانو تا اتحاد و اتفاق او برانتر جهاد سلطنت کلمه چه دوی بخت  
اودرهای ایونتر شرکت کنی نو با دستان آرد اوشی او دگر او کورستان  
د کسوز بخت دوی آیین داب ایستادی

دوولس گرامه د کلمه او ابرکالی دودنه است چه Bruce Richardson ایونتر  
تا سوز سوزی گیزی دوی د افغانستان د جهاد د کسوز فخری او دوی ایستادی دودنه  
د جهاد د حقانیت به حمله چه آکسینه افغانستان کلمی جهاد سوزونه او دوی کلمی  
اود دوی حقانی به ایستادی کلمی دودنه دودنه به سوز د کلمی  
او د ایستادن است کلمی جهاد سوزونه کلمی دودنه دودنه د ابرکالی دودنه است  
د کسوز دودنه د کلمی او د حقانی جهاد سوزونه کلمی او د کلمی دودنه  
د کسوز دودنه د کلمی او د کسوز دودنه د کلمی جهاد سوزونه کلمی

سید علی محمد رحمانت سید درویش

د کسوز دودنه د کلمی

سید علی محمد رحمانت سید درویش

دوولس گرامه ماغزه / ۷۱

دوولس گرامه ماغزه

The Norwegian Committee  
for Afghanistan (NCA)

کمیته ناروی برائے افغانستان



8 Old Bera Road University Town Peshawar N.W.F.P Pakistan

Peshawar 9th April 1971  
NCA/AB/103

To Commander Jafaruddin Murood  
Khost  
Paktia province


INTRODUCTION LETTER

Let me congratulate you at the warmest with the great victory of you and your comrades in the battle of Khost city. It is a good step towards a liberated Afghanistan where the signs are deciding themselves.

This letter is to introduce to you Mr. Yanya Sheikh, director of Islamic Welfare Society and Eng. Muhammad Ismail, field supervisor for Norwegian Committee for Afghanistan. They are visiting your area on my request to make a preliminary assessment of need and project possibilities.

We are mainly interested in future possibilities within the limits of health and opportunities. The general situation is of course related to what you deem it might be of interest to be to come up our demands in the area.

I hope that you will provide the best support for our requests taking into this respect. I am thanking you in advance for your kind cooperation, and look forward to a good relation also in the future.


Best regards  
  
Director, NCA



Office  
8 Old Bera Road  
University Town Peshawar.

Tel: 42517

Bank:  
Grindtys Bank, Peshawar  
A/c 1131 351 745009



د هغو پوځي افسرانو په وينا چې د خوست په فتحه کې نيول شوي، د جمهور رئيس مرستيال نظرمحمد او دفاع وزارت مرستيال ډگر جنرال سوله مل ارزښتناک اسناد له منځه يووړل د زاس مخابراتي دستگاه چې لوی درستيز سره يې محرمانه اړيکي درلودې، ويجاړه کړه، نظرمحمد او جنرال فاروق يوې او سوله مل بلې خوا ته روان شول، ډگر جنرال سوله مل د مجاهدينو له خوا تر پېژندنې وروسته ونيول شو، خو نظرمحمد او جنرال فاروق پاکستان او له هغه ځايه کابل ته په تلو بريالي شول، ډگر جنرال سوله مل چې کابل ته د مجاهدينو له ننوتو وروسته خوشي شو د ښاغلي مسعود د دفاع وزارت مرستيال وټاکل شو، وروسته نظرمحمد په کوټه او سوله مل هلمند کې د نامعلومو کسانو له خوا ووژل شول. د خوست سقوط ډاکټر نجيب، ملي ماتم وگانه، نوموړي دوې ورځې بې درکه و، ده څو ځله دا غوره کړې وه که خوست سقوط وکړي نو واک به پرېږدي. د حمل پر ۱۹مه نېټه په نيولې څېره د وسله والو ځواکونو د اعلي سرقوماندانۍ قرارگاه ته ورغی، په يوه غونډه کې يې د خوست سقوط په اړه وويل: ((خوست په يوه نا انډوله جگړه کې سقوط وکړ، مور له خپله اړخه په هېڅ اقدام درېغه ونه کړه، د هوا حالات هم زموږ په زيان و، په سوق او اداره کې هماهنگي او گډه مرسته نه وه، مورال کمزوری و خو له دې ټولو سره مور بايد دا ومنو چې خوست نور زموږ په واک کې نه دی. خو مور خوست داسې نه شو پرېښودی، پر خوست ښايي داسې گوزارونه وکړو چې هلته هېڅوک ژوند ونشي کړای دا ډول چې که خوست زموږ نه دی د بل چا هم نه شي.

د ژوره او ځدرانو سيمې چې حقاني پکې اوسي تر سختو گوزارونو لاندې ونيول شي هوايي عکسبرداري وشي او په ستو کې ژر تر ژره

گارنيزيون جوړ شي)) ډاکټر نجيب په يوه اعلاميه کې د الجزاير، سوريې، مصر، ليبيا او څو نورو عربي هېوادو له مشرانو وغوښتل چې د افغانستان د حالاتو په اړه سياسي او ډيپلوماتيک گام پورته کړي.

د خوست جگړه او فتحه د مقاومت په تاريخ کې يو بل باب را واراوه، د جلال اباد د جگړو له امله را منځته شوی ډب يې مات او مجاهدين يوه فاتحانه دريځ ته وخېژول. مور د خوست جگړې له پيله جهاد هېنداره اوونيزه په اوونۍ کې دوه ځله خپروله، کتونکو د خوست د جگړو جريان دومره دقيق څاره چې د امريکې قونسل به د معلوماتو لپاره زمور دفتر ته راتی، ما به چې هغه ته د نويو پرمختگونو په اړه معلومات ورکړل لکه د ده سوال نيمگري پاتې وي، ويل دا هغه معلومات دي چې اژانسونه او خپرونې يې هم په واک کې لري، زه هغه څه غواړم چې د اژانسونو او خپرونو لاس ورته نه وي رسېدلی...؟ خوست د مجاهدينو تر منځ هم تنده او رقابت رامنځته کړی و... شهادت اونيزې د حکمتيار صاحب يو مضمون چاپ کړ چې گنې مولوي حقاني د خوست سقوط مخه ډب کړې، دده په خبره خوست حقاني ته لنکه غوا گرځېدلې، چې په ټينگه کلابندۍ يې ځانته خوندي کړی دی... حکمتيار صاحب خپله ليکنه کې نورې نيوکې هم کتار کړې، دا چې حقاني ځان پسې په درنو وسلو سمبال د موټرو کتار لگولی... مجهول الهويه کسان يې را ټول کړي غوري مجلې- کتابونه، اخبار ورته راباسي... ما د شهادت دغه گڼه له يوه ليک سره حقاني صاحب ته ولېږله چې خپلو نشراتو کې ځواب ورکړو... حقاني صاحب خپل ليک کې د شهادت پر ليکنه د اغماض او سترگو پټولو کښلي...

په دې توگه زمور تر منځ د مطبوعاتي ناندرۍ مخه چې جهادي خپرونې ورسره مخامخ وې ونيول شوه...

دوولس گرامه ماغزه / ۷۵

۶۵  
۶۰

Hezb-e-Islami Afghanistan

Shk. Jalaludin Haqqani Office  
for Afghan Al-Mujahidin Affairs  
Internal Affairs

U.P.O. Box 1033, Peshawar, Pakistan

Tel: 810492 / 42204

Date \_\_\_\_\_



الجہاد ماہی الی یوم القیامۃ

تہذیب اسلامی افغانستان

کتب الشیخ جلال الدین حقانی

مشتورون المجاہدین الافغان

شؤون الداخليۃ

ب. ب. ۱۰۳۳ : P.O. Box

لینفون: ۸۱۰۴۹۲ - ۴۲۲۰۴

شاہرہ ، پاکستان


لتاریخ \_\_\_\_\_

محترم نندیا صاحب اسلام علیکم  
ورحمت اللہ وبرکاتہ!

قدرت منہ عزت او کامیابی د گولدرم  
محترمہ ستاسو د نیتو او بنوا حساساتو کجے دور  
منہ کوم کوپی بدی او بی حایم خبری چه م شهادت  
ورحمان کی نشر سوی دی چه نصف با ندی با بد حصیج  
خان یوهم نکرکے ادی پروائی وگنی خله چه مور  
جواب ورکھو مور هم خنکو او جهان ته سپک  
معلومی و نو باید د اخبرکے ی تفاوت وگنی  
که چه پ پینتری صلی دی کاروان چه ترتری = = =

الحاج مولی ملک انسن حقانی

۱۳۰۱/۵/۷۵



مولوي حقاني او استاد زباني د خوست له فتحې وروسته



انجنير حمتيار او مولوي حقاني په بري کې

نوولس گرامه ماغزه / ۷۷

مولوي حقاني، جنرال عبدالرحيم  
وردگ او قوماندان عبدالحيق د  
خوست له فتحې وروسته

حضرت صيفت الله مجددي،  
مولوي حقاني، حاجي نعيم  
کوچی، د خوست له فتحې  
وروسته



د بي بي سي خبريال له ليز دويمست، حامد علمي، شهرت ننگيال په  
بري کې له مولوي حقاني سره (د خوست د فتحې دويمه ورځ)

## ناکام بری:

د خوست فتحې په پوځي او سياسي برخو کې نویو پرمختگونو ته لار پرانیستله. د کارمل گروپ او د شمال نورو فاشیستي کړیو د خوست سقوط یو ملي سازش او د نجیب له خوا پښتنو مجاهدینو ته یو امتیاز ورکول وگڼل، دوی دغه موضوع ډېره زیاته وشاربله چې مطبوعاتو ته هم را ووتله، محبوب الله کوشاني او د گروه کار ډلې لکه هاشم پیکار، فضل احمد طغیان، عبدالوکیل د دغو تبلیغاتو مخکښان وو، ((سازا)) او ((سفرا)) دوی نورې کوچنۍ فاشیستي ډلې وې چې د شمال ملېشو، کارملیانو او احمد شاه مسعود تر منځ یې د پله رول درلود. دوی داسې تبلیغات هم کول چې سلېمان لایق له حکمتیار سره ننگرهار ته څېرمه کتلي او د حزب اسلامي په زرگونو کارتونه یې ورکړي چې گوند کې یې پر پښتنو وویشي، ځکه خو بنایي دوی هم په جدي او ورته اقدام لاس پورې کړي، دغه ټکی د جمعیت نشراتي ارگان مجاهد هم یوه گڼه کې خپور کړی. د دغو کړیو د گډ تفاهم په نتیجه کې تخار ولایت احمد شاه مسعود ته وسپارل شو او دا کار یې د خوست د سوېې ځواب وگاڼه خو نجیب الله د جنرال جمعه اخک تر قوماندانۍ لاندې تخار ته نوي قطعات ولېږل په دې توگه تخار بېرته له احمد شاه مسعود ونيول شو. اخک د عبدالرؤف بیگي تر مشرۍ لاندې پوځونه په تخار کې ځای پر ځای کړل خو هغه بېرته د تخار د تسلیمۍ زمینه برابره او تخار یو ځل بیا احمد شاه مسعود ته وسپارل شو. دغو کړیو په داسې تبلیغاتو لاس پورې کړ چې گواکي حکمتیار غواړي د ډاکټر نجیب په مرسته د یوه کودتايي اقدام له لارې واک تر لاسه او د پښتنو واکمني وساتي.

ددغه منفي او ناوړه روحيې د خپرولو اهداف پر نورو برسېره دا و چې د ببرک کارمل گروپ او د رژيم هغه عناصر چې د شمال دي پر نجيب الله بې باوره کړي.

کارمل ډلې له افغانستان د روسي پوځونو وتل د ثور انقلاب ماتې او يو تاريخي خيانت باله- روسي لښکري بايد ونه وځي د انقلاب گټې او پايلې له پامه ونه غورځي- او د څلوېښت زرو گونديانو د وينو ضايع کېدو غلطي ونه کړي.

کارمل گروپ له افغانستان د روسي لښکرو د وتلو په غلطي نجيب الله پر باله او دا ټکی يې د نجيب الله خلاف د واک په اخ او ډب کې تبليغاوه، د قدرت دغه سيالي به کله تته شوه کله بسکاره- چې د نجيب له څارگرې ادارې پټه نشوای پاتې کېدی.

کارمل روسيه کې د ياناييف کودتا پر ناکامۍ د واک له تر لاسه کولو نهيلي شو. ځکه خو يې ټولې هڅې له نجيب الله غچ او انتقام ته را ټولې کړې. کارمل ډلې د خوست له سقوط د نجيب الله د اتوريتي په کمزورۍ کولو کې گټه واخيسته- په دې توگه يې په شمال کې د تشکيل او سازماندهۍ مخه پرانېسته.

ميهن جريدې وليکل: په خوست کې پښتانه جنرالان ژوندي وساتل شول خو د دوستم مليشې ووژل شوې.

پوښتنه دا ده چې ډاکټر نجيب الله څرنگه له دې جريان ناخبره و؟

خبره داسې وه چې خاد دغه ټول انکشافات له نژدې څارل او خپل معلومات يې لوړو ادارو ته لېرل خو يعقوبي او نجيب ته نه رسېدل، د دولتي امنيت وزارت اووم اداري رياست د مرکزي نظرياتي رياست په

توگه دنده درلوده د هېواد د پوځي او سياسي وضعې په اړه د ټولو رپوټونو له تر لاسه کولو، څېړنې او تحليل وروسته جمهور رئيس ته ولېږي.

لکه دمخه مو وويل، د دولتي امنيت رياست چې د شمال په اړه كوم راپورونه تر لاسه کول- يعقوبي او نجيب الله ته نه رسېدل.

د دغې ادارې رئيس (نصير) چې د دولتي امنيت لومړی مرستيال يارمحمد له خوا ټاکل شوی و- دغسې رپوټونه يارمحمد ته سپارل، خو يارمحمد هغه راپورونه چې د شمال په اړه و، جمهور رئيس ته نه لېږل.

دغه راپورونه به د يارمحمد او فرید مزدک تر منځ له تبادلې وروسته ساتل کېدل.

يو کال وړاندې دغه ادارې ته شک پيدا شو چې له دې مخکې به پر رپوټونو د يعقوبي او نجيب الله يادښتونه و، چې گني هغوی کتلي- دلته وه چې پوه شول راپورونه يې پټ ساتل کېږي له همدې ځايه يې له يعقوبي سره د اړيکو مخه ونيوله.

پر يارمحمد، يعقوبي باور درلود- خو له دې وروسته يې له ادارې نېغ په نېغه راپورونه تر لاسه کول- خو دا هغه وخت و چې پر يعقوبي ناوخته شوې وه- نه يې د تصميم وخت درلود او نه يې د اساسي چارې وس- هڅه يې وکړه په شمال کې د قطعاتو قومانده کې بدلون راولي.

دلته وه چې په حيرتان کې يې د اويایمي لوا قوماندان جنرال مؤمن

تبدیل کړ- د دولتي امنیت د کدري چارو مرستیال زمان ارزو ته دنده ورکړل شوه جنرال مؤمن مرکز ته را وغواړي.

يارمحمد، رشید دوستم او جنرال مؤمن ته خبرداری ورکړ که کابل ته راشي نجیب الله به یې د خیانت په تور بندي او محاکمه کړي. نجیب الله د رسول قهرمان په نامه یو جنرال د اتلسمې فرقي قوماندان او بشیر پیوستون د بلخ والي وټاکل- خو دوی ونشو کړی د شمال سرکښه پرمختیاوې ایل او یا یې د خپرېدو مخه ډب کړي، جنرال مؤمن هم کابل ته له تلو مخ واراوه.

د دولتي امنیت وزارت کې یوه ستره دوسیه د ازاد بیگ په نامه ترتیب شوې وه، ازاد بیگ د شمال اتحاد روحاني بنسټگر گڼل کېده، ده په پېښور کې د خراسان په نامه د شمال مهاجرو ته ځانگړی کمپ جوړ کړ، هغه وخت داسې اوازې خپرېدې چې ازاد بیگ له جنرال اسلم بیگ سره نژدې اړیکې لري.

احمد شاه مسعود چې د قوماندانانو شورا په برمه کولو ونه توانېده، د شورا د درېیمې غونډې په جوړېدن کې ناغېرې ته مخه کړه. چې له امله یې غونډه وځنډېده.

په ۱۳۷۰ لمريز کال کې چې جنرال رحمت الله ساپی د مولوي جلال الدين حقاني له خوا د قوماندانانو سرتاسري شورا د درېیمې غونډې د جوړېدو لپاره د شمال له قوماندانانو سره د تفاهم لپاره ولېږل شو د ازاد بیگ، مسعود، دوستم او نورو فاشیستي ډلو تر منځ له گډ او خطرناک سازش پرده پورته کړه، جنرال ساپی په شمال کې د یوې خطرناکې لوبې گواښ په گوته کړ چې څه وړ هلته د تعصب، پرچم او ستم تر منځ د اړیکو مخابراتي کانالونه او چینلونه په فعالیت بوخت دي.

په وروستيو کې ولي خان د ډاکټر نجيب يو پيغام حکمتيار ته ورساوه چې له را روان گوانبه يې پرده پورته کوله، په پام کې وه د حکمتيار استازی ((بناغلی...)) د هندوستان له لارې کابل ته ولاړ شي- خو بناغلي نه غوښتل د هند له لارې کابل ته ولاړ شي.

دی د ازرې لوگر له لارې کابل ته ولاړ، له ډاکټر نجيب الله او يعقوبي سره يې وکتل- خو وروسته د ده پر ځای د حزب د مخابرې يو مامور ته د دغو خبرو لړۍ وسپارل شوه- چې ددغسې يوه ماموريت ظرفيت يې نشوای لرلی.

شمال د روسانو له خوا وار له مخه د هېواد د دويم پایتخت لپاره پام کې نيول شوی و، له همدې ځايه وه چې د صدارت يو مرستيال د هېواد شمال کې خپل دفتر پرانيستی و. روسان په دې فکر وو چې که ټول افغانستان يې ونشو خوړلی لږ تر لږه خو يې څه برخه د شمال په نامه لاندې کړی شي.

گورباچوف ډاکټر حسن شرق ته په ډاگه کړې وه چې که احمدشاه مسعود په شمال کې د خودمختارۍ پراخه سيمې په ورکولو جنگ پرېږدي او له تاسې سره همکاري وکړي تاسې په دې اړه څه فکر کوئ؟ ډاکټر نجيب الله د دفاع وزارت چوکۍ درې کاله تشه پرې ايښې وه، په دغه موده کې جنرال رفيع د وسله والو ځواکونو د اعلي قوماندانۍ د رئيس ارکان په توگه ټاکل شوی و. ويل کېږي د يوه ځانگړي چينل او شبکې په وينا نجيب الله درې کاله دغه څوکۍ د احمدشاه مسعود لپاره ساتلې وه.

په افغانستان کې د ((شمال حکومت)) جوړولو او احمدشاه مسعود د رول په هکله ډاکټر محمد حسن شرق ځينې نورې څرگندونې هم

کړې: د ۱۹۸۸ په لومړيو کې ډاکټر نجيب الله دې ته وهڅول شو چې د افغانستان شمال حکومت جوړ کړي، ډاکټر شرق په دې اړه کاري: ((با آنهم مشاورين شوروي با تلاش های اخيرين همزمان با بر آمدن عساکر خویش از افغانستان تحت زعامت دوکتور نجيب الله رئيس جمهور و سلطان علي کشتمند صدراعظم طرح افغانستان شمالي و جنوبي را بميان گذاشت و ۹ ولايت سمت شمال: میمنه، شبرغان، بلخ، بغلان، کندوز، تخار، بدخشان، سرپل و باميان را بنام حکومت واحد مرکزي افغانستان در کابل جدا نموده و آقای نجيب الله مسير عضو کمیته مرکزي ح.د.خ را در حوت ۱۳۶۶ به حيث کفيل صدراعظم شمال با ۱۶ نفر معاونين وزارت های کابینه او مقرر و در مزارشريف شروع به کار نمودند...))

بناغلی رباني چې د صبغت الله مجددي په موقت حکومت کې د بيا ودانولو وزير و د ۱۳۷۰ المریز لیندی کې، له مسکو نه له راستنېدو وروسته ایران ته ولاړ او د فارسي ویونکو په ټولنه کې یې پر برخې اخیستو د ایران او تاجکستان د بهرنیو چارو له وزیرانو سره گډسند لاسلیک کړ.

په همدغه کال بناغلي رباني د چترال له لارې افغانستان ته ولاړ، ده له چترال نه بدخشان ته ختلې لار ((کافر کوتل)) باندې د اسلام کوتل نوم کېښود. له دې مخکې بناغلي حکمتیار هم هېواد ته د خپل سفر په ترڅ کې ((سرخ پارسا)) پر سبز پارسا اړولی و.

استعمار چې کله هم په کومه سیمه کې د مقاومت څپې په مخه کړي داسې رېږې په میراث پرېږدي چې کلونه د ولسونو په منځ کې ناکراريو ته لمن وهي، د شوروي پوځیانو د وتلو پر مهال یوه روسي

جنرال ويلي و: مور له افغانستان څخه وځو، خو زموږ له وتلو وروسته به له افغانانو سره خپله خاوره په جگړه اخته وي.

کتونکو داسې گڼله چې د جنرال مطلب هغه ماینونه دي چې شوروي لښکرو په دغه هېواد کې کرلي، خو د جنرال هدف انساني ماینونه وو چې د جگړو او وینو تویولو د دوام لپاره یې په یو شمېر څېرو کې تعبیه کړي وو.

د جنرال جمعه اخک او جنرال مؤمن اریکي له وړاندې ښه نه و، د دې یو لامل دا و چې جنرال اخک له احمدشاه مسعود نه تخار بېرته ونيو، جنرال مؤمن له احمدشاه مسعود سره اریکي لرل. احمدشاه مسعود، مولوي جلال الدین حقاني ته هماغه وخت مخابره کې له جنرال مؤمن سره په اریکو اعتراف درلود.

د دولت اباد د بېرته نیولو پروسه اوږده شوه، له جمعه اخک سره د دوستم ځواکونو همکاري نه کوله، اصف دلاور شبرغان ته ولاړ، دوستم دې ته چمتو شو په عملیاتو کې برخه واخلي، په دې توگه د کلفت بندر له لارې د دوستم ځواکونه یې له کوم مقاومت نه دولت اباد ته ورسېدل او جنرال دوستم یو بل امتیاز هم تر لاسه کړ، جنرال دوستم وړاندیز وکړ چې د یوې ځانگړې قطعې منظوري ورکړي چې په دولت اباد کې یې ځای پر ځای کړي، اصف دلاور یې د وړاندیز ملاتړ وکړ، مانوکی منگل او جمعه اخک مخالف وو، دوی استدلال کاوه که هره ورځ د نویو قطعو د منظوري په اړه د دوستم وړاندیزونه منل کېږي ډېر ژر به دغه سیمې د دوستم د ځواکونو تر ولکې لاندې شي، بیا لیرې نه ده چې له مرکز نه هم سرغړونه پیل کړي.

له بلې خوا په شمال کې عملاً د ملکي او پوځي ادارو واک د کارمل د

پلویانو په منگولو کې و، جنرال مؤمن، جنرال جمعه نظیمی، جنرال بلال، جنرال احمدیار د پرچم په اشاره د جمعه اڅک اوامر نه عملي کول، له همدې ځایه وه چې ماڼوکی منگل او جمعه اڅک په شمال کې د یوې خطرناکې لوبې د مخنیوي لپاره دا ضروري گڼله چې د شمال په پوځي او ملکي ادارو کې تغیرات راشي.

د نورو بدلونونو په لړ کې جنرال ستار د جنرال مؤمن په ځای ټاکل شوی و، جمعه نظیمی، احمدیار او هلال نویو بدلونونو ته غاړه کېښوده، خو جنرال مؤمن، جنرال ستار بندي او د مرکز له امر نه سرغړونه وکړه، په دې توگه د تغیر او تبدیل عادي اقدام داسې لوری غوره کړ چې د ستم او پرچم د اهدافو پلي کولو ته یې بشپړه مخه پرانیستله، په دې ټولو هڅو کې د پلان جوړولو نقش د بیرک کارمل و، که څه هم کارمل د کوم نوښت وړتیا نشوای ښودلای - ده پر خلکو د اغېز څه نه لرل، د شوروي او برېټنېف دکتورین پلي کولو ته یې کار وایه - خو نجیب الله د ارادې، وینا او عمل په ډگر کې د نویو تجربو وړاندې کولو ابتکار له ځان سره خوندي ساته. د کارمل گروپ لومړی په دې کار وکړ چې د شمال دولتي قوماندانان له ځان سره همغږي او په دویم گام کې نظار شورا د ځان په گټه د نجیب الله په نسکورولو کې وکاروي.

د ژبنيو اختلافونو له راپورته کولو د بیرک کارمل هدف دا و چې د ځان لپاره یوه تکیه پیدا کړي، له دې پرته یې بله داسې وسیله او کارت نه درلود چې د دغسې اهدافو په لار کې یې وکاروي، په دې توگه یې د شمال د دولتي قوماندانانو او مجاهدینو په نامه د ځینو فاشیستي ډلو تر منځ یو گډ شعار او موخه را مخې ته کړه.

د شمال له پېښو درې میاشتې دمخه د بیرک کارمل گروپ غوښتل

په کابل کې د یوه پوځي اقدام له لارې د نجیب رژیم نسکور کړي، ځکه خو یې داسې اوازې خپرې کړې چې حکمتیار د جنرال وطنجار، راز محمد پکتین، سلیمان لایق او مانوګي منگل په مرسته د کودتا پلان لري، د کابل ګارنیزیون قوماندان نبي عظیمي چې د کارمل له نژدې انډیوالانو و.

د ښار په کمربندونو باندې د دښمن د احتمالي برید د خطر په پلمه لومړۍ درجه احضارات اعلان کړل، خو د ډاکټر نجیب الله پلویانو یې مخه ونیوله، د دغه پلان تر ماتېدو وروسته کارمل پر خپله درېیمه نقشه چې سناریو یې بشپړه شوې وه جدي کار پیل کړ، هغه دا چې خپل افراد د نظار شورا او جمعیت تر پوښ لاندې په یوه بل چینل کې فعال وساتي.

ډاکټر محمد داؤد جنبش کازي: د ۱۹۹۵ کال په اګست کې ((د روسیې پارلمان د مشرانو جرګې (فدراسیون شورا) یو پلاوي د احمدشاه مسعود او دوستم د پخلا کولو لپاره په شبرغان کې د دوستم مېلمه و- د روسیې قونسل مرستیال شف چنگه د دوستم یوه جنرال محمد یوسف ته له پښتنو سره د مخالفت پارولو په روحیه ويلي: ... د ظاهرشاه وخت کې مو پر شمال د پښتنو ظلم هیر کړی چې بیا له هغو سره نژدې کېږئ- او بیا یې د هوښیار اوسئ په لهجه زیاته کړه: په اوسني پړاو کې د ناپښتنو گټې د پښتنو پر وړاندې د هغوی یووالی غواړي...)) له دې څرګندېږي چې روسانو د پښتنو پر خلاف د دښمنۍ څومره اوږد جال او د ډلبنديو لومې غځولې وې.

د جنرال جمعه اخک، مانوګي منگل او جنرال مؤمن اختلافاتو ته نوي رنگ او مخه ورکړل شوه، جنرال مؤمن مرکز ته د خپلې بې اطاعتۍ

پیغام ولپیره، دا وخت د سید کیان زوی چې د حکومتی ملپشو له تشکیل او امتیازاتو سره یې د مجاهدینو پر ضد له عملیاتو ځان لېرې ساته، د بېرک کارمل او سفزا د هڅو په نتیجه کې پر دغه جریان ورگډ شو.

نبي عظیمي او فرید مزدک په مسکو کې له ډاکټر نجیب نه ناراضی کړی راغونډې کړې، ځکه خو په شمال کې د جنرال مؤمن، دوستم او حسام الدین ملپشو نجیب الله ته گډه کرښه تیره کړه، له همدې ځایه وه چې فرید مزدک د مسکو په یوه مېلمستیا کې ویل: بچه اختر ((اختر محمد د ډاکټر نجیب د پلار نوم دی)) کور خوانده بود، در مزار چنان آتشی بر پا کنم که خشک و تر را بسوزاند بچه اختر را چنان درسی بدهم که تاریخ آنرا فراموش نکند و دیگر این گستاخی را مرتکب نشود که نامی از تفوق طلبی پشتون را بگیرد.

نجیب الله د جنرال مؤمن د پخلا کولو لپاره بېلابېل هیئتونه ولېرل خو نتیجه یې ور نه کړه، مانوکي منگل ډاکټر نجیب ته د شمال وضعه له کنټرول نه بهر او د انفجار په حال کې وبلله، لوی درستیز اصف دلاور چې نجیب الله د شمال د ناراضی جنرالانو د پخلا کولو لپاره په یوه بیړني سفر لېرلی و، ناراضی جنرالان نور هم تشویق کړل او نجیب یې د دوی لپاره د نورو او نویو امتیازونو ورکولو ته هڅاوه.

نجیب الله د دوی پخلا کولو ته جنرال رفیع او د خاد پوځي رئیس په جرگه ولېرل- خو پایله یې ور نه کړه.

دویمه پلا یې نبي عظیمي او سید اکرم پیکر ورولېرل- خو دوی په بل اور نور تېل ور تویې کړل.

جنرال نبي عظیمي د نظار شورا ځواکونو سره په اړیکه کې هغوی

ته وويل: چې ځانونه د بلخ لويې لارې او كمربندونو ته ورنژدې كړي. د ده په وينا بلخ كې د دولت ځواكونه په خپلمنځي سيالي كېوتې له مزاره د دفاع وړتيا نه لري.

جنرال نبي عظيمي نجيب الله ته وويل: كه جمعه اخك او د بلخ دولتي امنيت رئيس تاج محمد او نور نوي لېرل شوي كسان كابل ته ور وغواړي كېدای شي جنرال دوستم خپل ځواكونه له جوزجان د بلخ د دفاع لپاره ولېږي. نجيب الله د عظيمي وړانديز ومانه، اخك، رسول قهرمان او تاج محمد يې مركز ته وغوښتل.

له جوزجان نه بلخ ته د ملبشو په رسېدو جنرال دوستم، نظار شورا او حزب وحدت وسله والو ته هم د ننوتو اجازه ورکړه، شمال كې د رژيم قوماندانانو د ښار دواړه لويې دروازې نظار شورا ته پرانيستې.

دوستم ته د جنرال نبي عظيمي او اكرام پيگير په ورتگ وضعه لا هم پېچلې شوه د دوستم شرايط نورهم زيات شول، نجيب الله د جمعه اخك او ملگرو را غوښتو ته غاړه ايښې وه خو دوستم دوه نور شرطونه وړاندې كړل، ده د شمال د اوپراتيفي گروپ د قومانداني د غوښتنې تر څنگ دا شرط هم كېښود چې پوځي كدرونه د دوستم او ملكي د كاوياني، مزدك، پيگير، او محمود بريالي پر وړانديز منظور شي، ستم او پرچم د دوستم په خوله دا هم وغوښتل چې د شمال سيمې د افغانستان په جمهوريت كې د فدراسيون په توگه ومنې، ډاكټر نجيب الله له دې غوښتنې سره پرېكړه وكړه چې د زور له لارې لاندې حل كړي خو ځينو كړيو ډاكټر نجيب د ازبكيستان د دغه گواښ له امله چې پخپله پوله كې به پوځي تحركات او مانورې ونه زغمي له دغه كار نه ډډې كولو ته اړ كړ.

نبي عظيمي کابل ته په رسېدو ډاکټر نجيب ته وړانديز وکړ څرنگه چې د مجاهدينو ځواکونو ځانونه د بلخ لويې لارې او کمربندو ته نژدې کړي په بلخ کې دولتي ځواکونه په خپل منځي اختلاف اخته او له مزار نه د دفاع وړتيا نه لري ما ((عظيمي)) جنرال دوستم چمتو کړی له جوزجان نه خپل ځواکونه مزار ته ولېږي او د مجاهدينو د بريدونو پر وړاندې له هغه ځای نه دفاع وکړي، ډاکټر نجيب يو ځل بيا تېر ایستل شو، ده سملاسي د عظيمي وړانديز ومانه، جنرال جمعه اخک، جنرال رسول او تاج محمد يې مرکز ته وغوښتل او له دې سره جوخت د دوستم ځواکونو له شبرغان نه د مزارشريف پر لور حرکت وکړ، د دوستم د ځواکونو قومانداني د جنرال عبدالمجيدروزي پر غاړه وه چې مزار ته په ننوتلو يې د تیمورک په سيمه کې د څارندوی قطعه بې وسلې او په دويم گام کې يې د ۱۸ مې فرقې گڼې پوستې هم بې وسلې او افراد يې رخصت کړل.

جنرال عظيمي ډاکټر نجيب ته يو بل وړانديز هم وکړ چې جنرال دوستم د شمال د اوپراتيفي گروپ قوماندان وټاکل شي، دغه پوست د جمعه اخک و، نجيب الله دې ته غاړه کېښوده چې دوستم د اوپراتيفي گروپ سرپرست وټاکل شي.

لکه وړاندې وويل شول جنرال دوستم چې مزار کې خپل ځواکونه ځای پر ځای کړل، حزب وحدت او نظار شورا ته يې هم ښار ته د ننوتو مخه ورکړه، د بېرک کارمل له خوا د دغې روحيې او تگلارې پر خپرېدو چې که نظار شورا ته لاس ورنکړو او د هغوی په کارولو او د شمال د نورو کړيو په مرسته گام وا نخلو، پښتانه به يو ځل بيا د حکمتيار، نجيب او... په څېرو کې په واکمنۍ کې پاتې وي، ځکه خو پرچم او ستم

ان له پخوا احمد شاه مسعود د يوه منځلاري او لېبرال شخصيت په توگه تبليغاوه او داسې يې بنودله چې پر مسعود ډېر کار شوی او هغه يو مجاهد مسعود نه بلکې د اقليتونو د حقونو بيرغ وړونکی او زموږ د اهدافو پلي کوونکی گرځېدلی دی.

تر دې دمه په وطن گوند کې دوه متضاد جهتونه را منځته شوي وو، د يوې ډلې مشري چې د اقليتونو د استازيتوب ادعا يې لرله د نجم الدين کاوياني، فرید احمد مزدک، محمد نبي عظيمي، ډاکټر عبدالکریم بها پر غاړه وه چې بېرک کارمل يې لارښوونه کوله، د دغې ډلې پر وړاندې سلېمان لایق، محمد اسلم وطنجار، مانوکی منگل، جنرال رفيع او څو تنه نور ولاړ وو چې ونه توانېدل د لومړۍ ډلې د ستمې فعاليتونو او اهدافو پر وړاندې برياليتوب تر لاسه کړي، دوی ونه شوی کولی د مقاومت له پښتنو مشرانو او قوماندانانو سره د خبرو او تفاهم مناسب او په وخت کانال ومومي.

د مقاومت پښتنو مشرانو او قوماندانانو هم له وخت او فرصت نه لازمه گټه پورته نشوی کړی- حکمتيار او مولوي حقاني ته داسې فرصتونه برابرېدی شواي خو له هغو نه د پر وخت استفادې لپاره يې نوښت ونشوی بنودلی. حکمتيار که څه هم له رژيم او حتی روسانو سره د اړیکو کانالونه تر لاسه کړي وو، خو هر څه ترې په نيمايي لار کې پاتې کېدل چې بيا احمدشاه مسعود ترې بشپړه پايله تر لاسه کړه.

ما حقاني صاحب ته د نجيب الله لیکونو کې د اړیکو او پوهاوي د وړانديز يادونه وکړه په دې ټکو چې ځيني دوستان نيوکه کوی چې حقاني صاحب يو ور فرصت او چانس چې ښايي هېواد او خلک يې له وروستيو مصيبتونو ژغورلي وای له لاسه ورکړ...

حقاني صاحب وويل، كه ما له ډاكټر نجيب الله سره په دغسې بنيادونو جوړ جاري ته هوكره كړې وي، كېدى شوای د احمدشاه مسعود په څېر جگړو وركډ شوی وي.

ما په يو څه جدي لهجه ورته وويل: داسې نشوای كېداى د احمدشاه مسعود ائتلاف د تشكيلاتو او موخو له اړخه پر منحرف او كاږه نيت را منځته شوی و - بله دا چې ستا او ډاكټر نجيب الله تر شا د اكثریت تكيه او ځواک ولاړ و...

حقاني صاحب هېڅ ونه ويل دواړه پته خوله له ځايه ولاړ شوو. كله برياليتوب د غاړې غوز وگرځي... پر ځينو د بري بار دومره دروند پرېوځي چې اوچتول او پورته كېدل يې گران شي... د ځينو لپاره برياليتوب ناکامي بلکې رسوايي گرځېدلې وي... كله بري له هماغه پيله ناکامي او رسوايي راپورته كړې وي... ناکامي يې تقدير گرځېدلې وي... له تگي، بدبيني، دوکې رامنځته شوی بري ناکامي ده، رسوايي ده... د جگړو بري تلپاتې نشي پاتېداى... کومه امپراتوري، بنکېلاک، زورواک په لاندې کړيو سيمو او ولسونو واکمن پاتې دی...؟

کابل کې پر يوه وخت د ډاکټر نجيب الله او ملگرو ملتو پر ضد رامنځته شوې کودتا که څه هم بريالی شوه، خو په حقيقت کې يې د ناکاميو او رسوايو خونړی تاريخ رامنځته کړ...

هر احمق چې په دنيا خاوند د جاه شي

نور وتلی ځنې نشي جاه يې شاه شي

\*\*\*

## بې پایلې اړیکې

۱۳۶۶ لمريز کې ډاکټر نجيب الله له مولوي جلال الدين حقاني سره ليکنې اړيکه نيولې، د دوی تر منځ څو ليکونه تبادله شوي، خو دا چې دغه اړيکې څرنگه پرې شوې، د اختلاف کومو ټکو دغه لړۍ تر يوه توافق ونه شوی غځولې څرگنده نه ده - لږ تر لږه ما داسې کوم درک ونشوی لگولی. عابد خان، حاجي غلام حسن او حاجي گلبدت خان چې دغه ليکونه يې په منځگريټوب يو بل ته رسېدلي ما ونشوی موندای، زه کوبښن کوم له دوی سره وگورم او خپلو پوښتنو ته ځوابونه تر لاسه کړم.

حقاني صاحب په دې اړه په لنډو هغه ځواب راکړ چې ما يې وړاندې يادونه وکړه.

البته ډاکټر نجيب الله بهر کې يو شمېر يادو افغانانو ته هم ليکونه استولي، خو رابرسېره شوي نه دي...

خو د ليکونو د تبادلې دغسې يوه لړۍ ښايي په دغه بڼه نه وي غځېدلې، د ډاکټر او حقاني صاحب تر منځ تبادله شوي ليکونه په زړه پورې دي - د يو بل موقف او موقعيت نه دا چې پامور بلل شوی بلکې دروند تلل شوی، که څه هم کله نا کله خبره ستوغه شوې او د گواښ بڼه يې خپله کړې، خوله چوکاټ نه ده وتلې، د دپلوماسۍ رنگ يې څرگند دی.

د حقاني صاحب ليک کې دسولې لپاره د يوې سيمې غوراوی، چې

دواړه خواوې ترې خپل جنگي ماشين وباسي د سولې پر وړاندې د هڅو د عملي اړخ بریا او ژمنتیا په ډاگه کوي.

د خوست، گردیز، ارگون یا بلې سیمې نومونه د سولې لپاره د عملي نوښت لومړی خو پوخ او دروند گام ختلی شوی. په هر صورت پر لیکونو د حذف او نفیې دريځ سیوری نه دی غورلی، چاپیریال او فضا یې دوستانه یا لږ تر لږه د دښمنۍ پاللو نه ده.

لیکونو کې له ناندريو، توروڼو پېغورونو ډډه شوې، پر مطلب راگرځي، لنډون د دغو لیکونو بله ځانگړتیا ده. د ډاکټر نجیب الله لیکونه له دې امله پامور گڼل کېدی شي چې په بشپړو دوستانه ټکو او درنښت لیکل شوي، حقاني صاحب موعظې، پند او نصیحت پسې نه دی تللی، د کفر ټاپه یې نه ده وهلې بلکې په روښانه ټکو یې خپل وړاندیزونه او غوښتنې مخې ته کړې دي.

بله دا چې لیکونه په پټو اړیکو، مادي غوښتنو، وړاندیزونو او مخفي کارۍ نه راگرځي، بلکې د معقولو وړاندیزونو، عملي طرحو او څرگند دريځ نمایندگي کوي.

لیکونه د خبرو او پوهاوي شونتیا او اړتیا را مخې ته کوي، زغم او د یو بل منلو ظرفیت د لیکونو بله ځانگړتیا ده، جرگې، نرخ او کاني ته ژمنتیا د لیکونو محتوا گرځېدلې، د اوازي موندلو ټکي یې څرگند دي. د دښمن یا مخالف درناوی د لیکونو تر ټولو بارز خصوصیت دی، چې له دواړو خواوو ځلیدلي دي

د سولې لپاره د یوې سیمې یا زون ځانگړي کول او غوراوی د جرگې د بریالیتوب او خبرو په رښتینتوب د بشپړ باور څرگندوی بلل کېږي.

لیکونه یو په بل پسې له کنگال شوې فضا او ترینگلتیا راوځي -

حقاني لومړی ليک په السلام علی من التبع الهدی پيلوي. په را وروسته لیکونو کې جناب ډاکټر نجيب الله خطاب کوي، ده او ملگرو ته احترام وړاندې کولو ته ورگرځي. ډاکټر نجيب الله، حقاني صاحب ته درنښت وړاندې کوي، د ده سلامتيا غواړي، او د ميرني او اسلامي مشر په نامه يې يادوي. لیکونه د متن او محتوا له اړخه خپلې ځانگړتياوې لري، چې د دوو مخالفو بلکې دښمنو مشرانو له خوا ملي او قومي ارزښتونو ته د دوی ژمنتيا ثابتوي.

د يادولو دا چې لیکونو کې د معاملې او سازش خوا ته کومه نغوته نه تر سترگو کېږي. بلکې له دواړو اړخونو پر سوله ټينگار، له جگړو وتل او ملي اواري ته تعهد او پوهاوی اړين گڼل کېږي.

ليکونو کې د يو باور د زرغونېدا څرک هم ليدل کېږي - ډاکټر نجيب الله د ۲۰ وزيرانو او لويانو د برمه ورکولو وړانديز لري، حقاني صاحب له ډاکټر سره د ليدو هوکړه کړې، گويا جرگه، نرخ او ولسي کودونه، نه يوازې پامور بلل شوی، بلکې ډاډ پرې څرگند شوی او تکیه پرې شوې ده. دواړو غاړو خپل لیکونه په لېټر پېډ نه دي کښلي، ډاکټر نجيب الله د رسمي مکتوب پاڼې نه دي کارولي - درې لیکونه ټيپ او نور په قلم کښل شوي دي، حقاني صاحب هم خپل لیکونه پر رسمي پاڼو نه دي کښلي - ځان لپاره يې کوم القاب نه دي کارولي - جلال الدين حقاني يې ليکلي دي.

ډاکټر نجيب الله لومړني ليک کې له خپل نامه سره د ا. خ. د. ک سکرتر جنرال او نورو کې د افغانستان جمهور رئيس نجيب الله کښلي. حقاني صاحب د ډاکټر نجيب الله پر وړاندې د تسليمۍ پر ځای له جهاد سره د ملگرتيا خبره اېښې، دومره دروند يې تللی چې خپله يې

دفاع ته د درېدو ټټر وهلی دی.

د حقاني صاحب لومړني ليک کې چې ما نه دي تر لاسه کړی، ښايي د شوروي پوځونو په وتلو ټينگار شوی وي، چې ډاکتر نجيب الله پخپل ليک کې هغه ټکي را غبرگ کړي دي. د ډاکتر نجيب الله له لومړي ليک داسې برېښي چې له شوروي اړخ او خپلو ملگر سره يې په احتياط کېښلی وي، خو نورو هغو کې يې د خپلې مدعا په وړاندې کولو کې سړی آزاد گوري ...

د مودو لټون سره مې دغسې يو ځواب تر لاسه نه کړی شو چې د دغو اړيکو په شلون ما قانع کړی شي، په داسې حال کې چې ليکونه د اړيکو د شلون کومه نغوته نشي وړاندې کولی. د دغې پروسې ناکامي گنې پوښتنې را ولاړولی شي، دا چې د سولې دغه هڅې چا څرنگه له بري را گرځولي دي؟

د دغې لړۍ ټول ليکونه ما نه دي تر لاسه کړي زه کونښن کوم هغه وموم - د حقاني صاحب او ډاکتر لومړني دوه ليکونه نشته د ډاکتر يو ليک چې د پرمختگ وروستی پړاو پکې په گوتو شوی له ما بې درکه دی، کيدی شي نور ليکونه هم تبادلې شوي وي، چې د حقاني صاحب له خوا د دغې لړۍ لومړي ليک کې د ((ليکونو)) خبره شوې، خو هغه چې ماموندلي د مهمو تاريخي اسنادو په توگه يې دلته وړاندې کوم.

۱۳۶۶ د حوت ۲۵مه

محترم مولوي جلال الدين حقاني!

السلام عليكم ورحمه الله و برکاته

ستاسې ليک را ورسېد، د ملي سولې په هکله ستاسې له نظرياتو څخه ستاسې په نيت پوه شوم - ستا او زما په روان جنگ کې بېگناه

مسلمانان وژل کپري، د پښتنو کلي او کورونه ړنگيږي او زموږ وطن ته سخت زيانونه اوږي، د وطن او ملت له بربادۍ څخه د ژغورنې په خاطر زه د خپل گوند له پلوه له تا سره د روغې جوړې ذمه پر غاړه اخلم - ته د اسلام د مقدس دين په هکله ډاډه اوسه، زما انقلابي حکومت العياد بالله بي دينه نه دی او د اسلام د مقدس دين د بي ارزښته گڼلو او له نظر څخه غورځولو بيخي اراده نلري - د قانون په دويمه ماده کې راغلي چې د دين په حيث د اسلام احترام او درنښت پر ټولو واجب دی او اوس خو د حکومت په نافذ کړي شويو قوانينو کې اسلام ته په زړه پورې مقام ورکړ شوی دی - پر دې سربېره حکومت د ينې شعائرو ته د ترجيح ورکولو په چارو لگيا دی.

پاتې شول روسي پوځونه - کله چې د سولې باوري امکانات څرگند شي نو زموږ له سلا مشورې ورکولو به د شوروي اتحاد محدود قطعات بېرته ولاړ شي - بايد ووايو چې روسي پوځونه په افغانستان کې د بهرنيو لاسوهنو د ختمولو لپاره راغلي خو ژر تر ژره افغانستان يو خپلواکه او ناپېيلي هېواد شي.

ځکه خو هغه ورځ لېرې نه ده چې دغه حقيقت د رڼا ورځې په څېر څرگند او درواغجن پروپاگنډچيان پخپلو کړو شرمنده شي.

زما له خوا ښاغلی استاد سلېمان لايق زما استازی دی ما هغو ته له تاسې سره د ليدلو دنده سپارلې ده، هغوی به تاسې له نور تفصيل او زما له ښه نيت نه خبر کړي - تاسې مهرباني وکړئ په بشپړ ډاډ او اعتماد له ما سره د ملاقات لپاره تشریف را وړئ.

تاسې ته به دا خبره هغه وخت ثابته شي، چې تاسې له موږ سره د خبرو اترو په نتيجه کې کوم حل ته ورسېږئ او کله چې دغه کار وشي نو

بیا دغه جنگ هم بندېدلی شي او بیا به مور او تاسې په گډه د وطن د تعمیر او پرمختگ لپاره سلا مشورې کوو، مور ستاسې د شخصي حیثیت او عزت د خوندي ساتلو ډاډ درکوو، د الله تعالی په فضل سره مور هوډ لرو یو داسې اسلامي حکومت جوړ کړو چې هوسا او سپېڅلی وي داسې هېواد چې په هغه کې د بشري حقونو، ناموس او شرافت د ساتنې حاکمیت وي.

درناوی

د ا. خ. د. گ. سکرتر جنرال

ډاکتر نجیب الله

\*

بناغلی ډاکتر نجیب الله!

السلام علی من تبع الهدی

ستاسې لیک له تفصیلي تګو سره را ورسېد - زه باور لرم چې زما له اړخه د درلېږل شویو لیکونو په ذریعه به تاسې زموږ پر اصلي اهدافو پوهېدلي یاست.

بیا هم ستاسې د لیک په ځواب کې خپل دریځ په لاندې توګه په ډاګه کوم:

تاسې په کمونېستي ګوند کې د شمولیت اوږده سابقه لرئ - په تېره د خاد د مشر په توګه مو ماضي ټولو ته معلوم دي.

ستاسې د مفکورې او ګوندي کړنلارې له امله په هېواد کې د جګړې اور بل دی - او په زرګونو بېګناه هېوادوال، بوداگان، تورسې او ماشومان پکې سوځیږي - چې تر اوسه نژدې یو ملیون افغانان په دغو

جگړو کې شهیدان شوي او په ملیونو نور مهاجرت ته اړ شوي دي - ستاسې د ژمنو پر خلاف افغانان د کور پر ځای گور - د کالیو پر ځای کفن او د ډوډۍ پر ځای د خاورو خټلو ته اړ شوي دي.

دا یوازې زما او ستا کرکېچ نه دی چې په دومره اسانۍ حل شي دا به خوب او خیال وي چې له عملي گامونو پر ته یوازې د خولې په خبرو او دعاگانو هوار شي.

مور پوهیږو پر هغه ورځ چې خدای مه کړه د سره ښکېلاک منگول پر هېواد ټینگه شي نو روسي پوځونه به خود بېرته ستنېږي.

له دې دمخه ما د هغو هڅو یادونه وکړه چې په افغانستان کې د کمونېزم د حاکمیت لپاره ترسره شوي دي - که هر څو یې تېر په هېر وگڼو نو اوس ستا لپاره اسلام او وطن ته د خدمت لارې چا نه دي تړلې، لارې ډېرې دي خو په دې شرط چې تاسې په رښتیا سره د هغې په لټه کې شئ. یوازې د قانون یوه ماده نشي کولی له دین سره د ضدیت او دښمني ماضي او روحیه له منځه یوسي او د روسانو د تېري، وحشت او بربریت کیسه پټه کړي.

روسان د خپل وحشیانه تېري له امله د ټول ملت او نړۍ د کرکې ور دي - که چېرې تاسې هم د خپل وطن پېښو او حالاتو ته په غږېدلو سترگو وگورئ - ښایي په همداسې کرکه ورته وگورئ - که داسې نه وي نو بیا ستا سې نظر علاج ته ضرورت لري.

له هېچا پټه نه ده چې روسانو پر افغانستان د څه لپاره یرغل کړی او څه نیت لري؟ - د روسانو په سیاست، پالیسی او نیت هېڅ باور نه دی په کار - چې ستا د اسلافو برخلیک یې ژوندی مثال دی.

ځکه خو تاسې ښایي د خبرو اترو اصلي ټکو ته پام وکړئ که چېرې

په رښتيا هم اسلام او وطن ته د خدمت او کمونېستي افکارو  
د پرېښودلو هوډ لرئ، نو زما دغه لاندیني وړاندیزونه ومنه!

۱- بې قیده او شرطه د روسي برغلگرو د فوري او يو مخيز وتلو اعلان  
وکره.

۲- يوه سيمه لکه خوست، گردیز، ارگون يا بل ځای د مرکز په توگه  
وټاکه، هلته به پوځي فعاليتونه بند کړو چې له هماغه ځايه د سولې  
پروسي عمليه پيل شي.

۳- پر خپلو تېروتنو او ماضي اعتراف وکره او د جهاد ملگرتيا ته را  
وگرځه - مجاهدين به ستا د ژوند ضمانت وکړي.

په دې اړه چې په مور هر څه کېږي هغه نه در څخه سپموو.  
زه د وزارتونو او واکمنۍ وړی نه يم خو د وطن په خاطر تاسې ته ډاډ  
در کوم چې په دې صورت کې به زه شخصاً ستا دفاع کوم.

جلال الدين حقاني

۱۳۶۷

د حمل لسمه

\*

محترم مولوي جلال الدين حقاني سلام!

خبره دا ده چې ما تر اوسه له بل هېڅ فرد سره قلمي اړیکه نه ده  
نیولې، ما د وطن، اسلام او غیرت په خاطر تا ته ستا بښنلیک در لپېرلی  
دی.

قدرمنه!

خبره دا ده چې له دې وروسته د وینو هغه لمبې باید مړې کړای شي

چې تر اوسه زموږ په هېواد کې بلېدې - د دې کار لپاره زما او ستا لیده که هر ځای وي خورا ضروري دي - دغه لیده کاته به ستا لپاره هم زښت زیات گټور وي - ته چې هر څه غواړې زه هغو ته چمتو یم زه نه غواړم چې ستاسې د ځدراڼو د پگړۍ شمله ټیټه شي.

موږ د نویو سیمو لپاره یو لړ تصمیمونه نیولي، غواړو چې د ستو کنډو، وازه خوا، بهرام خېل او سپېرې سیمې بېرته ابادې کړو - البته کله چې زه او ته پر یو ټغر سره کېنو، د دې په باره کې به هم خبرې اترې وکړو - زما د لیدو کتو په دغه غوښتنه کې هېڅ راز دوکه او چل نه شته خو بیا هم ستاسې د اندېښنې په خاطر له ملاقات دمخه د خپل حکومت شل تنه وزیران او لوړ رتبه افسران تا ته د یرغمل په توگه درلېرلو ته چمتو یم - دا هر څه به تاسې پخپلو سترگو وگورئ، دغه لیک د پکتیا والي د ټینگار له امله په بیره سره لیکم.

زموږ پوځونه د ستو کنډو پر سر ځای پر ځای شوي دي د ۱۳۶۶ کال د لیندۍ میاشتې له پنځلسمې څخه موږ جگړه او بمباري درولې، ځکه موږ غواړو دغه مسئله د خبرو له لارې حل کړو، که داسې وشوه نو موږ به خپل پوځونه له ستو کنډو څخه بېرته راوغواړو.

پر دې هم پوه شه چې حکومت ډېرې زیاتې او ډول ډول وسلې لري چې تر اوسه ما د هغو د استعمال اجازه نه ده ورکړې.

هیله ده د دغه لیک ځواب ژر تر ژره را ولېږې - لیک تایپ نه کړی شو ځکه وخت نه و، تاسې هم څومره چې ژر کیدی شي ځواب یې را ولېږئ. له دې وروسته به د حالاتو د خرابتیا د سیمې د کونډو او یتیمانو ذمه واري زما پر ځای ستا پر اوږو وي.

بله خبره دا چې د کومو بندیانو خوشي کول غواړئ د هغوی ټول

کوايف را ته وليکه زه به ټول خوشي کړم.

۱۵/۳/۱۳۶۷

\*

جناب ډاکټر نجيب الله او ملگرو ته يې

**احترامونه!**

ستاسې ليک را ورسېد زه يې په مطلب پوه شوم.

تاسې چې زما په باره کې د ۱۳۶۵ کال د غبرگولي په لومړۍ نېټه (۱۹۸۶ جولای) د اعدام د تسيخ حکم د يوه فرمان له لارې د ۱۳۶۶ کال د ليندۍ په ۱۱مه (۱۹۸۷ کال د دسمبر ۲مه) د قانون د دويم ټوک د ۷۵ مادې له مخې صادر کړی او د هغه يوه کاپي مو ما ته هم را لېږلې ده - ما ته د اسلام او وطن په مقابل کې کوم ارزښت نه لري. ځکه چې د اسلام او وطن په لار کې شهادت د مسلمان ستر ويار دی. همدارنگه د روسي ښکېلاک تر واک او سيوري لاندې ژوند که څه هم د مادي اسانتياوو او اقتدار له مخې بيساری وي خو زما پر وړاندې سپک او طوق لعنت دی.

تاسې ليکلي چې په هېواد کې د وينو د اوچتو شويو لمبو سرول په کار دي - دا ښه خبره ده، پوښتنه دا ده چې د وينو دغه سېلاب د روسانو د تيري او کمونېستانو د ظلمونو له امله روان دی، که تاسې دومره صلاحيت او ځواک لرئ چې د روسانو د تېري مخه ونيسئ او کمونېزم ته خاتمه ورکړئ په دې صورت کې د وينو دغه بلې کړی شوې لمبې سرېدی شي.

تاسې دا هم ليکلي چې نه غوړئ د ځدرانو د پگړۍ شمله ټيټه شي، په داسې حال کې چې له سلگونو زياتو روسي الوتکو، توپونو او توغنديو

په خدرانو د اور باران اورولی او په سلگونو تنه یې شهیدان کړي دي.  
د بندیانو په اړه زه دومره ویلی شم چې د افغانستان ټول بندیان زما  
ورونه دي که ستا مطلب د پکتیا یا خدرانو بندیان وي نو یوازې د هغوی  
خلاصون گټور نشم گنلی.

د لاندینیو شرطونو د منلو په صورت کې زما او ستا په لیدو کتو  
خبرې کیدی شي:

- ۱- د خدرانو له سیمې د روسانو او رژیم ټول پوځونه سملاسي وباسئ.
- ۲- هغه کسان چې مور یې لازم بولو او فهرست یې در استوو د  
یرغمل په توگه مور ته وسپارئ.

اوس هم ستا لپاره حالات مساعد دي د بهوښی او خوب نه ځان  
وباسه او د سره ټینکېلاک له سحر نه ځان ازاد کړه.

جلال الدین حقاني

۱۱/۴/۱۳۶۷

\*

۱۳۷۰/۰۷/۲۴

بسم الله الرحمن الرحيم

**محترم او عزتمند ورور حاجي صاحب!**

السلام عليكم ورحمه الله و بركاته!

د تاسې لیک چې د حاجي گلېت، عابدخان او حاجي غلام حسن په  
لاس مو را لېږلی و په ۱۳۷۰/۰۷/۲۳ را ورسېده او ومې لوست، دا چې  
تاسې سلامتې لرئ خوښ شوو او د خدای ﷻ څخه تاسې ته د قوم،  
وطن او د خدای د بنده گانو د خدمت کولو لپاره لا نوره سلامتې غواړو.

تاسې ته معلومه ده چې زموږ په سياسي پېشنهادونو کې د داخلي قوماندانانو ونډه او دا چې هغوی (د جهادي قوماندانانو شورا) د جنگ لوی پېټي پر غاړه وړي او هغوی وطن ته د سولې په را وستلو کې لویه ونډه لري، طرحه شوي او د اول وار لپاره هم موږ د قوماندانانو شورا سولې ته د رسېدو لپاره مذاکرې ته رابللې او اوس هم د موږ دريځ هماغه دی چې یوازې افغانان پخپل منځ کې په کېناستو سره سوله راوستی شي، دا چې خدای تعالیٰ ﷻ زموږ او ستاسې په زړونو کې د تگ او راتگ او یو بل ته د خط لیکلو خواهش پیدا کړ دا د حق سبحانه و تعالیٰ د رحم نېټې دي، خدای د زړونو مالک دی او یوازې دی کولای شي چې په زړونو کې مینه یا کرکه پیدا کړي، د مینې نه وروري، اخلاص او اعتماد پیدا کېږي لېکن له کرکې نه دښمني، بدگوماني او شرارت پیدا کېږي باور لرم چې خدای تعالیٰ به په موږ او تاسې رحم وکړي او موږ به د حرب او ضرب له غضب نه خلاص شو وَمَا ذَلِكَ عَلَى اللَّهِ بَعِزٍ

موږ خو له پخوا له تاسې سره د ملاقات کولو خواهش درلود لېکن له بده مرغه تر اوسه دا ملاقات نه دی شوی. اوس یو وار بیا د ټولو غټو او ورو خبرو د حل لپاره تاسې مېرني او اسلامي مشر ملاقات ته دعوت کوم تر څو له نژدې سره خبرې وکړو دا د یوه پښتانه او مسلمان خبره ده په هر څه مطمئن اوسئ، نورې خبرې به حاجي گلېت، عابد او حاجي غلام حسن درته وکړي.

ومن الله توفيق

نجیب الله

د افغانستان جمهور رئیس



## ستو کنډو

د جگړې له لیکو:

خپله ژبه هم کلا ده هم باد:

له دوو میاشتو ستو کنډو کې یم ...

حقاني صاحب د ستو کنډو د غره پر سر د قوماندې مرکز جوړ

کړی ...

کری ورځ له یوه دوربین چې قیچي دوربین یې بولي د عملیاتو څارنه

قوماندانانو او سرگروپانو ته قومانده ...

... دې له هغه اړخه وروگرځي ... لس متره وړاندې یې ونیسه ... د

شمال له اړخه گلاب کوچي سره یو ځای شي ... خلیل دې د غرب

پوستې تر اور لاندې ونیسي ...

په قیچي دوربین کې له پاسه گوري - خو زه چې ورته کسم څه

نشم لیدی ... د پرمختگ شیبو کې چې عبدالعزیز جامو کې نه ځایبږي ،

له داد او شاباس سره لگيا وي ... هغه دی ... پوستې اور واخيست، له تانگ لمبې خپږي ... په منځ کې ولکېد، ما بيا هم دوربين کې څه نه شوای ليدی ... دلته به نو له شرمه په درواغو اړ شوم ... بالکل، بالکل ... لمبې خپږي ... او هوو...

کله کله بمبار دومره زيات شي چې سړی سر نشي پورته کولی - اکمالات گرد سره کيدی نشي، د خوشه يي بمونو له امله په گز او پل مردکي، پارچې موبيلي - دا داسې بمونه دي چې پر ځمکه له غورځېدا په لسگونو واړه بمونه چوي، پنځوس په پنځوس مترۍ کې اور پورې کړي...

زما دنده پر رپورټينگ سربېره لومړۍ ليکې او د قوماندې مرکز ته د بهرنيو خبريالانو د رسولو ده ...

د اسماني غونډ په مخه کې مو کوټه ده ... پيرصاحب، فوتوگرافر احمد سينا او هدايت الله را سره ملگري دي...

د ورځې له ژورنالېستانو سره د قوماندې مرکز او کله کله لومړۍ کرښې ته ځغلو... پر کومه ورځ چې خبريالان نه وي، ورځ د قوماندې مرکز کې له حقاني صاحب سره اړوم... جنرال رحمت الله ساپي هم د قوماندې مرکز کې دی ... جنرال سوله مل، جنرال مصطفی، جنرال قاسم او ... هم کله کله پېښه کوي.

له لومړۍ ليکې د دغو جنرالانو په راگرځېدو له حيرانۍ خولې خلاصې پاتې وې... جنرال قاسم په وارخطايۍ لگيا دی ... د مجاهدينو پر جنګي تاکتيکونو او ستراتيژۍ زموږ سر نه شي خلاصېدی ... هغه څه چې موږ لوستي او تجربه يې لرو دغه تکتیکونه ستراتيژي ورسره اړخ نه شي لگولی... د خدای تعالی مرسته ده که نه د عسکري اصولو کوم

درک سړی نشي لگولی، توکلي روان دي...

دلته مې داسې بهرني ژورنالېستان هم وليدل چې پر نښوارو زوردي دي - امريکايي ژورنالېست راب شولتاييز کپ، کپ نښوار اچول...

د بېلابېلو هېوادو ... برتانيې، امريکا، فرانسې، جرمني، ايتاليا او ... خبريالان رامات دي... هدايت وايي د دوی هغسې دغسې ټول جاسوسان دي ... زه ورته وایم د څه شي جاسوسان ... زموږ څه له چا پت دي چې تر دغو غرو او خطرو يې را واړوي...؟

ما ته له ژورنالستانو د دوی افغان ژباړن مشکوک بلکې مرموز ښکاري... دوی د ژباړونکي په پرتله د نوکر څېره خپله کړې وي... ځينې په ناسمه ژباړه لگيا وي - يو شمېر له ناپوهۍ، ځينې کيدی شي قصدي...؟

له يو ځوان فرانسوي ژورنالېست سره يو فعال او خندنی ځوان يوازینی ژباړن دی چې پخپل ځانگړي کريکټر يې پر هماغه لومړۍ ورځ له مور سره اشنایي ټينگه کړه ... دی د فرانسوي خبريال په پرتله له مور سره نژدې شو... ځان يې ميرويس جليل معرفي کړ - لغمانی، خو د کابل اوسېدونکی...

ميرويس جليل دوی به چې سهار له مور سره کلکه مخه ښه وکړه - مانبام به بېرته راگرځېدلی وو، له خندا ډکه خوله به د کوټې دروازه کې ولاړ وو... ورته وایم ميرويسه! دا نېک دي را ته خطرناک ښکاري...؟ وايي له تاسې زره نشي راټولولی...

سهار چې له لمانځه وروسته پر بستره وغځېدم، دوی بيا د تلو تاييا لرله... ما ويل پرېږده يې، مانبام به بيا دره کې ولاړ وي... سترگه مې سره ورغلې وه... که گورم فرانسوي لاس په سينه ولاړ

دی - په ملاقات شي - بيا ودرېږي، بېرته لاس په سينه په ملا کور شي  
... درې وارې يې دا کار وکړ او له کوټې ووتل ... ماښام را ونه  
گرځېدل...

د ستو کندو ساره په نامه دي، منی يې د کابل له ژمي سور... له  
ماسپښين وروسته سخته سيلی لگېږي...

مازيگر چې پتو کې غونچ شم حقاني صاحب را ته ځير شي، يوه  
شپه ژور را ته گوري... وايي: ... ته ولوپېره...

زه هم د ده له خولې دغو دوو تکو ته انتظار وم...

د حقاني صاحب څېرې له ساره پوست اچولی...

نيم ساعت د ستو کندو سرک ته په راکوزېدو او يو ساعت پک اپ  
کې د اسماني غونډ کوټې ته تر رسېدو...

ژوند ښه دی، اسانتياوې شته... خو د ورځې له حقاني صاحب سره  
خورا سخته تېرېږي... دلته دودۍ پر تې چې تبغنه يې بولي پخوي...  
لکه رېر ... پيتره او منځ کې خام اوږه ... شکنه او کله کله پېخونده  
ښوروا...

جنرال ساپي وچې شيدې او کافي ورسره راوړي... يو کوټی يې پکې  
يوازې په پټه وهلی... د خالي دې په ليدو په لټه کې شوم، تر هغې چې  
لاس په لستوني مې ونيو... ورته وایم ملگرتيا داسې وي...؟ په خدا را  
ته وايي: راسره شريک يې، خو چا ته به وايي نه...

د بيگا کتوۍ مور خپله پخوو... زياتره غوښه وي... احمد سينا د وچ  
چای بدل کې له شا و خوا کورو مستې او هگۍ تر لاسه کړې وي... له  
تازه مېوې اوونۍ کې يو کرېټ انگور رارسېږي...

مور ته د حقاني صاحب په سپارښتنه غوره رارسېږي چې د غوند

مسوولينو ته يې وار له مخه زموږ د ناز اخیستو ټينگار کړي...  
د غونډ مسوولين د زړه د پاسه ځان په دغسې لورينه اړ گڼي... وايي  
له مرگ سره دوی مخامخ دي مزي دفتریان کوي...  
د دوی په خبره دفتریانو ته يې پر زړه نه اوارېږي- زموږ په اړه خو بيا  
هم لږ ډېره حوصله او زغم لرلی شي... خو خوست کې چې د نيول  
شویو جنرالانو ناز اخیستو ته گوري تر بدو ردو او کنځلو يې خوله  
خلاصه کړې وي.

د حقاني صاحب يو گروپ د طالبانو دی - لکه هغه چت طالبان،  
خپله ډله يې ده، خپله خوښه...

حقاني صاحب موټر ته خېژي... له ستري مشې او پوښتنې سره يې  
يو بد تمیزه وايي حاجي صاحب جنرالان خو دې پر سر خېژولي، چې  
ښه بوت دي د دوی په پښو وي، چې ښه چمپرونه وي دوی اغوستي  
وي..

د مجاهدينو په پيسو سگرت وهي... اوس دې له ځان پسې روان  
کړي وي... دا بنديان دي که قوماندانان...؟

د دوی جرأت ما ته يو ډول گستاخي ښکاره شوه... حقاني صاحب  
يې خبرو ته داسې غوږ نيولی، چې پر څېره يې د ناخوښۍ هېڅ نښه  
نشوی څرگندیدی...

ورته وايي ستاسې څه شی کم دي... وايي زموږ هېڅ کم نه دي...  
خو پر دوی ستا مهرباني زياته ده...

له منځه يې يو ژنی را وړاندې شو... ته خو يې درسره گرځوي... مور  
مین ورته ږدو بيا که ستا موټر پرې ورپيش شو له مور نه...!

لومړني ژني په لاس وروسته تېله کړ...

حقاني صاحب ورته وايي چېرې ځې...؟ وايي تا ته درتلو... دا خبره  
مو درته كوله...

.... خبره نه خبرې مو وكړې... اوس ولاړ شئ - غونډ كې به چاي  
وڅښئ دمه به جوړه كړئ... په مخه ښه، خداي پامان...

علي جان ته وايي... شريف ته ووايه چې دوى څه شى غواړي ور  
برابري كړئ....

د ستيو كندو په سپيرو غرو كې زموږ له دغسې مزو او اسانتياوو سره  
سړى د بلا خوله كې هم غورځېدى شوى...

يو ماسپښين حقاني صاحب خداي خبر څرنگه يو په يو د لومړى  
ليكې د ليدو پرېكړه وكړه، كه څوك ورته وايي: ... حاجي صاحب مه  
څه... لنډه ورپرې كړي: ته راسره مه څه... زه پته خوله ولاړ يم... زما  
دې خبرو كې څه كار دى...؟ خپله ژبه هم كلا ده هم بلا... ما ته خپله  
ژبه بلا شوه... ما داسې گڼله چې هرو مرو به وايي نه... خو ما ته خپله  
ژبه بلا گرځېدلې وه... حقاني صاحب را ته كړه: هوا!

لكه پر ځمكه ميخ شوم، شا و خوا مې وكتل د تېښتې لاره، لورى  
نشواي موندل كېداى... پر ځمكه د ننوتو شونتيا نه وه...

بس غاره مې كړه كړه... خداي چې چا ته پېښه كا... ځان دې ورته  
مېښه كا....

علي جان پك اپ چالان كړ... حقاني صاحب مخكني سبت كې  
كېناست... دويم سبت كې زه يوازې ناست يم...

له كندو په اوښتو د هاوان تر بريد لاندې راغلو... دز - غورمب د پك  
اپ مخ، څنگ او شاته هاوان لگېږي... شگې خاورې پر موټر موبنلي... له  
علي جان موټر يوه بله خوا شي، پښه يې پر بريک ښخه شي، خو بېرته يې

پر اکسلتر ورتینگه کړي، نه پوهېږي ودرېږي که څه وکړي...؟ لکه زړه يې  
دی بېرته راوگرځي... حقاني صاحب ته وگوري، پک اپ مخ پر وړاندې  
ځغلي...

زما سترگو لکه کار پرېښی - تپه تياره ده ... روند شوم که څه بلا...  
ما سترگې پټې نيولې... مرگ مې سترگو کې په گدا دی... د مرگ کومي  
کې په خورا سختی سا اخیستل کېدی شي... خو زه مرگ خپل کومي  
کې ژوندی ساتلم... مننه مرگه...؟

د قوماندې مرکز کې د حقاني صاحب له خوا لیکونه هم زما پر غاړه  
دي... یو ماسپښین حقاني صاحب له جیبه د کاغذونو د بندلونو په را  
ایستو را ته کړه: ... دا ولوله، که د کار کومه خبره یې لرله را ته ووايه...  
نور لېرې کړه...

لکه پر یوه خزانه اوښتی يم - په زړه پورې او عجیبه لیکونه مې  
موندل... د لیدرانو، قوماندانانو، سرگروپانو او زموږ روتاندو ...  
حیرانوونکې غوښتنې، نظرونه، شیطاني او چوغلی...

\*\*\*

مازیگر دی... سیلی هماغسې انگولي... بربوکی چورلي... ما خپل  
پتو کې ځان نغښتی، د حقاني صاحب له خوا دوو تکو ته په دوو پښو  
ناست يم... چې اوس به وایي... ته ولوپړه! د مازیگر لمر په غرغرو  
دی... ته ولوپړه ته مې غوړونه څک نيولي... خو... ای بسا ارزو که  
خاک شد...

یو پنډ سړی چې چته ږیره یې خرپیلې، کوراخ شناوي بریتو یې  
شوندې لاندې کړي، له یوه ځوان سره را وخوت... له گړپوان یې لویشت  
سپین وښته راوتلي... پر سرو سترگو یې بېرې وروځې را پرته دي...

له شخې رنگې بنگې لونگې يې د شنو څڼو کلوختې را وتلي... پند  
سړي په درانه او لرزانده غږ ستړي مشې وکرل... هر يوه ته په څير  
گوري...

ما کې يې تر ډېره سترگې بنځې کړې... زه بل خوا گورم... د ده کتل  
ځورونکي دي، ځکه خو له ځايه ولاړ شوم...

حقاني صاحب ورسره تود روغبر وکر... ځوان پاتې شو... پند سړي  
له حقاني صاحب سره د يوه کمر ډډ ته کېناست...

نيم ساعت پس حقاني صاحب را غږ کړ... زه ورغلم... له سلام  
وروسته کېناستم...

پند سړي يو ځل بيا د خپلو مرموزو، زورورو کتو تر گوزار لاندې را  
وستم... پته خوله دی... خو د سرو سترگو کتو يې لکه قيامت را تپت  
کړی... چې يو ځل يې سړي کې بنځې کړي ته به وايې له زړه دې پورې  
وورې خيژي...

حقاني صاحب را ته کره: ... ته يو خط وليکه...!

ما له خپلې اوږې بکسه را کوزه کره... قلم کاغذ مې را ويستل...

... حقاني صاحب را ته وايې... زه يې ليکم...

نحمده و نستعينه...

د گرديز قول اردو قوماندان جنرال عبدالقادر مياخيل او لور رتبه  
صاحبمنصبانو، مامورينو او مشرانو!

ديارلس کال وړاندې افغانستان کې ځينو له ولس خپله لار جلا کره  
- د روسانو لمن کې يې ځانونه واچول، يو شمېر فهميده يا نافهميده د  
هغوی څنگ کې ودرېدل، په مقابل کې يې ملت قيام وکر، جهاد پيل  
شو، اوس بايد په دغو دواړو لارو قضاوت وکړو چې د چا لار صحيح

ستاسې بېخايه مقاومت د بېگناه خلکو تلفات زياتوي، ابادي وړانوي،  
طبعي ده چې زموږ انساني عاطفه هم په قهر او غوسه اړوي.  
د گردیز په نيولو کې زموږ تصميم قاطع دی. د مقاومت په صورت  
کې به د ټولو عواقبو مسئوليت ستاسې پر غاړه وي، خو که تاسې د  
مجاهدينو طرف غوره کر، نو موږ د افغانانو په صفت تاسې ته ډاډ  
درکوو چې که ستاسې منځ کې، خلقيان، پرچميان هر څوک وي- زموږ  
له طرفه عفو ده.

له دغه لیک سره موږ تاسې ته د وروړۍ پيغام درلېرو او ډاډ درکوو،  
راځئ د تشو احساساتو څخه تېر شئ، د ورونو په څېر له موږ سره  
ودرېږئ - په دې کار به د مرگ ژوبلې مخنيوی وشي، الله تعالی به  
راضي او زموږ تاسې ټولو عزت او ابرو به پر ځای وي.

د خدای په لحاظ او د گردیز د مظلوم ولس په خاطر فکر او سوچ  
وکرئ، تصميم ونیسئ او موږ ته ژر تر ژره اطمینان راکړئ.  
موږ د دغه اعلان په وسیله خپل مسئولیت د خدای په حضور او د  
گردیز اوسېدونکو په مقابل کې رفع کړ.

احترام

مولوي جلال الدين حقاني



مولوي جلال الدين حقاني - شهرت ننگيال - ستو کنډو



شهرت ننگيال خدای بتیلسی میرویس جلیل اورینو فرانسیوی حیرتال  
ستو کنډو، ۱۳۶۹



مولوي حقاني، جنرال ساپي او شهرت ننگيال - ستو کندهو

مغز

## د قوماندان عبدالحق ستراتيژي:

قوماندان عبدالحق د کابل نيولو ته خپل پلان په کتابي بڼه وار د مخه چاپ کړی و، چې د تيوري له اړخه د کابل نيولو بڼه نقشه گنل کېدای شوی.

((کابل د ازادۍ پر لور)) کتاب په ۱۳۶۸ لمریز کې خپور شو. کتاب کې، کابل د افغانستان زره او د تحرک مرکز گنل شوی - د کابل پر تاريخي او ستراتيژیک موقعیت له لنډو خبرو دا اړتيا راپورته شوې چې کابل نيول هم غواړي او ودان ساتل هم.

کتاب په جوته را اخیستې چې کابل باید له وړانېدو او تباهي پرته د رژيم له منگولو ازاد شي - د دې لپاره يې د يوه گډ پلان او پروگرام په جوړېدو د ټينگار تر څنگ دا په ډاگه کړې چې په يوازيتوب دغسې پلان نشي پلي کېدی. قوماندان عبدالحق کابليانو ته دغه ډاډ اړين گڼي چې د دغسې پلان او عملياتو موخه دوی نه بلکې د رژيم پوځي ماشين دی.

قوماندان عبدالحق جگړه يوازې پوځي اهدافو ته را ټوله کړه- د کابل د ننه يې پر پوځي اډو او تاسيساتو خپل عمليات و غځول، د دښمن د کرښې تر شا يې خپل ځواکونه ځای پر ځای کړل ...

ده پر وخت او ځای د دغسې پلان د جوړېدا اړتيا را مخې ته کړه - چې د قوماندان عبدالحق ملي لرليد او څرگندې ستراتيژي څرگندويي کوي. پر سازش او توطيې د تکیې پر ځای يې په ښکاره د کابل نيولو پلان او پروگرام را پورته کړ، دا چې يوازې د کابل نيول هدف نه بلکې ودان ساتل يې هم د مجاهدينو مکلفيت وگڼل شي، ده د همدغسې ژمنتيا لپاره دا کتاب چاپ کړ - خو له بده بخته د سازش او توطيو خونړي

توپان کابل داسې ويجاړ کړ چې تر ننه يې لمبې ژبغرانده دي.  
قوماندان عبدالحق پر کابل د عملياتو دقيق پلان او ستراتيژي لرله  
چې په مټ يې ۱۹۸۶ کال کې د روسانو د پوځي مهماتو ډيپو قرغه کې  
له دننه ويجاړه کړه.

حاجي عبدالحق د پوځي عملياتو موخې له دقيقې مطالعې وروسته  
په خورا ځيرکتيا ټاکلې، ځکه خو يې ډرامايي برياليتونه تر لاسه کولای او  
په فلمي بڼه پای ته رسولی شوای...  
له همدې ځايه وه چې لويديز ژورنالستانو د هاليوود حق په نامه  
ياداوه...

له بده بخته قوماندان عبدالحق هم د کډوالو او افغانانو تر منځ  
سياست ته پام نشوای اړولی... د افغان فرهنگيانو او ځوانانو تر منځ يې  
د اړيکو او سياست کانالونه ونشوای غځولی... د بهرنۍ ميډيا او اړيکو  
يرغمال پاتې شو...

ځکه خو د افغانانو د آزادۍ غوښتنې داعيه يواځې تر جنگ او  
جگړه ييزو پرمختياوو محدوده کړای شوه... چې له امله يې زموږ دويم  
هم نسل د جگړې هغه وگرځېد...

## جبل السراج ائتلاف

### شورای عالی جهادی:

دا چې د پرچم ځانگړي فرکسیون نظار شورا خپل څنگ ته ودروله، که امر مسعود هغوی د ځان مله کړل، خو د ((شورای عالی جهادی)) په نامه یو داسې حرکت رامنځ ته شو چې مشر یې احمدشاه مسعود او مرستیالان یې جنرال عبدالرشید دوستم او عبدالعلي مزاری وټاکل شول، د خبرو لپاره جنرال دوستم یو پلاوی دريو څرخکو کې پنجشیر ته ولېږه جنرال مؤمن، جنرال حسام الدین، سید منصور نادري، فضل احمد طغیان او نجیب الله مسير دري ورځې له مسعود سره د ائتلاف پر سر خبرو تېرې کړې. شورا کې د ((سازا او کجا)) استازو هم برخه لرله، ددغو دلگيو گډ دريځ پر هماغه ستمي او ستمی اهدافو راگرځېد، په حقیقت کې د کابل ټول واک له جنرال نبي عظیمي سره و، چې کابل ته یې د نظار شورا او دوستم د ځواکونو مخه پرانیستې وه.

جنرال ابراهیم خان چې د حزب وحدت له لور رتبه مسوولینو دی په ۱۳۷۱/۳/۸ نېټه د یوې پوښتنې په ځواب کې وایي: در ماه دلو ۱۳۷۰ بعد از نصب جنرال رسول بیخدا که از طایفه پشتون بود بجای جنرال مؤمن که سید منصور نادري، رشید دوستم و جنرال مؤمن، سید جعفر بچه سید کیان، غفور پهلوان و غفار و غلام حسین خان و خودم مخالفت خود را اعلان نمودیم و نامه عنوانی جمعیت اسلامي و حزب وحدت نوشتیم.

په دې اړه د هغې رسالې ځينې برخې دلته را نقلوم چې د ((اسناد و فيصله های نخستین مجمع عمومی مؤسسان جنبش ملی اسلامی افغانستان)) تر سرلیک لاندې په ۱۳۷۱/۳/۱۰ د کابل د دولتي چاپخونې کې چاپ شوې.

په دغه رساله کې د ډاکټر نجیب رژیم د قبیلوي او فاشیستي، قبيله سالار حاکمیت په نامه یاد شوی، په دویمه ماده کې د فدرالي دولت جوړېدل عنوان شوي او په نهمه ماده کې کاري: ((افغانستان کشوریست کثیر الملیت، بنا برین جهت تأمین حقوق انان سیستم فدرالي برای اداره کشور لازم دیده میشود. کله چې سری د جنبش اساسنامه او سیاسی اهداف مطالعه کوي فکر کوي ببرک کارمل په زرنګار پارک کې له ستيح نه د کارګر او عقرب د درېمې په ورځ وينا کوي.

احمدشاه مسعود جنرال دوستم ته په مخابره کې ويلي وو: ... ديگه اګه ما طبق فيصله به عمل آمده حکومت نجیب را سقوط و حاکمیت دولتي را خود بدست بگیریم به مقاومت احزاب جهادي خارج از تشکیل خود مواجه خواهیم شد، بناً ديگه جهت دفع خطر ایشان باید اعلان نمایم که رهبران احزاب هفت گانه مستقر در پاکستان به خاطر به وجود آوردن حاکمیت اسلامی در کشور ترکیب دولتي بي را در ظرف ۴۸ ساعت به وجود آورده، اداره امور را بدست گیرند، درین صورت ديگه مه يقين دارم که تضادهای موجود در میان ایشان سبب مي شود تا جهت ایجاد چنان هسته بي به توافق نرسند انگاه ديگه ما خود اعلان خواهیم داشت که رهبران موصوف استعداد اداره کشور و تأمین صلح در وطن را نداشته و اینک شورای عالی جهادي وظیفه مذکور را بدوش میکشد و اگر احیاناً

آنها موفق به تشکیل دولت شوند اتحاد میکانیکی ایشان در مدت کوتاهی از هم پاشیده و اسباب بروز چنان حالتی را تهیه میدارد که در اثر آن مردم عادی کشور جبراً به شورای ما مراجعه نموده و خواهان بدست گیری قدرت توسط خود مان می شود. آنگاه ما میتوانیم با منطق مؤجه سیاسی وارد پروسه گردیده و با برخورداری از حمایت مردم خویش به پیش برویم.

بسم الله الرحمن الرحيم

شورای عالی محترم

تقریر محترم در ترجمه عبدالرشید دوست محمد سکاوند نظامی

شورای عالی محترم، استدعی نظر است از خداوند (ع)

برای آن توفیق خدمت می طلبید

ابن شوری عالی محترم

۱۶  
۱۱

## گام په گام سقوط

کابل وارخطا او تلوی و، نجیب الله تصمیم ونيو مرکز ته د جبار قهرمان ملبشې را ولېږدوي- خو د هوايي ډگر قوماندان د کندهار پر ځای الوتکې بلخ ته واستولې او له هغې ځای یې د جنرال دوستم نور افراد خواجه رواش او بگرام ته شپوه کړل...

لکه وړاندې مو وویل، احمدشاه مسعود د رژیم له ځانگړيو کړيو سره پخه کړې وه - د جنرال تني له ناکامې کودتا وروسته یې د مخې ډېری خنډونه ليرې شوي وو، د شمال لړزونکو پرمختياوو د کابل رژیم د پایښت ستنې لړزولې وې...

شمال کې د رژیم قوتونه یو په بل پسې د شوي ائتلاف په چوکات کې یو ځای کېدل، خو د جنوب او ختیز حالات دغسې نه وو - که څه هم له حکمتیار سره د رژیم یوه اړخ څه نا څه د پوهاوي مخه موندلې وه خو هغسې انگیزه لکه شمال کې چې را منځته شوې وه جنوب او ختیز کې ایجاد شوې نه وه.

حکمتیار کابل ته نژدې لوگر کې و، د جنوب، لوېدیځ او ختیز له جهادي ځواکونو او رژیم له قوتونو سره یې پخپل وخت او ځای همغږي او اړیکي را منځته نشوی کړی.

### گډه نماینده شورا:

مولوی حقاني د ((نماینده شورا)) په مت له رژیم د واک پر لېږد کار

کری و. خو د شمال چټکو پرمختیاوو هر څه په بل مخ وارول او پر قومي، سمټي، ژبنيو تمایلاتو ولار ائتلاف نویو غمیزو ته لار پرانېسته، د ملگرو ملتو د سولې پلان یې په اوبو لاهو کړ.

د تېر کال (۱۳۷۰) په مني کې پر گردیز درانه عملیات وشول- گردیز د مجاهدینو تر ټینګې کلابندۍ لاندې و- د گردیز والي محمد انور حاصل او یو شمېر پوځي افسران په دغو عملیاتو کې ووژل شول.

د مولوي حقاني ځواکونو له ستو کیدو او مېلن ښه پرمختګ وکړ.

د رژیم پښې د گردیز په دفاع کې لړزېدې - د میزان په اتمه یې صحرايي محکمه کې د گردیز له پوستو او موقعیتونو په شا شوي افسران محاکمه کړل.

د گردیز جگړو کې پر یوه ورځ د رژیم د ټانګ کنډک قوماندن ډگرمن محمد اعظم، ډگرمن سلطان محمد له ۲۹ پوځي افسرانو سره ووژل شول په همدغه ورځ د وسلو دوه ډیپوګان وسوځېدل.

جنرال نبي عظیمي پخپلو یادښتونو کې کاري:

((... تمام پوسته ها بدست حقاني می افتد، جنرال صیفور که زخم کوچکی برداشته بود به مرکز جهت تداوي انتقال میابد. حقاني بعد از گرفتن و اشغال تمام پوسته های دفاعي تعرض خود را توقف میدهد. معلوم نیست برای چه منظور؟ زیرا اگر در همان موقع آنرا انکشاف میداد بدون شک گردیز را تصاحب میکرد.))

## د گردیز وضعیت:

مولوي حقاني بیا هم گردیز ته د ننوتو بیره ونه کړه، بلکې د گډې او

نماینده شورا پلان ته یې لومړیتوب ورکړ - په دې اړه یې دوې اعلامیې چې د وړاندیزونو بڼه یې لرله خپرې کړې، یوه د قوماندانانو او مجاهدینو او بله د جهادي مشرانو په نامه وه. د مجاهدینو او قوماندانانو اعلامیه کې راغلي: ... مجاهدین بنایي پر گردیز، غزني، لوگر، وردگو... د پوځي برید او یرغل پر ځای د جهادي قوتونو د بشپړ تفاهم او یووالي له مخې د گډ شورايي سیستم له لارې له پوځي قطعاتو واک واخلي - داسې چې پوځ منحل نشي او تر هغې چې کابل کې مرکزي حکومت جوړېږي دغه گډې او نماینده شوراگانې د باصلاحیته مراجعو په توگه کار وکړي.

د جهادي قیادتونو اعلامیه کې مولوي حقاني له مشرانو غوښتي چې مشران څومره ژر کیدی شي پر یوه واحده اداره او موقت حکومت سلا شي - که نه، د دوی له اختلاف به هېواد د کورنیو شخړو، قومي او ژبنيو تریبگنیو کومي ته ولوېږي.

په اعلامیه کې راغلي: د گډو شوراگانو له جوړېدو وړاندې مجاهدین ښارونو ته له ننوتو ډډه وکړي.

اعلامیه کې پر پوځي قطعاتو غږ شوی چې بېلابېلو قوماندانانو او اړخونو ته د تسلیمېدو پر ځای د مجاهدو گډو او متحدو نماینده شوراگانو سره خپل پیوستون اعلان کړي - یوې ډلې او تنظیم ته له تسلیمېدو را وگرځي.

د دغو شوراگانو د تشکیل او جوړښت په موخه یې ۱۲ مادو کې د نماینده شورا طرحه مشرانو ته ولېږله.

حقاني صاحب د جنرال اسلم وطنجار یو پیغام تر لاسه کړی و چې که بې وسلې مجاهدین کابل ته نښاسي دوی به یې مسلح او ستراتیژیک

موقعیتونه ور وسپاري، خو حقاني صاحب دا کار ونکر، چې بېلا بېلو تنظیمو، ډلو او قوماندانانو ته یې د رژیم د ځواکونو تسلیمېدل کورنۍ جگړې ته مخه ورکول گڼل.

د حمل پر ۳۱مه یې د سیمې قوماندانانو شورا کې گردیز ته په ننوتو کې د بېرې عواقب څرگند کړل.

ده په ډاگه کړه چې غنیمت په هغسې مفهوم لکه دمخه چې تفسیر کېده جواز نه لري - ټول دولتي تاسیسات که ملکي دي که عسکري تر بیت المال اړه لري او ملي شتمني بلل کېږي.

په همدغې ورځ یې له ستو کڼدو، جهادي مشرانو سره مخابراتي اړیکه کې غږ وکړ چې د یوې ملي شورا په ترکیب خپل توافق څرگند کړي او ټولو جهادي ځواکونو ته د هغوی د قناعت او تناسب له مخې غږیتوب ورکړي - چې تر واحد مشرتابه لاندې گډه نمایندګه شورا له ملگرو ملتو سره په تفاهم کابل کې د مرکزي حکومت واگې تر لاسه کړي.

حقاني له احمدشاه مسعود سره هم په اړیکه کې و - مسعود غوښتل حقاني د غزني له لارې کابل ته د ننوتو پروگرام پلي کړي - خو د غزني له لارې کابل ته د ننوتو لار اوږده وه - چې نشوای عملي کېدای - له همدې ځایه یې حقاني ته وویل: دی به د گردیز ځواکونو ته ووايي کابل ته د ننوتو لار ورکړي...

د گردېز ځواکونو ته د ویلو خبره خپله یوه اندېښنه وه... ځکه خو مولوي حقاني کابل ته ننوتل وځنډول...

## د ماضي له تروړمې د مستقبل تيارو ته

شاوخوا سپينو خېمو نيولې... د دوو دريو خېمو پر سر يوه شصت  
لارې ولاړه ده... له څو ورځو خلک له پريو سره انتظار دي...  
پر گردېز د ورختو انتظار...

د ځمکې مخ واورې نيولې... خو پل يې نشوای پتولې... د ونو بوتو  
پر څانگو، بڼاخونو لکه سپين گلان راختلې...

د سر سترگو ته په زړه پورې منظره، خو د زړه پر سترگو تپه تياره...  
ساره دى خو چيچلې هغه نه... له ماښام وروسته يخني زور اخلي.  
دلته نو د ستو کنډو ساره کومى شلولى وي... زما ډېرى شپې موټر کې  
وي... دا زما کور، خونه، بستره هرڅه دي. د موټر سيټ مې نور هم  
شاته هوار کړ...

په تک تک راکېناستم... هېنداره مې کوزه کړه... سيلې لکه څپرې په  
مخ لگي... علي جان پتو کې نغښتى خوله راوايسته... څوا! کوم ځاى،  
چېرې...؟ د پوښتنې وخت نه و... ډېرى همداسې وې، بېله دې چې  
سره پوه شو منډه...

که گورم پير صاحب راوخوت.

چېرته...؟

په لنډو په خدا کې خوده...

گاډي له ستو کنډو واوښتل، لاندي يې د کين لاس شپلې وښوې...  
له نيم ساعت مزل وروسته ښي اړخ ته وگرځېدل... وړاندي تته رڼا ليدل

کېده... موټران ورو او بيا تم شول... باديگاردان يو يو له موټرو الوتل  
څه پته نشوای لگېدای...

هېچا څه نه ويل... د خوست جنرالان هم پټه خوله وو.

هر يوه ته څير څير گورم لکه خولې يې گنډلې... له دوی سره مې  
اړيکې د اشنای هغه گرځېدلې... داده يو بل سره د راز خبرې  
راسپړو... خو دلته يې لکه خولو ته کولپ اچولی.

جنرال سوله مل مې په کراره وپوښت... ايله يې د جنرال امام الدين  
په نامه خوله چوله شوه. په خبره ورسېدم...

دوه مخالف بلکې دښمن يو بل ته مخامخ وو... خولې بيا هم  
گنډلې، خوله پوزو پراس لکه لوگي خوت... ما د خپلې دمې راکنبلو غږ  
اورېدای شوای...

سپورمې پر واوره نقریې وړانگې غورولې، اسمان تک شين او له  
ستوريو ډک دی... سړی داسې گني لکه خپله سایې هم سينه کې کولپ  
کړې وي...

حيرانوونکی ناڅرگنده چوپتيا د څو شېبو لپاره پر ونو بوتو د سيلی د  
څپو په لگېدو ماته شوه... سړي ته به احساس شو چې ژوندی دی...

د جنرال امام الدين دنکه ونه دورين چمپر لاندې له ليرې جوته وه،  
دواړه لاسونه يې د خر عسکري پتلون جيبو کې هغسې نغښتي چې کين  
اړخ ته يې د څرېدلې تفنگچې څوکه برېنده کړې وه.

ده خپلو پلو ته کتل، لکه خپل گامونه شماری، تر غټو عسکري بوتان  
لاندې د واورې زېروې ختل...

حقاني صاحب او جنرال امام الدين يو بل ته مخامخ ودرېدل،  
جنرال د پتلون له جيب لاسونه راوايستل... د ده لاسونه رپرېدېدل.

ستري مشي او له هغې وروسته د جوړپخیر لنډه پوښتنه...  
حاجي خليل پر واوره خپل پټو وغوراوه... حقاني صاحب او جنرال  
کېناستل... د خوست جنرالان هم د پټو ځنډو ته تکیه شول، په ترڅه  
موسکایي د یو بل لنډه پوښتنه وکړه.

زه ظاهرا د ستو کنډو یوه خور په ژۍ چوپ او هک حیران ولاړ یم،  
پر کېمره پورې مې گوتې نښتې... ایله مې د یوه تصویر لپاره تنی کېکارل  
شوه، چې زړه او ذهن مې ډېر وړاندې د ماضي تیارو کې ورک دی... د  
پنجشنبې له غرمې وروسته... هغه بدمرغه ورځ چې کابل کې تانکو  
او ماشیګنو له خولو اور غورځاوه، د الوتکو غورمبی و، پر ارګ د بمباریو  
لوګي ختل...

امام الدین ددغه بدمرغۍ هغه کردار چې پر ولسمشر سردار محمد  
داود خان یې د گولی چلولو په ویاړ د کودتا او انقلاب د بري تیکه خپله  
گڼله...

امام الدین پر سردار د تسلیمدو امر کړی و، خو د تسلیمی لغت  
سردار د خپل ژوند ډکشنري کې نشوای موندلی.  
سردار ددغسې غوښتنې ځواب د تومانچې له خولې پرته نشوای  
لیدای...

سردار شهید شو... امام الدین زخمی... سملاسي یې څلور سویزه  
روغتون ته ورساوه... او بیا شوروي ته....

امام الدین ژوندي پاتې شو، جنرال شو، د قول اردو قوماندان دی...  
د ثور کودتا د اغار او انجام یو بدمرغ کرېکټر... چې نن یې د ملګرو په  
خبره د ثور پرتمین او په شا نه تلونکي انقلاب جنازه خاورو ته سپارله...



## د گردېز وروستی پرمختیا

مولوي حقاني د ثور پر لومړۍ (سه شنبه ماښام) د جنرال رحمت الله ساپي، ډگر جنرال محمد ظاهر سوله مل، بريد جنرال مصطفي، حاجي خليل الرحمن په ملتيا له ډگر جنرال امام الدين او تورنجنرال نبي جان سره مخامخ خبرې وکړې.

حقاني دوی ته ډاډ ورکړ چې نه غواړي د چيغې په صورت کې گردیز ته ننوځي - بلکې غواړي د تفاهم او همکارۍ له مخې د يوې نماينده شورا له لارې گډه اداره را منځته کړای شي - چې امنیت ټينگ او د بې نظمۍ او گډوډۍ مخه ونيسي.

د دې لپاره يې دوی ته يوه يوه ټاكي واکي مخابره ورکړه - خو ډگر جنرال امام الدين له نماينده شورا سره پيوستون وځنډاوه... د ثور پر دويمه د گلم جم ملېشې له گردیز، کابل ته ولېږدېدې - جنرال امام الدين د سبا وعده پوره نه کړه.

تا چې سبا وکړ، سبا نه راځي

راشي په هر چا خو په ما نه راځي

ده له حقاني سره اړيکه ټينگه نه کړه - په دې توگه د ثور پر درېيمه د گردیز قطعاتو امنيتي کمربندونه پرېښودل او د مجاهدينو او ولسي خلکو بېلا بېلې ډلې ښار ته ننوتې ...

يوازې د گارد قوماندان تورنجنرال احمد علي اقتاش مقاومت وکړ - دغه قطعات چې د گردیز د رباط سيمې پر يوه غونډۍ ځای پر ځای شوي وو - د مجاهدينو پر وړاندې ودرېدل، تورن جنرال احمد علي

اقتاش په داگه کره چې له حقاني پرته بل چا ته وسله نه شي اېښودی.  
له همدې ځايه حقاني له خپلو ملگرو سره د گارد قومانداني ته ولاړ  
- جنرال اقتاش د وسلو، مهماتو او وسايلو لست ورکړ. مولوي حقاني  
پوځي افسرانو او عسکرو ته لنده وينا وکړه چې غټ تکی يې دلته را  
اخلم:

### زما عزتمندو!

تاسې گورئ لوی ښارونه فتحه شوي، ځکه خو پخوانۍ بدۍ او  
دښمنۍ له منځه ولاړې، الحمد لله د هغې ځای دوستۍ او ورورۍ ونيو  
- ځکه خو مور تاسې يوه صف کې ودرېدو...

... زموږ دا نظر و چې نور وسله وال پوځونه څوک له مجاهدينو سره  
جگړې ته نشي اړ کولی - ځکه خو دا وسلې، مهمات او وسايل غنيمت  
نشي بلل کېدی - ستاسې صاحب منصابانو او عسکرو تکليف،  
مجاهدين خپل تکليف گڼي...

... مور گرديز ته په ننوتو کې ځکه له عجلې کار وانخيست چې څوک  
د چيغې په صورت کې ښار ته د داخلېدو مخه ونه ويني - چې ملي  
شتمني خوندي پاتې شي او دولتي تاسيساتو ته زيان ونه رسېږي، ځکه  
خو مور د قول اردو قوماندان جنرال امام الدين او د ده ملگرو ته وويل  
چې اول خط مه رنکوئ، بايد د گډ اقدام او تفاهم په نتيجه کې  
مجاهدين ښار ته داخل شي، مور داد ورکړ چې مجاهدين ستاسې د  
عزت او ناموس دفاع کوي، داسې دفاع لکه له خپل عزت او ناموس چې  
دفاع کوي - مور د نماينده شورا د طرحې يو نقل هم ورکړ - چې د  
وسلو ډيپوگانو، دولتي تاسيساتو حفاظت او ساتنه وکړي شي.

مور دوی ته وويل: هغه څه چې په مور حل کېږي، مور به يې حل

کرو او هغه چې په تاسې حل کېږي، تاسې به اقدام کوئ او هغه چې په گډه حل کېدای شي، ټول به یې په حل و فصل کې برخه اخلو، متأسفانه چې هغوی په خپله وعده وفا ونه کړه او خبره یې تعویق کې واچوله.

کله چې خلک ښار ته داخل شول - مور بیا هم خپل ملگري وځنډول - خپلو مجاهدینو ته مو وویل: مور له هغوی سره خبرې کړي. باید ارتباط ورسره ونیسو خو چې خبر شو دوی له گردیز وتلي وو... مور خپلو مجاهدینو ته وویل: چې پوځي قطعاتو ته هېڅ ډول تکلیف او زیان ونه رسوي، قطعات ټول سلامت پرېږدي، د بیت المال او ملي شتمنیوساتنه وکړي. زما عزتمندو!...

... تاسې ته به معلومه وي له مور سره داسې اشخاص هم شته چې له رژیم سره یې ډېر کار کړی - بیا یې له مور سره لکه تاسې اسلامي اخوت پیل کړی. مور د خوست فتحې پر وخت هم دا کار وکړ چې هېچا ته تکلیف ونه رسېږي، مور د خوست ۴۰۰ زخمیان روغتون ته انتقال کړل - شخصي ډاکټران مو ورته ونيول، سره صلیب ته مو ورکړل که څه هم مجاهدینو دغه پوځیان په سخت او خونړي جنگ کې نیولي وو - د دوی له لاسه د مجاهدینو شهیدان لا دفن شوي نه وو - خو مور دوی په عزت له ځان سره وساتل او له څه مودې وروسته مو خوشي کړل.

خو تاسې چې بې جگرې مور سره یو ځای شوي یاست، حتی زه دا وایم تاسې خدمت کړی او یوه قرارگاه مو حفاظت کړې، ځکه خو زه تاسې ته زنده باد وایم او ډېر درڅخه خوشاله یم مور او تاسې به خپله وروري پالو، دعا کوم چې الله تعالی د دنیا او اخرت نېکبختي در په

برخه کړي...

دلته مولوي حقاني د سنډې ټايمز او واشنگټن پوست د خبريالانو پوښتنو ته لنډ ځوابونه ورکړل.

سنډې ټايمز: د کابل شاوخوا ځينې قوتونه پراته دي، غواړي پر کابل حمله وکړي، تاسې په دې هکله څه نظر لري؟

حقاني: کابل رژيم له سقوط سره مخامخ دی - اوس دغه رژيم د جنگ لپاره هدف نشي گرځېدی - که اوس جگړه کېږي دا به د قدرت لپاره وي.

واشنگټن پوست: هغه پوځيان چې گردیز کې مجاهدينو سره يو ځای شوي د افغانستان پوځ کې به ځای ولري؟

حقاني: راتلونکې اردو کې د دوی له نقش سترگې نه شي پټېدای.

علی احمد اقتاش ريښتيني او با کرکټره جنرال برېښېده، د ده روحيات لوړ، هېواد پالنه او ملي غرور څرگند و ... خپل غوند او تاسيسات يې وساتل ... کله چې عرب خبريال احمدزیدان ده ته کامره مخامخ کړه، لاس يې ورته ونيو ... ما ته يې وويل : ننگياله ! دوی ته ووايه دا د عکسونو وخت نه دی ... ما زیدان له عکسونو منع کړ، جنرال اقتاش زما څنگ ته راغی ... ويې ويل: د دوی هغسې دغسې د وحشي عربو ... زما عکسونه اخلي ... ما ته د ده غبرگون او خبرو خوند راکړ، غېږ مې ترې تاو کړه ... ده پر تندي ښکل کړم...

د شمال له پرمختياوو سره مولوي جلال الدين حقاني ستو کندو کې څو ځلې له مسعود سره په مخابره کې خبرې وکړې خو مسعود ده ته د زړه خبره ونه کړه، مسعود له مولوي حقاني غوښتل له گردیز واورې او کابل ته نژدې خپل ځواکونه ځای پر ځای کړي، مسعود مولوي حقاني

ته ويل: چې دی به د گردیز ځواکونو (جنرال امام الدين) ته وويي چې لار در کړي.

مسعود په دې فکر و، چې که وتوانېږي حکمتيار او حقاني پخپلو کې ولوېږي او يا لږ تر لږه د مولوي حقاني ځواکونه د هغه په مخه کې خنډ وگرځي. همدغسې يو پلان ائتلاف په ننگرهار کې هم درلود چې سلفيان خپل ځواکونه له کونړ نه جلال کوټ ته را وړاندې او د حزب قوماندان انجنير غفار له ځواکونو سره چې د کونړ په مخه (نېټوه) کې ځای پر ځای وو په جگړه بوخت شي.

سړی نپوهېږي جنرال امام الدين څرنگه ونه غوښتل په گردیز کې موجود امکانات او مهمات يوې گډې ادارې يا په بله وينا د مولوي حقاني د پلان او پروگرام له مخې نماينده شورا ته وسپاري، امام الدين د ښار کمربندونه پورته کړل او پر گردیز د مجاهدينو او ولسي خلکو لښکر چې همدې گړۍ ته منتظر وو ور مات شو.

د احمد شاه مسعود لخوا گردېز ته د لارې ورکولو خبره دغه راز رابرسېره کولی شي...؟

بسم الله الرحمن الرحيم

د افغانستان د جهادي قوماندانانو د سرتاسري شورا اعلاميه

د محترم الحاج جلال الدين ((حقاني))

پيغام

د دوو هفتو را پدېخوا د پکتيا ولايت مرکز د مسلحو قواوو سره اخري او مخامخ ملاقات کې د جنوب د سمت عمومي قوماندان الحاج مولوي جلال الدين ((حقاني)) ډگر جنرال رحمت الله ((سايي)) ډگر جنرال محمد ظاهر ((سوله مل)) برید جنرال مصطفى او د مسلحو


قواوو له طرفه د قول اردو قوماندان ډگر جنرال امام الدين د څارندوی قوماندان تورن جنرال نبي جان او د هغوی د نورو ملگرو په موجودیت پرون شپه ۱۳۷۱/۲/۱ اخري مجلس وشو او څلور ساعته يې دوام وکړ د هرج و مرج او گډوډۍ د مخنيوي او ملي شتمنيو د ساتنې په غرض د سيمه یيزې نماينده اسلامي شورا طرحه ورته قرأت او تسليم شوه خو مقابل لوري د گډې ادارې اعلان سبا ته پرېښود او په دغه وعده يې وروستی فيصله وځنډوله- له بده بخته د ۱۳۷۱/۲/۲ په شپه کابل ته د جنرال امام الدين او يو شمېر نورو جنرالانو په لېږد د ښار امنيتي کمربند مات او پر سهار يې نا منظم مجاهدين پر ښار ور وختل. همدارنګه د جنوب ټولو ولاياتو په گډه فيصله وکړه چې د امنيت له تأمين وروسته خپلې قواووې چې د مجاهدينو سابقه قوت او نوي فتحه شوې سلاح او وسايط په کې موجود دي کابل کې د سولې لپاره د الحاج مولوي جلال الدين ((حقاني)) تر مستقيمي قوماندې لاندې د کابل په لور حرکت وکړي.

والسلام

د افغانستان د جنوبي سمت عمومي قوماندان

او د قوماندانو سرتاسري شورا رئيس

الحاج مولوي جلال الدين ((حقاني))



## له جنرالانو سره شپه

شپه مو د جنرال اقتاش بلندار کي شوه، دا يوه وسپنيزه کوته ده له باندې لکه جونگره، دننه په چپرکتونو، بسترو، بريننا او نورو وسايلو سمبال- ځان مې د جنرالانو تر منځ کلابند لیده لکه يوې جلا نړۍ ته ننوتی وم، يا کومه نوې وچه مې موندلې... دېری څيزونه راته نوي وو، له رازونو او اسرارو ډک...

غوښتل مې د زرو خبرې واورم، خو اوس يې هم پرانیستي خبرې نه کولې - يوازې د جنرال ساپي ټوکو د مجلس مالگه برابرولی شوی... پر جنرال اقتاش او جنرال ساپي سربېره، جنرال مصطفى، جنرال محمد قاسم، جنرال گل اقا او جنرال محمد عظيم هم شپه دلته واړوله. د غونډ مربوطاتو کې پوځي حاکمیت او دسپلين حاکم دی، د جنرال اقتاش حکم او امر ټينگ چلېږي... د شپې ما سترگې پټې نه کرای شوې چې جنرال مصطفى کړۍ شپه خورېده بلکې غورېده...

جنرال بايد جنرال وي، چې جنرال تر اخره جنرال پاتېږي، له تقاعده بلکې، مرگ وروسته هم... ځکه پوځ بنيایي سياسي نه اوسي...

چې هر جنرال سياست بايللی... سياست جنرالان له پوځ لېرې کولی شي، سياستوال يې نه شي گرځولی... پوځيان بايد د سياست له حق محروم اوسي... نه يوازې پوځي جنرالان بلکې جنگيالي او مجاهدين هم... که دوی ته يې په لاس ورکړي له خاورو، شگو يې ډکوي... د پوځ پوست چې هر جنرال غورځولی، د سياست پوست نه دی پرې زرغون

شوی، لغریان شوي... چې جنرالان او جنگيالي سياست کې هم له جنگ او زور لاس نه شي نيولی... دوی له خپل مزاج او طبيعت مجبور دي...  
نیش عقرب نه از پی کین است  
مقتضای طبيعتش این است

خو افغانستان کې سياست نه شته که وي جنگي سياست دی... د جنرالانو، جنگياليو او مجاهدينو... سياست د خدای قهر دی... ما له دوی افغانستان کې د ټانکونو، الوتکو او پوځي وسايطو د ارقامو پوښتنه وکړه...؟ نه يې شوی ښوولی که نه يې ښوول...

د پاکستان د ټانکو، الوتکو له شمېر مې چې ورته ياده کړه... خولې خلاصې پاتې شوې، نه يې شوای منلی چې دا گني د يوه هېواد اشد محرم رازونه دي...

... را ته وايي تا دا احصايه له کومه کړه...؟ ورته وایم جنگ ورځپاڼه هر کال د هند و پاکستان د پوځي وسايطو دغسې ارقام خپروي... د ټانکونو شمېر، نوعیت، گوزاريز څرنګوالی... نه دې شوای پرې منلی... جنرال ساپي هم زما د خبرو له تائید غاړه غړوله ځکه خو زه وایم جنرال چې هر څه شي بیا هم جنرال دی... باید جنرال وي...

جنرال اقتاش په ټوله مانا جنرال و، دده څېره او شخصیت کې د ماتې، اسارت، تسلیمی هېڅ نښه او اغېز نشوای تر سترگو کېدی هماغسې ډاډه، فعال او با ډسپلین... د ده دغه د يوې شپې ورځې ملتیا او بندار د جنرالانو په اړه زما ټول سوچ واراوه...

سهار مې له غونډ لېرې خور کې حقاني صاحب پر يوه گونډې چوکۍ يوازې او خواشینی ناست وموند، ساتونکي لېرې ولاړ دي... لکه زما راتلو

ته يې له سره پام نه وي... ناخاپه يې زما سلام، عليک کر... بېرته خپلو سوچونو کې ډوب شو... له لږ ځنډ وروسته زه بېرته وگرځېدم - که ددغې خواشينوونکې چوپتيا پته ولگوي شم... د ساتونکو خولې مې بوي کړې، خو څه مې ونشوي موندلې...

څرنگه چې پېښور ته مې د تلو خبره غوټه کړې وه، بېرته حقاني صاحب ته ورستون شوم... ورته وایم حاجي صاحب زه به پېښور ته ولاړ شم... وايي ولاړ شه... دا يې نه ويل د څه لپاره؟ څه وکره... څه کوي...؟ له لږ ځنډ وروسته بې له دې چې حقاني صاحب مې پوښتلي وي لکه له ځان سره وایم: ښه به وي پکتيا، خوست او... ته قوتونه راتول شي...

ما د جنرال ساپي له پېگانو څرگندونو دا پته لگولې شوي چې دی به هر وروسته حقاني صاحب ته د کابل سلا ورکړي... ده د کابل جگرو مخنيوي کې د حقاني صاحب رول او منځگريټوب اړين گانه... خو ما ته خدای مې دې غاړې نه بندوي د جنرال صاحب دغه هيله کې د چوکۍ او مقام هوس ښکاره شو...

حقاني صاحب را سره په همدغسې نيولې څېره سره مخه ښه وکره... ما هم له دې زيات څه نشوای ويلی... لاهور کې قوماندان گل حسن په تېلفانه خبر کړم، چې حقاني صاحب په جرگه کابل ته تللی... جنرال ساپي د احمدشاه مسعود له خوا د ملي دفاع وزارت بېواکه بې امتيازه مرستيال شو... خو مېلېشو د ده پک اپ وتښتاوه، ده يوازې د استاد رباني په لاسليک يو فرمان تر لاسه کړای شو... په عملي ډگر کې يې مخه ډب وه...

جنرال صاحب پر دغه فرمان خورا خوښ ښکارېده... ما ته يې

احوال راگر کاروان روان دی...

حقاني صاحب ته مې په دې اړه يو ليک وکيښ... درې ورځې وروسته ځواب را ورسېد:

محترم ورور ننگيال صاحب!

السلام عليكم ورحمه الله وبركاته!

تاسې ته بهتره معلومه ده چې تر اوسه د حکومت استقرار او سياسي اهداف نه دي واضح، ائتلافي شکل لري، چې ملي اسلامي صبغه يې هم مشکوکه ده. ما هم تر اوسه حکومت کې برخه نه ده اخیستې، يو وار دې وضعه معلومه شي بيا به په درنښت سره د فرهنگي اموراتو په ارتباط حکومت کې رسما شامل شې، په دې مورد کې تاسې وروڼه ښه پوهېږئ، نور مو په خدای سپارم.

جلال الدين حقاني

وروسته چې د کابل له نويو جگړو جنرال ساپي پلچرخي ته سر وايستی شوی، هر يوه ته به له دې خبرې سره ولاړ و، چې که تر ماهيپر يې واړوي... ما ورته کړه جنرال صاحب کاروان څنگه شو روان دی که تم...؟ ده په خندا راته کړه: ... روان دی خو په شا...

## د شمال خپې د کابل پر خوا:

په شمال کې د مسعود وروستي سوقيات پروان کې وو چې ځواکونو يې بې له کوم مقاومت چاريکار لاندې کړ، له همدې ځايه وه چې د نظار

شورا ۸۰۰ وسله وال د جنرال بابه جان د قومي مليشو په پرده کې کابل ته ننوتل او د گارنيزيون قوماندان جنرال نبي عظيمي د پلان له مخې په حساسو ځايونو کې ځای پر ځای شول. که څه هم په وروستيو کې ډاکټر نجيب الله، نبي عظيمي ته ويلي و چې په مزار کې سکاډ شنه او الوتکې بگرام ته ولېږي خو هغه دې کار ته بيا هم پلمه جوړه کړه.

په شمال کې همدا يو شعار خوله په خوله گرځېده: ((نجيب ميخواهد فاشيزم پشتونها را برای صد سال ديگر بر کشور مسلط نمايد)) داسې تبليغات روان وو چې ډاکټر نجيب، وطنجار، پکتين، جمعه اخک، مانوکی منگل، لايق په جهاد کې د پښتنو ځواکونو په همکارۍ يو گډ پلان او پروگرام تر لاس لاندې نيولی او غواړي واکمني د پښتنو په لاس کې پاتې شي...؟

## له ورځه تېرې اوبه:

د ۱۳۷۰ لمريز کال د کب پر ۲۷مه ډاکټر نجيب د دوستم ټول شرايط منلي وو د حيراتان لار تړلې، کابل د بشپړې کلابندۍ په حال کې و په همدې مهال سمنگان د جمیعت په لاس سقوط وکړ.

شمال کې د رژيم ځينې نور اړخونه د پرله پسې تبليغاتو تر اغېزې لاندې و، دوی داسې گنله چې د حکمتيار پر ځای له مسعود سره بڼه چلېدلی او د گډې ژبې پيدا کولو وړتيا لرلی شي.

د مزار له سقوط وروسته جنرال نبي عظيمي کابل ته ستون شو که هر څو يې د ډاکټر نجيب او وسله والو ځواکونو د قوماندانۍ غونډه کې په اوبښلو سترگو او له غريو ډک اواز د مزار د سقوط جريان په

خوآشينوونكو ټكو څرگنداوه خو له باطني حرکاتو يې د يو فاتحانه ماموريت د ترسره کولو څرک له ورايه لگېدی شوی، ډاکټر نجيب يوه کمېټه د کاوياني، مزدک، بريالي، يعقوبي او وطنجار په گډون جوړه کړه چې له دوستم سره اړيکي وساتي که د رژيم له مخالفت نه لاس په سر نه شي لږ تر لږه خو د حل تر مهاله ناپېيلي او خودمختاره حيثيت خپل کړي.

نبي عظيمي ډاکټر نجيب ته همدا يوه خبره کوله چې دی به د نوي کال پر ورځ د روضې جنډه د رژيم په نماينده گۍ پورته کړي. نجيب الله مزار ته د دوستم د ځواکونو د لېرلو تېروتنه ومنله او په دې اړه يې د ټولو پرېکړو مسئوليت پر غاړه واخيست.

ډاکټر نجيب له يوې بلې تېروتنې سره مخامخ کړی شو، ده ته داسې ښودل شوي وو چې د مسعود بريد پر کابل ځکه ناشونی دی چې پروان کې يې د حکمتيار ځواکونه په مخه کې دي، خو د مسعود ځواکونه لا مخکې د جنرال بابه جان له هغو سره کابل ته ننوتي وو، د حزب قوماندان معلم فرید او فتح محمد هم د مسعود مخه ډب نه کړی شوه يا يې نه غوښتل د ده مخه ونيسي، پر ډاکټر نجيب ناوخته شوې وه ښايي په وروستيو کې يې د مسعود پر ځای حکمتيار غوره بللی وي خو اوبه له ورځه تېرې وې.

حکمتيار وروسته دا خبره د ننگرهار پوهنتون محصلينو يوه غونډه کې په ډاگه کړه: د نجيب له اړخه را ته پرله پسې پيغامونه را تلل، ده له استعفا پېنځه ورځې د مخه يو ليک را ولېږه چې حزب به د مشر ورور په توگه په حکومت کې مني، په نظام کې چې هره څوکۍ غواړي په واک کې مو ده خو له مور نه سترگې پټول بې انصافي ده.

گونډ څلور لکه غري لري له يوې مخې زموږ حذفول ناشوني دي، که  
حزب اسلامي زموږ دغه خبرې او وړانديز ونه مني بيا به وگورئ چې د  
اقتدار واگې د چا لاسونو ته لويږي...  
نجيب الله لکه تکان خوړلی وي او يا له يوه درانه او ويروونکي خوبه  
پاخېدلی وي، پرېکړه کوي کابل ته د جنرال جبار قهرمان ملېشو د را وړلو  
لپاره کندهار ته څلور الوتکې پلان کړي، خو د هوايي ډگر قوماندان جنرال  
فتاح د کندهار پر ځای الوتکې مزار ته واستولې او د دوستم ملېشې يې د  
بگرام او خواجه رواش په هوايي ډگرونو کې ځای پر ځای کړې.

## نظامي عالي شوار ته د واک لېږد غوښتنه

د حمل پر ۲۷مه د پښين سپوان مرستيال حسين پوستالي يوې نظامي شورا ته د واک سپارلو خبره د رژيم له پوځي مسئولينو سره شريکه کړه، جنرال عظيمي په جريان کې و، داکتر نجيب پوځي شورا ته د واک سپارلو هرکلی وکړ، د پوځي شورا غړي لاندې کسان په پام کې نيول شوي وو:

لوی درستيز ستر جنرال اصف دلاور د شورا مرستيال، د هوايي او مدافع هوايي قوماندان دگر جنرال عبدالفتاح، دگر جنرال عبدالعظيم زرمتی د کورنيو چارو وزارت معين او د انقلاب د دفاع عمومي قوماندان، د دولتي امنيت مرستيال او د ملي گارد عمومي قوماندان دگر جنرال سيد عظيم، د سرحدي قواو عمومي قوماندان تورن جنرال غلام فاروق، د کابل ښار د څارندوی قوماندان تورنجنرال ولي، دگر جنرال عبدالرشيد دوستم د ۵۳مې فرقي قوماندان، د ۸۰مې فرقي قوماندان تورن جنرال حسام الدين، د ۷۰مې فرقي قوماندان تورنجنرال مؤمن.

همدارنگه به په پاکستان او ايران کې د تنظيمونو يو يو نماينده هم په پوځي شورا کې برخه ولري. د پوځي شورا مشر ستر جنرال محمد نبي عظيمي په پام کې نيول شوی و.

په دې ټولو پرمختگونو کې کابل کې د فرانسې سفارت چې له ارگ

سره نژدې موقعیت لري فعال نقش درلود، دغه سفارت د پېښو په اړه د لومړنیو خبرونو د سرچینې په توگه د یوه اژانس بڼه غوره کړې وه، د ډاکټر نجیب د استعفا خبر هم تر ټولو دمخه د فرانسې خبري اژانس AFP ورکړ، په دې توگه سفارت د پېښو په اړه لکه یوه محوري اداره فعالیت درلود.

## درواغجن خوبونه:

فرانسې سفارت د مدرنو مخابراتي او جاسوسي وسایلو په لرلو سره د مسعود او پرچم همدارنگه د دوی او بهر تر منځ د اړیکو په ټینګولو کې مهم رول درلود.

ډاکټر نجیب نور محاصره و، د ملګرو ملتونو د سولې پلان د سبوتاژ او تخریب عمليې د بشپړېدو په درشل کې و چاره هډوکي ته رسېدلې. د مارچ پر ۱۸مه نجیب الله د لومړي ځل لپاره اعلان کړه چې اقتدار پرېږدي او په راتلونکي حکومت کې هم له ونډې اخیستلو تېر دی، مجاهدینو په دې ټینګار کاوه چې ملګري ملتونه خپله د پېنځو ټکو طرحه پر نجیب الله نشي منلې، که منلې یې شي نو د دې خبرې ضمانت څه کېدی شي؟!

له همدې ځایه وه چې ملګرو ملتونو د یوه داسې سند تر لاسه کول غوښتل چې د مجاهدینو خوله ور پټه کړي.

د ملګرو ملتو مامورینو فکر کاوه چې د ډاکټر نجیب د استعفا له اعلان سره به د مجاهدینو د پروپاګند او پلمو تر ټولو خطرناک او زهرجن غشي له اغېزې ولوېږي او دوی به د ملګرو ملتونو له خوا

وراندې شوي حل ته غاړه کېږدي او که مخالفت يې وکړ نو ټوله نړۍ به ورته د ملامتيا گوته ونيسي او يوازې به پاتې کېږي. په حقيقت کې د ډاکټر نجيب همدغه اعلان د ده د حکومت لړزانده ستنې ونړولې ملگرو ملتونو هماغه تېروتنه وکړه چې د سترگو په رپ کې يې د لوبې لوري واراوه.

بنين سيوان په دې پوه شو چې د ده له لاسه د فشار او تهديد هغه وسيله ووتله چې مجاهدين پرې ووېروي ځکه خو يې ډېر ژر د ۱۵ کسو نومونه: ډاکټر صمد حامد، سيد شمس الدين مجروح، پوهاند عبدالسلام عظيمي، سلطان محمود غازي، ډاکټر يوسف نورستاني، زهره يوسف، عبدالستار سيرت، محمود حبيبي، عبدالجبار ثابت، عزيز الله واصفي... (ليست دقيق ندی چې تر اوسه مې باوري لاسوند ندی موندلی) اعلان کړل چې مجاهدين په تېره سخت دريځه تنظيمونه بېرته يو گام شاته واخلي.

د اپريل پر لسمه ډاکټر نجيب يو ځل بيا اعلان کړه چې که عبوري حکومت جوړ شي که نه، دی به د اپريل تر پايه له اقتدار نه گوښه شي د باوري اشخاصو په وينا پاکستان دغه وخت له منافقت نه ډک دريځ خپل کړی و.

پاکستان د مجاهدينو له مشرانو سره په خبرو کې هغوی ته ويل: د ملگرو ملتونو چارواکي احمقان دي، هغوی چې څه کوي، کوي يې دې، بلاخره ناکامېږي، پاکستان د مجاهدينو د مشرانو ملاتړی دی.

له بلې خوا يې د ملگرو ملتونو له چارواکيو سره خبرو کې هغوی ته نه يوازې د پاکستان له خوا د بشپړ ملاتړ وعده ورکوله بلکې په مهاجرو يې د راشن بندولو او د تگ راتگ محدودولو خبره هم کوله چې کابل ته

یې د لس زره ټنه غنمو د مرستې وعده د خپلې ژمنې او ملاتړ د ثبوت په توگه وړاندې کوله.

هلته په اسلام اباد کې د مجاهدینو مشرانو تر منځ ناندري روانې وې د دوی په غونډه کې د پاکستان صدراعظم نواز شریف، د ای اس ای مشر تورن جنرال جاوید ناصر او بهرنیو چارو کې د دولت وزیر صدیق کانجو برخه لرله.

د پنجشنبې په غونډه کې د استاد رباني دريځ گونگ و، داسې ښکارېده چې له احمدشاه مسعود نه د څه پیغام تر لاسه کولو انتظار کوي.

په همدې وخت کې نواز شریف له استاد رباني وپوښتل: که په کابل کې څه بدلون راشي او ستاسې د تنظیم قوماندانان په کې برخه ولري ستاسې عکس العمل به څه وي؟

په غالب گومان نواز شریف به ای ایس ای په کابل کې له پېښېدونکو بدلونو خبر کړی وي. استاد رباني په ځواب کې وویل: زه به هغه وخت په دې اړه د پریکړې تصمیم ونیسم چې دا کار ترسره شي.

نواز شریف خپله خبره تکرار کړه، خو رباني صاحب یو ځل بیا ځان تېر کړ، پر همدې مهال رباني ته د خپل تنظیم د نظامي کمېټې رئیس انجنیر ایوب تلهفون راغی، د تلهفون له اورېدو وروسته رباني په داسې حال کې چې خوله یې له خندا نه ټولېده وویل: مبارک مو شه کابل فتحه شو، د نورو خبرو ضرورت نه شته.

په داسې حال کې چې تر دې دمه ټول د بنین سېوان هلوځلو او پېنځه فقريزه طرحې ته سترگې پر لار وو چې د ملگرو ملتو د پلان له مخې به ۱۵ اکسيز هیټ ته واک تسلیمېږي، هېچا هم دا نه وه اټکل کړې

چې پرچم او ستم به په دومره اسانۍ د ملگرو ملتونو پلان تخریب کړي شي.

حکمتیار له غونډې په وتو او قطب الدین هلال د باصلاحیته استازي په توگه پرې ایښی و.

په حکمتیار پسې یوه ځانگړې الوتکه پېښور ته ولېږل شوه حکمتیار په اسلام اباد کې درې طرحې وړاندې کړې وې:

- د کابل شاوخوا قوماندانانو ته دې عبوري اقتدار وسپارل شي، د دوی لپاره د ۵۰ او حتی سل کیلومتری واټن ټاکل کېدای شي.

- د جهادی مشرانو قیادي شورا دې جوړه او له غیر متنازع اشخاصو دې عبوري حکومت جوړ کړی شي.

- له هغو کسانو چې په پېښور کې پرې موافقه شوې وه عبوري حکومت جوړ شي.

وخت په چټکۍ تېرېده په دومره چټکۍ چې د دغسې طرحو د عملي کولو فرصت او حوصله یې نه لرله.

ایران هم پر لوبه له ورگډېدو د «انقلاب صدور» نړیوالې اجندا ته چانس موندلی و... په پاکستان کې یو ایراني دیپلوماټ ((نجفي)) له یوه پلوي سره له ایران نه مزارشریف ته تللی و او هلته یې له دوستم، نبي عظیمي، جنرال مؤمن او احمدشاه مسعود سره خبره پخه کړې وه.

ایران ځکه دغه لوبه په مهارت سره په مخ یووړه چې د مسعود او عظیمي په څېر لوبغاړي یې په لاس کې لوېدلي وو د لوبې بله څنډه داسې وه چې مسعود د کابل تخت تر لاسه او نور مجاهدین یې پر خلاف وسلې ته لاس کړی او یا هم د پښتون او تاجک مسئله ترې جوړه کړي.

## د یوې لوبې پای د بلې پیل:

څرنگه چې د مجاهدینو اتحادونه د بهرنیو مرستو د ژمنو په موخه را منځته کېدل، له همدې ځایه دغسې اتحاد له میاشتو کال زیات نشوای پایښودای. دلته به بیا د اتحاد په وسایلو داسې چور چور شو چې یوه به پر مالي کمېټه خپته واچوله بل به پر نظامي کمېټه ګونډه وهله- تر مېز چوکيو پورې به یې ورسره تښتول، ډېری دغسې اتحادونه د نویو تنظیمو سټه ګرځېدل.

په اتحادونو، ائتلافونو پسې د حکومتو وار را ورسېد- پاکستان کې چې نژدې تر سلو زیات تنظیمونه چور شوي وو، اوو جهادي تنظیمو کې را ټول کړی شول، تنظیم هغه پېژندل کېده چې وسله وال ولري جنگیالي وړاندې کړي- ځکه خو د جهاد سیاسي اړخ له سره پامور و نه بلل شو، لویدیځ او په سر کې امریکا د جهاد سیاسي اړخ ته پام ونه کړ، ستراتیژي یې دا وه چې د جګړې له امله شوروي ته سرخوړی ومومي، چې د مجاهدینو په بری او د شوروي په ماتې یې باور نه شوی کړی، امریکا د استاد پړواک په څېر سیاسي ملي شخصیتو ته په رول قایل نه شوه، له اوو تنظیمو، درې هغه چې بنسټپال بلل کېدل او د مرستو ډېری برخه یې تر لاسه کوله بڼه ځنګېدل، د جنگیالیو او جبهو شمېر یې زیات و.

له همدې ځایه ملي ایډیالوژي زیندی شوه، روناډو د ټولپدا مخه ونشوای موندای، د ملي عناصرو او روناډو په ځپلو او ترور مهاجرت کې تنظیمي اختناق او استبداد واکمن شو.

منځلارو هغو کې د حرکت او محاذ جبهې غښتلې وې، خو مجددي

پر هوایي جبهو او تشکیلاتو چلېده- چې په مرستو کې یې هم برخه خواره وه- دلته وه چې مجددي یو ځل د استعفا خبره را پورته کړه- خو له څه شي استعفا او چا ته باید استعفا وړاندې شوې وی؟! هغه و چې د حمیدگل یوې پټکې یې خوله پټه کړه.

عربي شیخانو او حکومتونو له سخت دریځو سره اړیکې پاللې- سعودي د استاد سیاف د ټینګ ملاتړ کانالونه وغځول- ده ته یې د ملک فیصل جایزه ورکړه او پر پاکستان یې فشار راوړ چې د تنظیم په کچه یې ومني- عربي سخت دریځه وهابیان یې په ننگه ودرېدل او عربي شیخان او اخونیان یې پخپلو ویناوو مسحور کړل، سعودي د تنظیمو مشرانو ته خپل پاسپورټونه ورکړل او د دغو تنظیمو مخکښان یې د رابطې او دارالافتا په ډبلو معاشونو نازول.

د سعودي استخباراتو یوه چارواکي جنرال بادیب په دې غاړه هسکه وره چې د مجاهدینو یوه مشر نوم یې اصلاح یا د ده په وینا اسلامي کړ... استاد سیاف چې د اسلامي یووالي مشر په توګه پخپل قلم، خپله سوانح فرهنگي کمپنۍ ته اتحاد اسلامي جریدې لومړۍ ګڼه کې د خپراوي لپاره راولېږله خپل نوم عبدالرسول د فقیر محمد زوی کښلی و، چې وروسته یې په (عبدرب الرسول) تصحیح کړ... خو له هغه وخته بیا تر دې دمه رسنیو سم ونه شوای لیکلی (عبدالرب الرسول، عبدالرب رسول، عبدرب الرسول) به یې کینښ چې... د دغسې تېروتنو له امله یو وار نسیم ستانیزی او د وحدت اسلامي څو کارکوونکي کسر معاش شول...

حزب له عراق او لیبیا سره هم د اړیکو او مرستو تر لاسه کولو محور موندلی و، په داسې حال کې چې دغو هېوادونو له جهاد د ملاتړ دریځ

نه شوی نیولی.

د افغانستان شعیه گان چې په گڼو تنظیمو او ډلو ویشلي وو، ایران حزب وحدت کې را ټول کړل- خو شیخ محسنی له دې اتحاد د باندې پاتې شو او خپل مرکز یې پېښور ته ولېږداده...

ایران له کابل سره د اړیکو له غځولو پر یوه نوې لوبه ورگډ شوی و. ایران له شعیه گانو سره د مذهب او له جمعیت سره په ژبني بنسټ لوبه غځولې وه.

احمدشاه مسعود له روسانو سره پر اوربند د رژیم له یوه ځانگړي فرکسیون سره اړیکې ټینګې کړې وې. ایران نه غوښتل نړۍ د افغانستان له لارې د مرکزي اسیا مارکېټونو ته ورسېږي، بلکې خپله یې د سوداگریزه راهدارۍ هیلې پاللې چې د ازربایجان له لارې منځنۍ اسیا ته لاره تېره کړي.

روسیې ته د استاد رباني پر سفر ډاکټر نجیب الله ویل: زه یې له روسانو سره په اړیکو کافر گڼلم، اوس خپله د مجاهدینو مشران د کرملین پر دسترخوان ور ټول دي او زاری ورته کوي چې له نجیب الله واک واخلي او دوی ته یې ورکړي... خو زه یې چې په واک کې شریکوم نه یې مني...

شوروي ته د رباني سفر مولوي خالص، سیاف او حکمتیار وغانده- له ده سره مولوي محمد نبي ملگری وو- استاد رباني او پلاوي یې د روتسکوی په مشرۍ روسي پلاوي سره خبرې وکړې، د روتسکوی الوتکه پکتیا کې مجاهدینو غورځولې وه، د ده کلاکوف له حاجي خلیل الرحمن سره و،- خو روتسکوی پاکستاني مقاماتو د روغ نیتۍ په نامه شورویانو ته ورکړ، استاد رباني مسکو کې بې خونده اعلامیه لاسلیک کړه، د راتلو

پر وخت يې رسنيو ته وويل: روسانو سره مو د جگړې تاوان خبره وکړه، دوی وويل: تاسې گورئ مور په فقر اخته يو، په دې وخت کې څه ډول تاوان درکولای شو؟ ما ورته وويل: دا خبره را سره د يوه اصل په توگه ومنئ دا چې څه وخت يې را کوئ بېله خبره ده، ځکه دا خبره په اعلاميه کې ځای نه کړی شوه.

له دې وړاندې استاد رباني (۱۹۸۸کې) د لومړي ځل لپاره طايف کې د روسي حکومت له استازو سره مخامخ خبرې کړې وې- حکمتيار څو ځله په پټه دغسې هڅې او اړيکي پيل کړې وې، خو د غځيدا او پايلو له اړخه يې منگول تشه وه...

استاد رباني ايران، تاجکستان سره فرهنگي تړون لاسليک کړ- ډاکټر نجيب د دوستم ملېشې د نجات فرېنتې گنلې- د مدافعان صلح و وطن کتاب سريزه کې يې د ډاکټر نجيب الله لوره خبره د وجېزې په بڼه را اخیستې ده...

ددغو مليشو ځواک دومره پراخ شو چې د نجات فرېنتې د دېوانو گواښ وگرځېد.

له شوروي راغلي تجهيزاتو ، پوځي لوژستيکي وسايلو ډېری برخه د دې پر ځای چې کابل ته ولېږدول شي، مزار او حيراتان کې زېرمه کېدل- په دې توگه د شوروي له وتلو او توتې کېدو وړاندې شمال کې پرېمانه وسلې او مهمات ځای پر ځای شوي وو.

نجيب الله له زره غوښتل له دوستم، کيان او جنرال مؤمن سره اختلاف له منځه يوسي- د دې لپاره يې جنرال نبي عظيمي دوستم ته ولېږه، خو هغه د اختلاف پر دغه اور نور تېل وغورځول، دويمه پلا يې د حق مراد شرکت خاوند ورولېږه، خو هغه کابل کې خپل شرکت د تلوالې

د فعالیت مرکز وگرځاوه.

نجیب الله د بنین سیوان غوښتنو ته غاړه ایښې وه- په دې هیله و چې د واک له پټې یې اوږې سپکې شي، په دغو ورځو کې ډاکټر نجیب الله تر فشار لاندې و چې واک د نظار شورا په مشرۍ تلوالې ته وسپاري. پرچم فرکسیون ډاکټر نجیب الله له پښتون توکم سره په پیلټیا نه شوای زغملی، مجاهدینو له خاد او کمونېزم سره په پخواني تراو محکوم گانه- دلته وه چې نه یې په رژیم کې دننه د تکیې لوری لیدای شوای- نه یې له مجاهدینو سره د کور کلي مخه موندای شوای- له بده بخته مجاهدینو د ډاکټر نجیب الله د وروستي دریځ پر وړاندې د سم قضاوت ظرفیت ونشوای ښودی. د ده موقعیت یې سم درک نشوای کړای، پر یوه وخت یې د پرچم ستمی فرکسیون، خلقیانو او مجاهدینو دښمني غاړې ته لوېدلې وه. د کب پر ۲۸مه ډاکټر نجیب الله یوه اعلامیه خپره کړه. چې په هغې افغاني جرگه کې چې د ملگرو ملتونو سرمنشي بطروس غالي په کوربتوب جوړېږي پخپل گډون ټینگار ونه کړي- د اعلامیې په ټکو غونډه کې چې کوم انتقالي حکومت جوړ شي په هماغه لومړنۍ ورځ به اجرائي ځواک ورته وسپارل شي. په اعلامیه کې د ډاکټر نجیب الله له خولې راغلي چې دی د خلکو گټې تر شخصي هغو لوړې گڼي او له نورو هم دا هیله لري.

د مجاهدینو له خوا استاد سیاف د ملگرو ملتو پېنځه فقريزه طرحه له یوې مخې رد کړه- ده له بنین سیوان سره له لیدو ډډه وکړه- استاد سیاف ویل: سیوان ته چا دا واک او صلاحیت ورکړی چې زموږ په قضیه کې مداخله وکړي او موږ ته د څه کولو مشوره را کړي؟

پرچم فرکسیون ((محمود بريالي، کشتمند، نجم الدين کاوياني،

فرید مزدک، سید اکرام پیگر...)) په مټ شمال کې وار له مخه سیاسي پوځي پانگونه کړې وه- سرپل یې د جلا اداري واحد په توگه را منځته کړی او د مزار شریف د پایتخت کولو پروسه تر لاس لاندې وه.

کله چې ډاکټر نجیب الله د ملگرو ملتو د سولې پلان د منلو پرېکړه وکړه دغې ډلې داسې طرحه وړاندې کړه چې راتلونکی میکانیزم ښایي د قومونو، یا د دوی په وینا ملیتونو پر بنسټ را منځته شي دلته به کښتمند د هزاره په استازیتوب له حکومت او گوند په جلا کچه را مخې ته شي، دوستم د ازبکو، احمدشاه مسعود د تاجکو او هاتف یا کوم بل د پښتنو په نمایندگۍ حکومت کې ونډه ولري.

دوی پر نجیب الله هم په پیل کې منلې وه، ان چې د وطن گوند اساسنامه کې هم ځای کړې وه چې د افغانستان دولت به د نژادي، قومي ژبنيو بنسټونو له مخې د اداري واحدونو جوړولو هڅه وکړي. دوی لومړی د فدرالي سیستم خبره را پورته کړه- تر دې نامه لاندې یې د تجزیه غوښتنې ټکي په میهن جریده کې خپاره کړل.

د روسانو له وتلو د مجاهدینو او ټوله کې مقاومت تر منځ واحد دريځ را منځته نشو د جهاد سیاسي اړخ کمزوری پاتې و- پخواني پاچا ته که څه هم د هیلو سترگې اوښتې خو ور دريځ او موقعیت یې خپل نشوی کړی، بلکې د یوه پراخ ملي سیاسي خوځښت په مخه کې یې د کاذبو هیلو له اړخه تشه را منځته کړی وه.

ډاکټر نجیب الله چې ۱۳۶۹ لمریز کې د افغانستان ناپوځي کولو پلان وړاندې کړی و، د مجاهدینو موقت حکومت د جهاد پر ضد توطئه وبلله ...

پخواني پاچا د هغسې رول زړه ونه کړای شو چې شهزاده نوردوم

سهانوک د فرانسې له تبعید وروسته کمبودیا ته په ستنېدو د کورنۍ جگړې مخه دب کړې وه.

د بنين سيوان د سولې پلان پر وړاندې رژيم کې دننه يوې کودتا مقدمات چمتو شوي وو. د سيوان ټوله هڅه د ډاکټر نجيب الله له خوا د استعفا پر اعلان او د مجاهدينو له خوا د لست پر ورکولو راگرځېده. په داسې حال کې چې د مجاهدينو او رژيم دننه ډلو د واک لپاره په ځانگړو نخچو او پلانونو کار کاوه، تنظيمو هم له يو بل پټ کابل ته پلاوي لېږل.

لکه د مخه وويل شول د مخالفت پيل د ډاکټر نجيب الله له خوا شمال کې د جنرال جمعه اخک ټاکل وو، چې د مليشو د خپلسريو مخه يې نيوله- که څه هم ډاکټر نجيب الله، اخک بېرته کابل ته وغوښت، خو دا د ائتلاف پلمه وه، له حيراتانو وروسته مزار سقوط وکړ او تلواله د چاريکارو د سقوط په نتيجه کې د کابل پر بريد درېدلې وه.

احمدشاه مسعود په لومړي سر کې د مزار ائتلاف د سيمې په کچه د ځايي قوماندانانو او ملېشو تفاهم وگانه، خو ډېر ژر يې له دوستم سره په گډ مطبوعاتي کنفرانس کې پر ائتلاف اعتراف وکړ.

د پېښور ناندري هماغسې روانې وې- حکمتيار پر زره خورلې وه چې که ځواک د دوستم او مسعود په واک کې وي، هر څه چې وغواړي په تنظيمي مشرانو منلی شي- له همدې امله لوگر ته ولاړ- چې له يوې خوا پروان کې خپلو قوماندانانو فرید او فتح په مت د ځمکې له لارې کابل ته د نظار شورا د پرمختگ مخه ونيسي او له بلې خوا د جنوب له لارې کابل ته د خپلو ځواکونو د ننوتو لار پرانيزي.

حزب د سيد جمال الدين افغان لېسې زده کوونکي پر کابل ور شپوه

کړل- زده کوونکي په سخته یخنی کې بې له کوم چمتو والي او لوژستيکي وړتیا له پېښور، سپینې شگې، لوگر، چهار آسیاب ته یوورل شول...

کابل کې حزب وحدت د قوم او مذهب په نامه له کلای شاده، پل سوخته، سرای غزني- درېیمې کارتې چې مزارې یې ملت غرب کابل بولي کربنه تېره کړې وه او د دغه سیمې د پوځي تأسیساتو او وسایلو تر لاسه کولو په څار او څاو کې و. تر ائتلاف پورې اړوند پوځي، امنیتي ځواکونه او ارګانونه په داسې موقعیت کې وو چې یوازې خپلو انډیوالانو او مؤتلفینو ته وسلې، پوځي دولتي تأسیسات وسپاري. عظیمي کابل کې پوځي قطعاتو ته له حکمتیار پرته نورو تنظیمو له افرادو سره د غاړې ورو ویلي و.

پر دې سربېره د هوا له لارې د ټلوالې ځواکونه د کابل په حساسو برخو او هوايي ډگر کې ځای پر ځای شوي وو- ۱۵ ترانسپورتي الوتکو له مزاره د دوستم ملیشې کابل ته لېږدولې.

بنین سیوان د وري پر ۱۳مه له کابل څخه اسلام آباد ته په رسېدو خبریالانو ته وویل: د افغانستان په اړه د ملګرو ملتو په استازیتوب د افغان رېږې له اوارې ډاډه دی- ځکه خو به چا ته اجازه ور نه کړي د سولې او لېږد په لار کې خنډونه را منځته کړي.

ده د حمل پر ۱۵مه له مجاهدینو د ناپیلو شخصیتونو لست تر لاسه او په توحید یې بوخت و.

پاکستاني مقاماتو وویل: ډاکټر نجیب الله غوښتي څومره ژر چې کېدی شي د انتقالي شورا د جوړښت پروسه بشپړه کړي- ډاکټر نجیب اندېښمن دی چې کېدی شي وضعه او حالات له کنټروله ووځي.

سيوان که څه هم تلولى و، خو زره يې نه و غورځولى، ځکه خو يې د وري پر ۲۶مه اسلام آباد کې وويل: د ملگرو ملتونو پلان پر مخ روان دي- پر وړاندې يې کومې ستونزې نه ليدل کېږي، بري ته هيله من دي. ائتلاف کابل کې کودتا ته چمتو و، خو سيوان ته داسې ښودل کېده چې را منځته شوې پرمختيا وې د سولې پلان ته لا زياته زمينه برابرولى شي...

ډاکټر نجيب الله کابل کې يوه هندي خبريال سره مرکه کې په داگه کړه چې د ملگرو ملتونو د پلان پر اساس د موقت حکومت تر جوړښت انتظار نشي کړای- د اپريل په وروستيو کې به خپله استعفا اعلان کړي. د استعفا متن د ملگرو ملتو اداره کې ليکل شوی و چې څو واره د ډاکټر نجيب الله او کابل، نيويارک کې د ملگرو ملتو ادارې تر منځ تبادلې او تصحیح شوی و.

دغه متن د لوی اختر پر شپه د ۱۹۹۲ اپريل ۴مه وړاندې شو. د متن له مخې به د اپريل پر ۲۸مه واک موقتې ادارې ته سپارل کېږي.

## د جمعیت لخواه د پرمختگ لومړنۍ اعلامیه

# اطرافیه

سرستان عزیز و مسلمان!

ظوریکه همه اطلاع دارید، در اثر یک منسله عملیات منظم مجاهدین، فتوحات بس مهمی از سالنگ جنوبی به استقامت شمال کابل صورت گرفت که در اثر آن سالنگ جنوبی، فرقه (۲)، مرکز قول اردوی شیراز، جبل السراج، چاریکار مرکز ولایت پروان، فرقه (۱)، میدان هوایی بگرام، باهغه تاسیساتش به تصرف مجاهدین جمعیت اسلامی درآمد.

اکنون مجاهدین آمادگی کامل سوقیات به طرف شهر کابل جهت سقوط نهایی رژیم در حال زوال کابل را دارند. ولی درین لحظه سرنویشت سازمنا سقانه حزب اسلامی (حکمتیا)، تمام قوت های منطوقی خود را جمع و در مساحه بین شهر چاریکار و دوسرکه بگرام جایجا نموده و مقصم است که مانع پیشروی برادران مجاهد شمال بسوی شهر کابل شود. و علاوه بر این همه نیروهای خود اکیدا دستور داده است که دست به یک تهاجم شدید بالای میدان هوایی بگرام که عمیقترین در تصرف مجاهدین جمعیت اسلامی قرار دارد، نینند.

گرچه شکستادن موانع حزب اسلامی از نقطه نظر نظامی مشکلی نیست ولی جمعیت اسلامی شیخواهد درین شرایطی که به پیروزی نهایی جهاد فاصله کوتاهی داریم، درگیری میان مجاهدین مسرورت یگیرد و باعث خون ریزی در میان مسلمانان شود.

برادران مجاهد و مهاجرین زجر کشیده کشور!

از همه شما برادرانه خواهشمندیم تا بادرک حساسیت این لحظات سرنویشت ساز دسته جمعی و منفردانه بالای آقای حکمتیار رهبر حزب اسلامی افغانستان برادرانه فشار وارد نمائید تا از همچو اعمال غیر مسئولانه و خلاف منافع مسلمین و مجاهدین دست بکشند.

آیا لازم است برای مجاهدینی که سالهای متواتر برای رسیدن به آرمان های والای شان در سنگرها با برهنگی و گرسنگی سپری کرده اند در همچو مرفع حساس برای رسیدن شان به هدف مشکلات ایجاد گردد؟ و به دشمنان جهاد افغانستان این بهانه داده شود که مجاهدین و امتهم به آشوبگری و درگیری های داخلی نمایند؟

ما بسوی آرمان مترگ خویش که حذف عامه مجاهدین و ملت مسلمان و زجر کشیده افغانستان است، پیش خواهیم رفت و مسئولیت هر نوع اختلال گوی و اعمال ضد جهادی متوجه کسانی خواهد بود که در برابر مجاهدین خود را قرار میدهند. والسلام

وما علینا الا البلاغ

نجیب الله له ملگرو ملتونو ۱۰۰۰ اسوله ساتي عسکر غوښتي وو چې کابل کې يې ځای پر ځای کړي. سپوان دا غوښتنه له دې امله رد کړه چې د دغو عسکرو د لگښت مخه يې نشوای ليدای.

د ډاکټر نجیب له استعفا سره دولت سقوط وکړ ... مجاهدينو دولت او حکومت جوړ نه کړای شو ... افغانستان يې دولته يې حکومته کوڅه واکيو او ملوک القوماندنيو ته پاتې شو ...

استعفا د ډاکټر نجیب الله ستره تېروتنه وگرځېده- په دې توگه يې خپل لاس کې وروستی کارت هم له لاسه ورکړ، ده بيا هم هڅه کوله گوند کې د اختلاف کچه را ټيټه کړی شي- خو عملاً د رژيم ارگانونو کې واک ويشل شوی و- پوځ کې واک له جنرال نبي عظيمي، اصف دلاور، بابو جان، دوستم، جنرال مؤمن او کيان له ملېشو سره وو، د کارمل، مزدک، پيگير، کاوياني، وکیل له خوا د سياسي ستراتيژي ټول اړخونه غصب شوي و.

نجیب الله يوازې پاتې و، نژدې ملگرو هم ترې مخ اړولی و- دغه ملگري د واک په خامه تمه پر اومري تار پېيل شوي و، ان چې ښاغلی لایق يې هم په بهلا بېلو القابو د ډاکټر مخالفت ته اړ کړی و... د وري پر ۲۵ مه کابل سختو ډزو د کودتا د لومړني گام په توگه ولرزاوه.

د کودتا د بري اعلاميه د وري پر ۲۶ مه جنرال نبي عظيمي ولوسته... به نماينده گي از قواي مسلح به ايجاد دولت اسلامي خير مقدم گفته و بحکومت اسلامي جناب حضرت صبغت الله مجددي، دوش بدوش نيروهای جهادی در جهت تامین صلح و امنیت در کابل و کشور مبادرت می ورزد... قواي مسلح، جنرالان و افسران در تشریک مساعي با نيروهای جهادی و اوامر محترم انجنير احمد شاه مسعود وزير دفاع

وظايف خود را انجام دهد...

پښتو ته د اعلاميې ژباړلی متن د نجيب الله مجددي لخوا چې وار له مخه کابل ته رسېدلی و، په ناسمو ټکو او کرکېچنه لهجه وړاندې کړای شو...

جنرال نور الحق علومي، نبي عظيمي، آصف دلاور او... د نظار شورا قوماندانانو گدا، فنا او... نجيب الله مجددي سره د کودتا د بري زيري غبرگ کړل.

ډاکټر نجيب الله په دې تورن وپېژندل شو چې غوښتل يې له هېواده وتښتي- پر ده يې د سياسي بې غيړتۍ تور پورې کړ- واک د څلورو جنرالانو نبي عظيمي، آصف دلاور، بابه جان او مؤمن په لاس کې دی. د سفارتي تعاملاتو نوښت له اسلام آباده تهران ته لېږدېدلی، اسلام آباد کې د ايران سفير مزار کې و- کابل کې د فرانسې سفارت د اطلاعاتو مرکز و- د حمل پر ۲۸مه د بهرنيو چارو وزير عبدالوکيل چاريکار کې له احمدشاه مسعود سره وکتل.

پر سبا يې بهرنيو چارو وزارت کې مطبوعاتي کنفرانس ورکړ - نجيب الله يې پر فرار نافر جام پر وباله. د اپريل پر ۱۸مه عبدالوکيل يو ځل بيا جبل السراج کې له احمدشاه مسعود سره کېناست.

احمد شاه مسعود يوازې استاد سياف ته له پرمختياوو خبر ورکاوه- د انجنير احمدشاه احمدزي په وينا مسعود وايي کمونېستي جنرالان استعمالوم- واک به مجاهدين تر لاسه کوي.

انجنير احمدشاه احمدزي ويل: مسعود د نويو اطلاعاتو شريکولو ډاډ ورکړی و- خو خپله وعده يې پوره نه کړه، مسعود له سياف او مجددي سره اړيکي ساتلې- ده ټينگار کاوه څومره ژر چې کېدای شي



مسعود سیاف او مجددي ته پر کابل د حکمتیار د برید خبر ورکړ-  
پوښتنه یې وکړه د حکمتیار د برید پر وړاندې څه وکړم؟  
ورته وویل شول: مخه یې ونیسه، له ملېشو او پوځي قطعاتو کار  
واخله.

حکمتیار د حمل پر ۲۶مه له داخله د شمشتو غونډې ته ویلي و:  
وروستی پېښې یوه ډرامه ده چې د جهاد دښمنانو را منځته کړې- د ده  
په وینا نجیب الله بېواکه دی- واک د کشتمند او کارمل له ملاتړو سره  
دی خو له دې وړاندې لکه دمخه مو وویل حکمتیار د شهید استاد  
احمدزي فاتحه کې د شمال له خوځښتونو ننگه وکړه- شهادت ورځپانې  
په ۴۶۴ گڼه کې د حکمتیار د دغې وینا بشپړ متن خپور کړی- چې د ده  
په خبره شمال کې کوم قوتونه له مجاهدینو سره یو ځای شوي مور یې  
ملاتړ کوو او په نورو برخو کې د دښمن وسله والو ځواکو ته وایو چې د  
شمال د پرمختیاوو تقلید وکړي...

د حکمتیار د هغې وینا له مخې: د شمال پرمختیاوې د تجزیې  
تحریک نه دی- دده په خبره زه ورونو ته ډاډ ورکوم چې دغه پرمختیاوې  
د قوم، ژبې او سمت پر بنسټ نه دي را منځته شوې- بلکې د دښمن  
ځواکونه د مجاهدینو تر څنګ درېدلي او په صریحو تګو وایي چې  
منتخب اسلامي حکومت غواړي.

دلته حکمتیار صاحب یو وار بیا له اوبو دمخه گاولې کښلې ځکه خو  
وروسته د دغو پرمختیاوو پر مخالفت ودرېد او د شمال پرمختیاوې یې د  
دښمن توطیه وگڼله.

ملگرو ملتونو د نوي دقیقو په پېړۍ غونډه کې له ټولو ښکېلو اړخو د  
زغم غوښتنه وکړه- حکمتیار اعلان کړه که د ثور تر پنځمې کابل رژیم

مجاهدینو ته واک ونه سپاري نو مجاهدین به پر کابل برید وکړي، خو دا نه وه څرگنده کومو مجاهدینو ته؟

## خام باور:

پر سیوان باور خام وخت- د ده الوتکه د شپې پر دوولسو بجو کابل هوایي ډگر کې کېناسته - هوایي ډگر د دوستم ملېشو واک کې و چې وار له مخه پنځلسو الوتنو کې راوړل شوې وې، ملېشو سپوان ته له الوتکې د کوزېدو اجازه ورنه کړه. د شپې پر لسو بجو له نجیب الله سره اړیکي قطع شول - ډاکتر نجیب الله، شاپور احمدزی، اسحق توخی، جنرال جفسر له خپل دفتره د ملگرو ملتو ودانۍ ته ننوتل، د کابل ګرځېندیز سفر یې تر لاسه کړی و خو هوایي ډگر ته د ننوتو لپاره ځانګړی سفر ویشل شوی و، چې په عمومي سفر څوک نه شوی ننوتی. ډاکتر نجیب د شپې پر دوولس نیمو بجو د ملگرو ملتو دريو موټرو کې د هوایي ډگر پر لور حرکت وکړ.

د ملگرو ملتو یو مامور کاروي له یو بل کارکوونکي کویرک او د نجیب الله له دوو ساتونکیو سره یوه لنډکروزر کې تر مخ شول. دویم موټر اوني چلاوه، ډگروال تاولن مخکې او نجیب الله له خپل ورور شاپور احمدزي سره وروستي سیت کې ناست وو.

درېیم ګاډی پېرېبیر چلاوه چې د ملگرو ملتو اسماني رنگه خولی یې پر سره وه، له څو پوستو د عمومي سفر په ویلو تېر شول، خو د هوایي ډگر لومړنۍ پوسته کې یې تم کړل، جنرال جفسر له موټره په کوزېدو له ملېشو سره خبره واروله - غالمغال پورته شو د ملېشو قوماندان رزاق

موټر درولي وو- پوښتنه يې وکړه چېرته ځئ؟ نجيب الله ورته وويل بهر ته.

رزاق وويل: ستاسې د رسمي سفر امر نه دی راغلی- ډاکټر نجيب وويل همدا اوس رسمي امر درکوم.

رزاق ځواب ورکړ: مهرباني وکړئ بېرته ستانه شئ- تاسې جمهور رئيس ياست- کله چې مور ته رسمي خبر راکړل شي، مور به لازم امنيتي تدابير ونيسو، هغسې چې د يوه جمهور رئيس له حيثيت سره برابر وي.

نجيب سم لاسي وگرځېد او بېرته د ملگرو ملتو پر دفتر ننووت، دلته يې له يعقوبي سره پر تېلفون خبرې وکړې، جنرال يعقوبي ډاډ ورکړ خو لږ وروسته د يعقوبي د مرگ خبر خپور شو. نجيب الله له خپلې استعفا وړاندې څلور مرستيالان هاتف، سراپي، رفيع، محتاط ليرې کړي و- ملي شورا د محمود حبيبي په رياست دغه برطرفی ناقانونه وبللې.

ډاکټر نجيب الله وروستيو کې لکه تجريد شوی وي، د خبرو او مذاکراتو لپاره ورسره د اريکو پر ځای د سياسي بيرو غړي پامور گڼل کېدل... ډاکټر د لويې جرگې د راغونښتو پلان درلود، خو مخه يې ونه لیده - وروستيو کې يې چې ليکلي، استعفا مرکزي کمېټې ته ولېږله - غوښتل يې له راډيو تلویزيون خلکو ته وينا وکړي، خو دا چانس يې هم تر لاسه نکړای شو...

نيويارک کې د افغانستان د څېړنو مرکز مشر سيليوان هم کابل کې و، غوښتل يې له احمدشاه مسعود سره وگوري - له ده سره يو لنډ فارمول و چې ظاهرشاه له ځان سره کابل او نجيب الله روم ته بوځي.

بينن سېوان د اپريل پر ۱۵ مه د وطن گوند له مشرانو سره چې واک

کې شامل وو وکتل - ده له کابله د نجیب الله د خوندي وتلو په غوښتنه  
تینگار کاوه - د ده او سلېمان لایق تر منځ خبرې ترخې شوې.

- لایق: ... له بده بخته تاسې غوښتل له گوند او حکومت سره له  
سلا مشورې پرته نجیب الله بهر ته ولېږدوئ - ده هم له چا سره دا خبره  
نه وه شریکه کړې، په پټه او غلا یې غوښتل له هېواده وتښتي، بیا هم له  
بده بخته چې تاسې دغسې یوه تېښته کې له ده سره مرسته کوله. اوس  
بښایي نجیب الله خپل کور ته ولېږدول شي، مور یې د خونديتوب  
ضمانت کوو، تر هغې چې د ده لپاره په سلا یو ځای خوښ کړو... که دا  
ممکن نه وي، دی تاسی سره دفتر کې پاتې شي تر څو د ده په باره کې د  
تولو په مشوره پرېکړه وشي، خو دمگړی د وتلو اجازه نه شي ورکول  
کېدی.

- سېوان: کابل کې د ډاکټر نجیب الله پاتې کېدل تاسې ته کومه گټه  
نه، بلکې د سولې په مخ کې خنډ را منځ ته کولای شي.  
نجیب الله د ملگرو ملتو دفتر کې وویل: د خپلو خلکو محاکمې ته  
چمتو دی، خو په دې شرط چې د محاکمې میز ته دی او بل ته د وطن  
گوند دغه غړي ناست وي ...

سېوان ونشوی کړی ډاکټر نجیب الله وژغوري - په دې کې ستر خنډ  
د پرچم کودتایي فرکسیون و - سېوان درې کاله د کابل، اسلام اباد،  
تهران، واشنگټن په منډو وارول - داسې ښوول کېده چې شوروي له  
مجاهدینو او امریکا له ډاکټر نجیب الله سره وگوري - شېواردناډزې او  
جیمزبیکر د دغسې ناستې پر سر سلا شوي وو، د افغانستان رېږه کې  
ملگرو ملتو ناکامي څرگنده وه. بینن سېوان د ناکامي دپلوماسۍ بیه  
افغانانو ته خورا گرانه پرېوته، سېوان د رېږې په اواړي کې په ناغېږۍ او

نارامی تورن دی.

دی عراق کې ((تپل د خوړو بیه)) د ملگرو ملتو پروگرام کې پر ټیډو اخیستو پر و - له کابله یې هم ځولی له سوغتونو ډکه وره - وایي له کابله به د بینن سپوان د ستنېدو پر وخت د ډالرو بیه لوړه او د پیسو مارکېټ کې د ډالرو کاختي گډه شوه...

## کابل کې د پاکستان شارژدافېر، سید فدا یونس:

د ملگرو ملتو دفتر ناسته ((میتېنگ)) کې لاندې کسان برخوال وو:  
د هندوستان سفیر ښاغلی کمارنمییا، د فرانسې شارژدافېر ښاغلی ژانگ برنا ډیک، د چین ښاغلی ژانگ، د ایتالیا ښاغلی پیرهنگی، د ایران ښاغلی ابراهیم طاهریان، د ښاغلي بنین سپوان امریکایي سلاکار ښاغلی پېلېف کورون، د ترکیې ښاغلی ایکوت چترک، د پاکستان ښاغلی فدا یونس، د سپوان سیاسي سلاکار ښاغلی بوتسالي... ما ته وار دمخه ویل شوي وو، چې د انساني خواخوږۍ له امله ډاکټر نجیب الله ته د سیاسي پنا وړاندیز وکړم.

بنین سپوان خوښي وښوده، مننه یې وکړه، خو هندوستانی سفیر سترگې واړولې.

ستونزه دا وه چې ډاکټر نجیب د ملگرو ملتونو له دفتر څرنګه ایستی او پاکستان ته اړولی شو؟

د ترکیې ښاغلی چترک د خپل بولټ پروف موټر وړاندیز وکړ چې ډاکټر نجیب پکې خوندي ایستی شو.

• ډاکټر نجیب ښایي په کاروان کې ونه ایستل شي.

- زما موټر به ورسره نه ځي.
  - ډاکټر نجيب به نه زموږ سفارت کې مېشتوو - نه د ملگرو ملتو کوم دفتر يا بل ځای کې، چې د اختطاف مخه يې نيول شوي وي.
  - له ډاکټر نجيب او ملگرو سره به وسلې نشي لېږدېدلې.
- د ماښام په اوو بجو پېنځه څلويښت دقيقو بېنين سېوان وويل اوس بايد ډاکټر نجيب د پاکستان له وړانديز خبر کرو.
- ډاکټر ته څو ورځې وړاندې هند د سياسي پناه ټټر ډېولي و چې اوس يې ترې مخ اړاوه. له ډاکټر نجيب سره جنرال توخي ناست و- زه، بېنين سېوان - ښاغلی نمبیا، ظاهريان او بوتسالي د ډاکټر نجيب خونې ته ننوتو - دی مو مخې ته را ووت.
- د هندوستان سفير له سلام وروسته بېرته ووت - د پاکستان له خوا د سياسي پناه وړانديز لومړی بېنين سېوان او بيا ما ياد کړ.
- ډاکټر په احساساتي لهجه مننه وکړه، په دې پسې يې په لنډو وويل: ده د ملگرو ملتو د پلان په منلو استعفا ورکړې - غوره گڼي د ملگرو ملتو په ودانۍ کې پاتې وي. دلته ځان خوندي گڼي.
- اوس دا د ملگرو ملتو مسئوليت دی چې خونديتوب يې باوري کړي. د دغه خبرې په اورېدو بېنين سېوان او بوتسالي ووتل - زه او ظاهريان ناست وو.

ظاهريان ښايي د خواخوږۍ په څو ټکو خوله پرانيسته چې ډاکټر په ترڅه لهجه ورته وويل:

سفير صاحب ظاهريان!

ایران تل د افغان قومو او مذهبونو ((سني شعيه)) اختلاف ته لمن وهلې او دوه مخی سیاست یې لرلی، د ملگرو ملتونو د پلان په اړه یې د

تگی پالیسی غوره کړې - د اهل تشیع او تاجکو لپاره یې د زیات واک او ونډې چنو ته مخه ورکړې.

ښاغلی سفیر!

خو ورځې وړاندې چې ښاغلی موسوي کابل ته راغلی و، ستاسې پر وړاندې یې وویل: د بنین سپوان نوملړ چې د ناپیلو افغانانو په اړه یې چمتو کړي د امریکا او پاکستان په خوښه دی، مور باید د امریکا-پاکستان پر خلاف بل نوملړ ولرو...

ښاغلی سفیر!

تاسې ته یاده ده چې ما ښاغلي موسوي ته په داگه کره چې د ملگرو ملتونو له نوملړ سره کوم اختلاف نه لرم پاکستان له ۱۳ کالو زموږ پر خلاف په جگړه بوخت دی خو دا وخت یې د افغانستان ربرې اوارې کې په اخلاص گام پورته کړی دی. طاهریان وویل: همدا اوس له ایران سره اړیکه نیسي له دې سره له خونې ووت.

فضا ترینگلي وه - لږ وروسته چې د ډاکټر غوسه سره شوه ما پوښتنه وکړه؟

د خپلې پراخې تجربې په مټ افغانستان کې د سولې ټینګښت څرنگه گڼئ؟

ده له کتابچې یوه پاڼه را پرې کره - لاندې کرښې او ډایرې یې پرې تېرې کړې.

- د پلازمېنې کابل شا وخوا دې د امن سیمه *Peace zone* را منځ ته کړی شي. چې پراخوالی یې ۳۰ - ۳۵ کیلومترو ته غځېدلی وي.
- د کابل شمال/ جنوب کې دې د ملگرو ملتو پوځ ځای پر ځای

شي.

• د مجاهدينو له قوماندانانو سره اړيکي ټينگ شي چې کومو سيمو کې مېشت دي هملته اوسي - له نژدې حکومتي ادارو سره دې مرسته پيل کړي.

• د مجاهدينو قوماندانانو په مرسته دې وسله توله يا وپېرل

شي.

• لويه جرگه دې جوړه شي.

• که امنيت وي ټاکنې دې وشي.

• له دې لارې چې کوم حکومت راغی د ټولمنلي حکومت په توگه

دې وپېژندل شي.

• د لورو تکو په پلي کېدا کې دې د زور او وسلې کارولو مخنيوی

وشي.

د ډاکټر د لاسي نخچې کاپي زما د افغانستان کتاب اتم ټوک کې

چاپ شوې. د اپريل ۱۹۹۲ پر اولسمه مې له ډاکټر نجيب سره يو ځل

بيا د ملگرو ملتو ودانۍ کې وليدل. بيا مې ورته د پاکستان له خوا د

سياسي پناه وړانديز وکړ - ده په مننه زياته کړه: د ملگرو ملتو دفتر کې

ځان خوندي گڼي - که ووت سياسي راتلونکې به يې خپله تياره گرځولې

وي.

دی په راتلونکي سياست کې خپل رول ته هيله من برېښېده.

ما در چه خيالم و فلک در چه خيال.

## وروستی هڅې:

بنین سیوان کابل کې د حمل پر ۲۸مه بیا یو ځل د رژیم له نويو څپرو سره اضطراري غونډه وکړه چې وکړی شي ډاکټر نجیب له کابله ورسره وباسي.

د دې لپاره سیوان د ثور پر لومړۍ نېټه مزارشريف ته ولاړ، خو دوستم يې دغه غوښتنه ونه منله.

ښايي ياده کړو چې د حمل پر ۱۵مه چې زه د پېښور فقير آباد کې د جمعيت فرهنگي دفتر ته ولاړم د مسعود او استاد رباني تصويرونو او فتحو شعارونو دفتر نيولی و- داسې ښکارېده کابل همدا اوس د دوی منگولو ته لوېدلې، قانع صاحب په مات زړه، نيولې څېره راته کړه کابل نيول شوی...

د جمعيت يوه ډله وار له مخه د هوا له لارې کابل ته رسېدلې وه، د مجددي زوی ډاکټر نجیب الله کابل کې له جنرال عظيمي نورالحق علومي، آصف دلاور سره ناست وو... پوښتنه داده، چې د پاکستان له خوښې پرته د هوا له لارې کابل ته دغه سفر شوني بلل کېدای شوای...؟

د حمل پر ۲۹مه واشنګټن اعلان کړه چې متحده ايالات افغانستان کې ځانگړې گټې او علاقه نه لري- چې سره جگړه پای ته رسېدلې او پخوانی شوروي اتحاد د فارس خليج په نقشه کې نظامي شتون نه لري. د حمل پر ۳۱مه د تلوالې تازه دم ځواکونه د کابل جنوب ته وخوځېدل چې د حکمتيار د احتمالي بريد مخه ونيسي.

بنین سیوان د غويي پر دویمه چاريکار کې له احمدشاه مسعود سره

وکتل، چې که وتوانېږي له هېواده د ډاکټر نجيب الله ايستلو ته لاره پرانيزي- ده چې د نوبل د سولې جايزې خوب ليدلی و د نهيلی څپېرې خورلې وې، نواز شريف هم د دې جايزې کانديد و.

د جنرالانو څلور کسيزه پلاوي چې له بېاغلي لايق سره د مشرتابه ژمنه کړې وه عبدالرحيم هاتف خپل مشر اعلان کړ، هاتف اعلان کړه چې داسې قانوني مرجع نشته چې څوک دې دغسې يوه پوست او چوکۍ ته وټاکي.

احمدشاه مسعود په مخابراتي اړيکه کې له حکمتياره وغوښتل د کابل لپاره د جهادي مشرانو د توافق له مخې د واک لېږد ته چمتو شي- ده ونه شوی کولی حکمتيار پر کابل له بريد را وگرځوي- په دې ټکو چې دی هم اړ دی ځان چمتو کړي چې له کابل دفاع وکړي.

ايران له احمدشاه مسعود او تلوالې په ننگه ودرېد، پاکستان پېښور کې پر تنظيمي توافق ټينگار کاوه خو د کابل لويه بې له لاسه وتلې وه.

دا چې څرپرې مخامخ درته په دار سرونه

په دې وطن کې بس همدغه وو د کار سرونه

(دروېش درانی)

\*

## د ټولو غاړو بایللي جگړه

تنظیمونه په ناندريو بوخت دي. پاکستانی مقامات په منډو را منډو ستري دي، د (ای ایس آی) مشر جنرال ناصر جاوېد د تنظیمو، نواز شریف او غلام اسحاق خان تر منځ د اتصال کړی. توگه په حرکت کې دی، د پاکستان صدر اعظم گورنر هاوس کې د وروستی فیصلې انتظار کوي. د امریکا سفیر او د مقاومت لپاره یې ځانگړی استازی پیتر تامسن هم وضعې او حالاتو ته څیر دی، ددغه هېواد د پوځ لوی درستیز (جنرال جوزوف پي هاور)) پاکستان کې د خپل فعالیت تناوونه غځولې دي.

کابل کې ایتلاف هر څه په بل مخ اړولي د بینن سېوان د میاشتنو خواري او منډې تررې یې په سیند لاهو کړې. د ناپېیلو شخصیتونو د غوراوي په اړه د تنظیمي مشرانو په اوږدو بحثونو او جنجالونو پورې په کرس کرس خاندې، سېوان د استاد رباني په وړاندې په گوندو دی، چې د ټولو له خوا منل شوی لیست تسلیم کړي خو هغه د ایتلاف په پچه، ختلی د دپلي په ننداره بوخت دی کله چې له غونډې د یوه ضروري تلیفون لپاره ووت په راگرځېدو یې په هر څه چلیپا راکښله. نور هغه پخوانی استاد رباني نه و چې له هر څه سره یې په جینگو دارو د موافقت سر خوځاوه.

له اسلام آباد یې ځان د کابل ارگ کې لیده په ذهن کې یې دغه تصور منگولې ښخې کړې وې چې تلویزیون، رادیو، اخبارونه او د نړۍ دله

ييزې رسنۍ يې د اسلامي افغانستان ولسمشر يادوي، ده په دولتي ادارو کې خپل لوی لوی عکسونه ليدل خو په دومره توپير چې دا ورته هغسې ښکاره نه شول لکه د پېښور دفترونو کې د معصومو کتلو تصويرونه، بلکې دا يې د يوه مقتدر واکمن عکسونه گڼل.

ځکه خو يې د غونډې خونې ته په ننوتو د پادشاهي له روحيې او اکت سره وويل: خبره خلاصه ده نور په دا ډول بحثو وخت مه ضايع کوئ. نور هغه د جينگو دارو استاد نه و چې هره ترخه خبره دې په موسکا تېره کړي، په عمر خورلی له وجوده کمزوری او له څېرې معصوم استاد رباني ته ځان داسې ښکارېده لکه پاکستان کې د ځايېدو نه اوسې- سېوان هک پک ودرېد، حيران پاتې شو چې اخر دغه يوه لحظه کې څه وشول کونښن يې وکړ استاد رباني ته قناعت ورکړي خو د اقتدار حرص د قانع کېدو وي؟

سېوان دا څو ورځې خوشحاله و چې له شپږو مياشتو وروسته يې ايله د بې طرفو کسانو په معرفي کولو اووه ليدران قانع کړي وو، ددغو کسانو ليست د تکميل په وروستۍ مرحله کې و او له دغو اشخاصو ځينې پاکستان ته رسېدلي وو.

د ناپېيلو شخصيتونو د امنيت او خونديتوب لپاره ملگرو ملتو پر قوماندان عبدالحق هوکړه کړې وه- ده په دې اړه خپل امنيتي پلان بشپړ کړی و.

له مسعود، رباني نه سېوان د خطر احساس نه کاوه ځکه هغه لا پخوا د ملگرو ملتونو له طرحې سره په سلو کې دوه سوه خپل توافق ښودلی و، دده سترگه له حکمتيار سوځېده چې دی يې ددغو اشخاصو په انتخاب او د ليست په ورکولو کې ځورولی او ښه ستړی کړی و، دی

بېچاره غافلگير نه بلکې اغفال شوی و، په يوه عجيبه خوشباوري کې د اسلام آباد، کابل او تهران په منډو تررو بوخت و، خو هلته له شمال نه دده په هلو ځلو پسې يو توند شمال خپلې سرې بربوکی را الوزولې وې. ويل کيږي سېوان په ډېر عجز له استاد رباني هيله کوله پخپل ملت زړه وسوځوي- د ناپېيلو کسانو لیست وروسپاري- دی به له دغو اشخاصو سره سبا کابل ته ولاړ شي او له ډاکتر نجيب به واک تسليم کړي.

ښايي ووايو د اپريل له ۱۸مې وړاندې تنظيمو د بېطرفه کسانو پر لست توافق کړی و، سېوان کابل ته د تلو پروگرام درلود، چې له ډاکتر نجيب بېطرفه کسانو ته د واک لېږد بشپړ کړي.

نجيب الله د سېوان د طرحې په مټ ناپېيلو کسانو ته واک سپارلو شېبې شمېرلې، کورنۍ يې وار دمخه ډيلي ته لېږدولې او نژدې انډيوالانو يې هم هند کې د مېشتېدنې لار جوړه کړې وه.

ډاکتر نجيب هڅه کوله واک يوې ډلې يا گروپ ته د پرېښودو پرځای يوې متفقې او متحدې ادارې ته وسپارې، دې ته ورته غوښتنه له گړدېز مولوي حقاني د رسنيو له لارې څرگنده کړه، ده وويل: کابل رژيم ښايي د ائتلاف په بڼه نه، بلکې د مجاهدينو مجموع ته واک وسپاري، نه يو تنظيم - ډلې او جريان ته، جهادي مشران بايد ډېر ژر د صادقانه تفاهم په نتيجه کې پر يوه واحده اداره توافق وکړي او په کابل کې د واک لېږد ته چمتو شي.

## د ډاکټر نجيب وړاندوينه:

ډاکټر نجيب الله له دې وړاندې پخواني پاچا ته هم د واک سپارلو وړانديز کړی و، چې پاچا نه و منلی. ده له پاچا د دغسې وړانديز په نه منلو ولسمل ته په تليفانه گيله کړې وه، ولسمل له پاچا د سپيناوي په غوښتلو دغه جريان مجاهد ولس کې خپور کړ، پاچا له ولسمل خوا بدي وښوده، ولسمل ورته کره، ما خپله غاړه خلاصه کړه، پاچا وويل، تا خپله خلاصه، خو زما بنده کره...

ډاکټر نجيب الله له وړاندې په ټوله مانا د واک لېږد ته چمتو و، په همدې موخه يې پخواني پاچا سره اړيکه ونيوه، چې له بده بخته پاچا ونه منله ... له افغان سياستوالو او مخورو سره يې د پوهاوي هڅه وکړه، خو دلته يې هم هغسې ځواب تر لاسه نکړی شو چې د واک بريالی لېږد عملي کړای شي. له پخواني پاچا په نهېليټوب يې لويديځ ميشتو سياستوالو او مخورو ته مخه کړه، د رئيس... په مشرۍ يو پلاوي له ډاکټر سره د خبرو په موخه هند ته ولاړ ... ډاکټر د واک لېږد ته خپل چمتوالی وښود، خو پلاوي د داسې چا (...). وړانديز وکړ چې د ډاکټر په وينا دغه جامې پرې خورا لويې او اوږدې ختلې...

د ۱۹۸۹ د جون په لومړيو کې ډاکټر نجيب الله له نيو يارک (د ملگرو ملتو عمومي غونډه کې له گډون) واشنگتن کې استاد پږواک ته تليفون وکړ... لومړی خبرې د شاه محمد دوست وي...

دوست: محترم پږواک صاحب سره خبرې کوم...؟

پږواک: بلې...

دوست: محترم نجيب الله غواړي تاسې سره خبرې وکړې.

پژواک: کوم نجیب...؟

دوست: د افغانستان جمهور رئیس

ډاکتر نجیب: کاکا جانه سلام د جمهور ئیس په توگه نه د وراره په

توگه درسره غږېږم، روغتیا مو څنگه ده...؟

پژواک: ښه یم.

نجیب: ستاسې له نظریاتو خبر یم، شعرونه مو رارسپړي، ستاسې

راتلو ته سترگې پر لار یوو.

پژواک: حقیقي وراره نعمت الله سره مې د خپلو اصولو له مخې ونه

لیدل...

نجیب: مور هېواد ته ښه نیت درلود او لرو یې.

پژواک: ممکن خو په عمل کې...

نجیب: هیله ده زما عرض ومني.

پژواک: د منلو نه دي.

له دغه یادونې زما موخه دا ده چې داواري په اړه ډاکتر نجیب الله

خپلو هیلو ته د رږېدا لوری ونشوای موندای... د زرونو مالک خدای دی،

خو د ډاکتر له خوا د سولې غږ ته هیچا د زرو دروازي بېرته نشوا

کرای...

## د کودتا اعتراف:

د مسعود ځواکونو د اپریل پر اتمه گلبهار او پر نهمه بگرام هوایي

دگر لاندې کړ.

د حمل پر شلمه د شورای نظار او رشید دوستم ځواکونو د مخکنی

جورجاري له مخې گډ مطبوعاتي کنفرانس کې په ډاگه کړه، چې نجيب الله بايد سمدستي له واکه لاس واخلي - دوستم وويل مور، حزب وحدت او نظار شورا په دې اړه توافق ته رسېدلي يوو...

د دوستم په خبره... ما از سابق نقشيه ميکشديم که حکومت کمونستها در افغانستان صلح در وجود آنها برقرار نمیشود... ما بخاطر حکومت اسلامی تصميم خود را گرفته بوديم... تا که یک زور و یک قوت نباشه راه حل ممکن نیست... همان بود که شصت هزار نفر در فرقه بسیج و در جاهای مختلف جابجا شد... به همکاری غفار پهلوان، رسول پهلوان، سيد حسام الدين عليه دولت ايستادگی بکنيم، آمر صاحب احمد شاه مسعود اطمینان داد گفت ما پهلوی شما هستيم... همان بود که طرفداران نجيب را درستگیر و از بين برديم... گفتم بايد کابل را فتح کنيم... همان بود که ما را بصفت رئيس شورای نظامی مقرر کرد...

احمد شاه مسعود «المسلمون» ته وايي:... همه بحالت نومیدی بوده، در عين زمان دشمنان اسلام دست بکار بودند حکومت غير اسلامی بوجود آورده...

ما از تحركات ملل متحد و بينن سيوان آگاهی داشتيم، در حالیکه همه به طرح نماينده ملل متحد چشم دوخته بود و طرح حکومت بیطرف را تنظيم ها بذيرفته بود، ما پلان استقرار حکومت اسلامی مجاهدین را بموفقیت عملی نموده، حکومت اسلامی مجاهدین بمیان آوردیم...»

دغه څرگندونې کابل کې د کودتا او ملگرو ملتو د سولې پلان د ناکامولو څرگند اعتراف دی، له بده بدبخته چې ملگرو ملتو کله هم

ایتلاف ته د پرې او ملامتی گوته ونه نیوه...

نجیب الله لا استعفا نه وه ورکړې، چې د دوستم ملېشو د کابل هوایي ډگر او ستراتېژیک موقعیتونه نیولی و، په دې توگه د حمل له ۲۴ مې وړاندې کابل د ائتلاف منگولو ته لوېدلی و.

استاد رباني چې تر دې وخته له هېڅ شي سره پرېکنده برخورد نه ورکړی، جدي او قاطع بڼه ونيوله، له دې مخکې ده نه د ظاهر شاه د راتلو د گرمو اوازو پر وړاندې د څرگند مخالفت کوم دريځ غوره کړی و او نه هم د بېطرفه او درېیم گړي حکومت په هکله، همدا لامل و، چې ده هم په اخوانیانو او د چا خبره بېخ نراندو او افراطیونو کې ځان شمېرلای شو او هم یې له مینځلارو سره سر خوځاوه، په دې توگه یې له دواړو سره په گوزاره او ملگريتوب کې څه ستونزې نه لرلې، له همدې ځایه وه، چې ځینو کتونکو او خبریالانو ماهر سیاستمدار یاداوه او ځینو بیا له ارادې او قاطعیت یې برخې محتاط مشر.

ده په هر لوري کې ځانته د قدم اخیستو مخه پرې ایښې وه، له امریکا سره یې د خپل سفر پر وخت د اریکو له امله لار تېره کړې وه، له ظاهر شاه سره یې اریکې د ښاغلي سیرت په مت پرانیستې ساتلې، په مجددې خو یې دا احسان و، چې جبهه نجات ملي دده په کونښنونو تاسیس شوې، له اخوانیانو سره یې په مصر کې د تحصیل له وخته روابط وو، پیر صاحب او محمدي یې هم په خپله ساحرانه موسکا داسې ډاډه کړي وو، چې ټولو ته یې ازاره مرغی ښکارېده.

دغه پالیسي یو دوه واړه ده ته څه ستونزې هم راوړلې کړې، یو ځل هغه وخت (۱۳۶۵ لمريز) چې پر ایراني حاجیانو سعودي پولیسو گولې وچلولې او په لسگونو یې ووژل په دې توگه د سعودي او ایران مناسبات

خراب شول، بل دخليج جگړې پرمهال.

په سعودي کې د ايراني حاجيانو د وژنې په هکله ده سعودي او ايران دواړو ته د خواخوږۍ او د دوی د دريځونو د تائيد پيغامونه ليرلي وو، خو سعودي د تلگرام متن په عکاظ او ايران په اسلامي جمهوري ورځپاڼه کې خپاره کړل، په دې توگه خبره رسوايي ته وخته او شهادت اوونيزې بيا دواړه متنه په خپله يوه گڼه کې د ټولو مخې ته کېښودل.

خليج جگړه کې څنگه چې د پاکستان جماعت اسلامي د امريکې پر ضد موقف غوره کړی و، ځکه خو يې د اخواني دلو په گډون لاهور کې يوه غونډه جوړه کړه، په دې کې يې له افغاني دلو حزب، اتحاد او جمعيت ته هم بلنه ورکړې وه. حزب او اتحاد خو په خپل امريکي ضد موقف ټينگ و، ځکه خو يې غونډه کې پراخه برخه واخيسته، خو استاد رباني حيران و، که غونډه کې برخه اخلي، د امريکا سعودي پر ضد حرکت دی او که يې نه اخلي، په اخواني حلقو او جماعت اسلامي کې ميدان حکمتيار، سياف ورځخه وری.

له همدې ځايه و، چې په نه زره يې، غونډه کې گډون وکړ، تصويب شوې قطعنامه يې لاسليک او مطبوعاتو خپره کړه، خو د سعودي او کويت واکمنو په نامه يې خپل تلگرام کې د عراق د موقف او سياست په کلکه غندلی او پر عراق د غربي قواوو د حملې ملاتړ کړی و، چې مطبوعاتو ته په راوتو يې يوه بله رسوايي جوړه کړه.

په همدغو شپو ورځو کې چې هېواد گام په گام د يوې خونړۍ فاجعې خواته نژدې کېده، تنظيمي مشرانو د پاچاهۍ، صدارت او وزارت خوبونه ليدل، ذهن تصور، او سوچ يې د کابل په ارگ کې د گلخانې خيالي ننداره کوله، د دلکشا په تصور کې به يې زرونه په ټوپو شول او

دغه ور به يې د اورېدلو کيسو او خبرو له امله د ذهن په پرده د مور سرې غالی تېرې شوې، بې اختياره به يې خولو اوبه وکړې او د تصور په همدغه خوند کې به هر يو ځانته جلا پادشاهي صدارت او وزارت جوړ کړی و، دوی به همدا يوه خبره تکراروله، چې مجاهدينو روس ته ماتې ورکړه، کمونېزم يې له مينځه يووړ، د برلين دېوال يې وټراوه، د نړۍ يو وحشي ښکېلاکي ځواک يې په گوندو کړ، ځکه خو يې حکومت خپل حق گانه... له دې ناخبره چې خرکاري هنر داره سبق نيست که پر پر بخوانی...



دا ببخودي ده که هوس دی که عشق انتها  
گوره ته خپل قاتل ته هم وايې جانان زرگيه  
(سایل)

## د ځمکنیو یتیم خانې ناکامه لوبه

د ۱۳۷۱ د ثور پر ۶مه استاد سیاف سهار وختي د خپلو بېگانو  
خوبونو په تعبیر پسې راوتلي و، په هغو خوبونو پسې چې د ملت د  
تباهی او بربادې تصویر یې په تعبیرونو کې پروت و. استاد سیاف په  
ځمکنیو کې هغه یتیم خانې ته ځان ورساوه، چې نن یې په کې د افغان  
مظلوم ملت د برخلیک ټاکلو یو خطرناک پیل او انجام سره غوټه کاوه،  
په دغه ورځ د افغان مجاهد ملت سرنوشت د ځمکنیو په یتیم خانه کې  
ټاکل کېده...؟

افغان ملت په رښتیا هم یتیم و، داسې یتیم چې تر ننه د یتیمۍ  
څپېرې پرمخ خوري، ځکه خو باید د دغه یتیم ملت سرنوشت هم په  
یتیم خانه کې لکه د ظالمو او ور سترگیو تربورانو په مینځ کې د یوه بې  
اسرې یتیم د مال د تقسیم په څېر په بیره او د حرص له عینکو وپشل

شوی وای.

استاد سیاف په خپل ځانگړي مهارت یوه لیکلې پاڼه هر لیدر ته چې په بېلابېلو کوټو کې کینول شوي وو، په حق جانب اکت له دې ډاډ سره وړاندې کوله، چې له تاسې پرته نورو ټولو رهبرانو منلې ده، هر ښاغلي به فکر وکړ، چې نورو رهبرانو منلې، نو له ده به هم د مخالفت او انتقاد جرئت سلب شو، که به یې زړه وکه نه، د قلم په څو واړه خوځولو به یې د یوه مجاهد ملت په ټولو قربانیو او عظمتونو چلییا راکښله. له دې ناخبره چې په دغه څو واړه قلم کښولو د یوه ملت، یوه مجاهد او قهرمان ملت له قربانیو او وینو سره د څومره سترې جفا او ناځوانۍ پاڼه اړول کېږي.

په لږ وخت کې دا هرڅه پای ته ورسېدل او په څو دقیقو کې یې د افغان مجاهد ولس سرنوشت او د سر په قیمت گټلی حیثیت او عظمت په خپلو کې د وزارتونو صدارت او ریاست پر سر داسې سره تقسیم کړ، چې د پلار میراث او جایداد به هم څوک داسې په اسانه په خپلو کې ونشي وېشلی، په داسې عبارتو چې د یو جریب پټي قواله به هم څوک دا ډول ونه لیکي.

د پېښور د لوزنامې په نامه داسې څه لاسلیک شول، چې هیڅوک په دې پوه نه شول، څنگه په څو ساعتو کې دغسې کار چې څوارلس کاله ناشونی گڼل کېده، ترسره شوه...؟

په دغه پرېکړه کې مجددې د دوو میاشتو لپاره د دولت د ممثل په توگه له (۵۱) کسيزه هیئت سره موظف شوی، چې له رژیم واک تر لاسه کړي، خو د ممثل مفهوم او تعبیر نه و څرگند شوی، چې دا ممثل به څه کوي؟

د ممثل له دوو مياشتو تېرېدو وروسته به د ۴ مياشتو لپاره استاد رباني د اسلامي موقت دولت رئيس او د رهبري شورا مشر وي، دی به هلته خپل کار رسماً شروع کوي، چې د قدرت د انتقال دوه مياشتې پوره شوې وي، خو دا تعين به يوه ورځ هم نه اوږدېږي.

که څه هم د مجدي د دوو مياشتو په اړه ليکل شوي، چې دغه هيئت به له دغه مودې وروسته د عبوري دولت تر اړخ د اسلامي موقتي شورا په حيث پاتې او رياست به يې د مجدي پر غاړه وي، د دې شورا موده به هم څلور مياشتې وي، خو دا معلومه نه شوه، چې په دغه دوو مياشتو کې چې ملت په يوه مطلقه خلا کې واقع او کوم قانوني حکومت نه لري، دا دوې مياشتې به دولت او حکومت څوک چلوي او څنگه به يې چلوي، د فيصلې له عبارته خو دا معلومېږي، چې په دې وخت کې به اقتدار له يوې خوا سره هم نه وي او هرڅه به راکد پاتې وي، د قيادي او جهادي شورا په نامه داسې څه رامېنځته شول، چې بيا يې هم په تعبير، مفهوم، صلاحيت او مسووليت څوک پوه نه شول.

د استاد رباني څلور مياشتني حکومت چې په پرېکړه کې د عبوري دورې په نامه ياد شوی، د هغې له پاي ته رسېدو د بل عبوري حکومت معنا څه ډول گڼل کېدای شي؟ د عامو انتخاباتو - او حل او عقد په نامه کښالې خو له هماغه وخته د داسې يوې سطحي فيصلې له امله رامېنځته شوې رېږې وگرځېدې، چې غميزه يې غځولې ساتله...

د دولت او حکومت ترمينځ توپير او ددې مفهوم او معنا هم ددغې پرېکړې له مخې د خپلو قانوني او حقوقي اړخونو له پلوه له واحد تعبير او تفسير بې برخې ده، بله دا چې ډاکټر نجيب خو له دې مخکې استعفی ورکړې وه، نو بيا د کابل له واکمنانو د قدرت انتقال څه معنا

لري؟ همدارنگه د دوه مياشتني مودې لپاره هيڅ ډول عنوان هم نه شي موندل کېدی، چې دا موده په څه نامه ياده شي؟

په فيصله کې د صدارت او وزارتونو وېش هم دا ډول شوی، چې وزارتونه په تنظيمو وېشل شوی، په دې ډول چې صدارت حزب ته ورکړ شو، د صدارت معاونيت او خارجه وزارت محاذ ملي اسلامي ته، او... پرېکړه د استاد سياف په ابتکار دده په قلم ليکل شوی او منظوره کړی شوه، سبا يې چې د شنبې ورځ وه، د پېښور په گورنر هاوس کې د پاکستان صدراعظم نواز شريف او د سعودي عربستان د استخباراتو وزير امير ترکي دا پرېکړه د خپل تائيد په څرگندولو په زرونو کې توشېح او له استاد سياف يې ددغه سترې کارنامې له امله مننه وکړه، په دې توگه د جهاد اهدافو او د ملت قربانيو ته د درناوي لپو د افغان مجاهد ولس د هيلو مخونه تک شنه کړل.

په پرېکړه کې بايد د جمعيت امتياز جوت وي، دوه حساس پوستونه، جمهوري رياست او دفاع وزارت، که نه نو بيا بلې هرې پرېکړې هيڅ ډول اجرائيوي او قانوني ضمانت او حيثيت نه شوی غوره کولی، حتما بايد همداسې شوي وای، ځکه د شمال ائتلاف د مسعود په تکیه د کابل په پوله د اقتدار مخه پرانيستې وه.

جمعيت ټينگار کاوه، چې دفاع وزارت به ځکه له مسعود سره وي، چې دده په مت د ډاکټر نجيب د پرځولو لپاره يو ستر پوځي قوت راولاړ شوی او د هېواد جمهور رئيس ځکه بايد استاد رباني وي، چې دغه ائتلاف د جمعيت په چوکات کې دده د سياسي رهبري او بصيرت له کبله بڼه نيولې او د دغو اوو مشرانو کابل ته په اصطلاح فاتحانه داخلېدو چانس او زمينه يې برابره کړې ده...؟

د مجددي په مشرۍ د ۵۱ كسيزه جهادي شورا په ټاكل كېدو، وپتېيل شوه، چې احمد شاه مسعود به له همدې نېټې دفاع وزير او استاد رباني جمهور رييس وي.

لنډه دا چې قدرت بايد دا ډول تقسيم شوی وي، چې دفاع وزارت د مسعود او جمهوري رياست د رباني وي، نور نو دی د پېښور رهبران سره جوړ شي، چې څنگه يې تقسيموي اختيار لري.

حکمتيار چې لوگر کې و، خپل غير مسلح افراد کابل ته ننيستلي او هلته يې د خلق فرکېسيون په همکارۍ ځينې تاسيسات تر خپل کنترول لاندې راوستلي و.

په پېښور کې جماعت اسلامي او قاضي حسين احمد پوره ترتيبات نيولي وو، چې د ثور د پينځمې نېټې پر ماښام به له کابل راديو د حکمتيار وينا په خپرېدو د کابل فتحې جشن لمانځل کېږي، په دې اړه پېښور کې گڼ پوسترونه لگېدلي وو، له بلې خوا تلوالې خپل تازه دم ځواکونه د کابل پر لور مارش کړل، د ثور پر پينځمه کابل کې د حزب اسلامي او نظار شورا دلې بنکر په بنکر شوې.

د غويي پر ۵مه له يوې خوا د حزب اسلامي قواوې ښار ته په ننوتو د کورنيو چارو وزارت د ارگ يوه برخه او د ښار ځينې ناحيې او سيمې ونيولې، له بلې خوا د رشيد دوستم ځواکونه چې له دې مخکې په هوايي ډگر، راديو تلوېزيون او ځينو نورو سيمو کې ځای پر ځای شوې وې، د هوا له لارې د نورو تازه دمو ځواکونو په وړ استولو نوي سنگرونه ونيول، که څه هم دا ورځ له اخ و ډب پرته تېره شوه، خو... دا چوپتيا له توپان مخکې چوپتيا ته ورته وه.

د اپريل پر ۲۵ مه چې د حزب مجاهدين کابل ته ننوتې وو، حکمتيار

د دغې ورځې پر ماښام د مخابرې له لارې مطبوعاتي کنفرانس کې ددغې ورځې مبارکي ورکړه، ده کابل رژیم نسکور شوی وباله، د پېښور شورا په اړه یې وویل: چې نور هغې ته ضرورت نه شته.

د حزب وحدت د لې هم د ښار دننه گڼ تاسیسات ونيول او له شمال څخه په وار، وار د دوستم ملېشې د هوا له لارې کابل ته راوړل شوې. پر سبا یې ائتلافي ځواکونو د حزب تر کنترول لاندې تاسیساتو حمله وکړه، په دې توگه له یوې خونړۍ جگړې وروسته د حکمتیار قوتونه په شا شول.

په دې خونړۍ جگړه کې د کابل بالاحصار شاوخوا، د شاشهید او سید نور محمد شاه مېنې کورونو او ودانیو ته زښت زیان ورسېد، څرنگه چې په دغه استقامت د حکمتیار مجاهدینو موقعیت نیولی و، د جگړې له تلفاتو پرته د حکمتیار د قوتونو له په شا تگ وروسته ملېشې، د دغه سیمې کورونه چور او لوټ کړل او د خلکو نقد او جنس یې په ډېره بېرحمۍ ولوټل، همدارنگه د گذرگاه په استقامت ډېری کورونه له مینځه ولاړل، دلته هم د گلم جم ملېشو د لوټ تالان له امله د هېچا شتمني خوندي پاتې نه شوه، حتی د خلکو پر عزت او ناموس هم د دغو ملېشو له خوا تېری وشو.

مسعود له حکمتیار سره د ناکامو مخابروي اړیکو وروسته د اپریل پر ۲۶ مه د ملېشو په مټ پر چهلستون، برید وکړ، له شیندنې د حزب په پلوی پورته شویو الوتکو، بگرام او د مزار دهدادی بمبار کړل. د چهلستون تاریخي ماڼۍ غالی او نور قیمتي سامان او وسایل دملېشو له خوا چور او لوټ شول، له دغه تالان وروسته یې د خپلو جنایتونو د پټولو په خاطر قصر ته اور واچاوه.

لكه مخكې مو چې وويل، د ثور پر پينځمه پېښور كې جماعت اسلامي د حزب له خوا د كابل د فتحې په رابطه د جشن پروگرام درلود، دا اعلان له مخې د ثور د پينځمې نېټې پر پينځو بجو به حكمتيار له كابل راډيو خبرې كوي، خو د شمال ائتلاف توپاني شمال دا هرڅه په مخه واخيستل او دا ډول پروگرامونه او پلانونه يې له يوې مخې شنې كړل.

د دولت د ممثل په توگه د مجددي انتخاب تش په نامه او يو داسې كار و، چې د نړۍ هېڅ هېواد او سيستم كې يې سابقه نه لرله، د دغه ضعيف فورمول پر اساس اداره ځكه فلج او ناكامه وه، چې له يوې خوا د قدرت اصلي مركز د مسعود، رباني، دوستم، پرچم په لاس كې بيا هم تقسيم شوی پاتې كېده او له بلې خوا د دغه ناقص فورمول په اساس مينځته راغلي ارگان كې هم داسې موثر قوت او جهت نه و، چې حالاتو ته په يوه نېغ سمت د حرکت مخه پرانېزي.

د مجددي خوله د تېر عبوري حكومت په خوند خوره وه، ده به چې سترگې پټې كړې، هماغه كونجاره يې په خوب لیده... لكه د پېښور عبوري حكومت دا به يې هم تر دوو كلونو غځيري او نوم به يې په تاريخ كې د اسلامي افغانستان د لومړني ولسمشر په توگه ياد پاتې شي.

خو دا ځل لكه بخت ورسره بله نڅره را اخيستې وه، پر كومه ورځ چې دی له پېښور كابل ته روانېده، حكمتيار گواښ وكړ، چې د ده الوتکه به وويشتل شي، د پېښور په هوايي ډگر كې له ده سره تلونکی پلاوی تلولی وو، هر يوه په ويښه د وزارت خوبونه ليدل، كړی ورځ يې كابل ته د تلو او وزارتونو په خيال پلو كې تېره كړه، خو مجددي د هوا له لارې سفر ته زړه ټينگ نه شو كړی.

په دې توگه يې د خپلو ملگرو د كړی ورځې د وزارتونو د خيال پلو

مزه په خوله کې وچه کړه.

په کابل کې د دلو تپلو له بنکر په بنکر کېدا مخکې حکمتیار پر بنار د ورختلو او دکلم جم ملبشو د وتلو گوټخندنه او غوښته کوله، خو د تکر د مخنيوي په موخه د قاضي حسين احمد په هڅو د مسعود او حکمتيار ترمنځ مخابراتي اړيکه د اپريل پر ۲۴مه ټينگه شوه، د خيرو پيل دوستانه و، چې ستوغې به شوې قاضي حسين احمد به په مينځ کې ورولوېد، مسعود غوښتل حکمتيار پېښور ته ولاړ شي، د عبوري حکومت جوړښت او شورا په تشکيل کې له مشرانو سره برخه واخلي، مسعود وويل: پر کابل د بريد اړتيا نه شته، د بريد گواښ دې واخله، که نه همدا اوس اقدام کوم، حکمتيار وويل: کابل بايد له ملبشو وژغورل شي، دده په وينا دى به له ملبشو د کابل دفاع وکړي، د لوت تالان مخه به ونيسي، مسعود هم د کابل د دفاع خبره وکړه، چې خپل چمتووالى نيسي، حکمتيار پوښتنه وکړه، د څه چمتووالى...؟ مسعود وويل: دفاع مرد و زن کابل... مسعود دا هم وويل، له ملبشو او جنرالانو سره يې ملگرتيا، له خپلو مشرانو زده کړى، دده اشاره جنرال تني ته وه...


## د ارگ پر لور - د مرگ پر لار:

د مجددي د زړه په درزا کې له يوې خوا د کابل تخت پستو تالونو هنگامه جوړه کړې وه، له بلې خوا د حکمتيار د گواښ له امله يې مخې ته د مرگ وپروونکې هيولا درېدلې وه، مجددي او ورسره د سفر ملگرو يې چې د ورځې په شان دغه شپه هم د اقتدار په مينه کې رڼه تېره کړه، سبا يې د ځمکې له لارې د کابل ارگ ته د تخت په هوس غېږه خلاصه

کره، ارگ یا مرگ، تخت یا تخته...؟

مجددي له پېښور د موټرو په يوه اوږده کتار کې په مزه مزه د سفر لار لندوله، د اپريل پر ۲۷ مه د مجددي د سپرلی موټر د پاکستاني پوليسو د ځانگړي گارډ له خوا بدرگه کېده، د ISI مشر جنرال جاوېد ناصر د تورخم په ځنځير ورته مخه ښه وويله، ټمرخېلو کې يې حاجي عبدالقدير سور هرکلی وکړ، همدلته دده سترگې د پاچاهۍ يوې ټټې څلا وېرېښولې او په همدغه ټټه څلا کې يې د کابل ارگ هر گوت او د اقتدار ټول حلاوتونه او گردې ښکلاوې وڅکلې.

عبدالوکيل، عبد الواحد سرايي، جنرال نبي عظيمي او د پرچم دلې يو شمېر غړو څرخې پله کې د مجددي هر کلي ته ولاړ وو، په دې توگه د قدرت د انتقال د دارمې د لومړنۍ پردې تمثيل ترسره شو. مجددي د ثور پر ۸مه د کابل له رژيم ظاهراً واک ترلاسه کړ، ده له ځان سره لوړه پورته کره، واک ښايي هاتف ليردولی وي، خو ټوله پروسه کې د جنرال عظيمي رول جوت و.



له فونډیور پوست نه

د اپریل پر ۲۸مه له غرمې وروسته عبدالحمید محتاط د واک لېږد ته د نجیب الله پر ضد د کودتا مشهورې څېرې راتولې کړې، وېرې، اضطراب او وحشت پر څېرو اتن گډ کړی و، خو محتاط ډاډه و، ده هر یوه ته تسلا ورکوله، دوی بڼایي مجددي ته د بڼه راغلاست او د اسلام مجاهدینو ته د واک د انتقال په اړه غور او پاسته تکی راتول کړي وي.

د بهرنیو چارو وزارت کې د واک د لېږد د درامې وروستی صحنه ده، عبدالحمید محتاط د درامې د دغه توک د پروډیوسر په توگه د پردې شاته ناست و، مجددي دتوپکو په سیوری کې د ستوري مانۍ تالار ته ننوت، په ټاکلې چوکۍ کېناست، یوه اړخ ته یې عبدالواحد سرابي، بل ته فضل حق خالقیار...

لومړۍ وینا د سرابي وه، بیا خالقیار، خلیل ابوی، محمود حبیبی د اسلام مجاهدینو بریالیتوب او بڼاغلي مجددي د واکمنۍ مبارکۍ وړاندې کړې، دوی حضرت مجددي د وتلي پروفیسور، اسلامي سکالر، د حق لاروی ستر مجاهد، روحاني لارښود... په تګو او القابو یاد کړ، وینا د اسلامي نظام د ټینګښت، د مجاهدینو په بري او د حضرت صاحب د شخصیت، ژوند، مبارزې د درنښت په ځلاینه راتوله وه.

مجددی د احساساتو په توپاني څپو کې خپله وینا پیل کړه، کله فارسي، کله ماته گوده کړکیچو پښتو او کله هم انگریزي، عربي، پر پنځو بجو درامه پای ته ورسېده.

په دې توگه د رامینځته شوي حکومت پوځي طاقت د دوستم او سیاسي د بېرک وگرځول شو. د بېرک پرچم د دوستم له جنګي قوت او د مسعود او جمعیت له جهادي صبغې د گټې اخیستلو لار اواره کړه.

## خاطره:

غلام سرور اخونزاده ظاهراً ډرپور خو دننه عالم دی، هندوستان کې یې له دیوبند مدرسې د فضیلت دستار ترلی، خو له ملایې زړه توری دی، ژوند یې د موټر په ارابو چلاوه، د ده خپل منطق دی، پوخ منطق حیرانوونکی منطق...

دی له خپلې کورنۍ سره مهاجر و، د کمپ په خټینو کوټو کې یې ژوند تېراوه، خو کله هم په جهاد باوري نه شو، دده دا خبره لکه د کانی کرښه وخته... داسې وخت به راشي چې د حضرت صاحب لمسي د محمود بريالي لور پارک کې ترلاس نیولې وي، یو بل ته وایي... چقه مردمای احمق بودند که بخاطر ما و این شعارها یکی دیگه ای خوده میکشند...

ځینو کتر کمونستانو چې څو ورځې جوماتو کې د خلاصه کیداني او قدوري پانې اړولې وې له خپلو نومو سره مولوي تکی ونښلاوه... د شوروي اتحاد راوړي بریلیکونه یې را کوز او د دارالعلوم هغه وځړول...

## له برخلیک سره لوبې:

د مجددې په حواسو د ارگ د سپینو زرو قبو او د دلکشا او گلخانې خیالونو منگولې ښخې کړې، دې ته لالهانده، چې څومره ژر کېدی شي، د گلخانې او دلکشا په غېږ کې د اقتدار د خمار ماتې خوښوونکې او ښایستوکي ورمې تنفس کړي، دی د ارگ تری او تلولی و، دلته هره لحظه لکه د کال تېرېده، ده ته د افغانستان پادشاهي او اقتدار له ارگ پرته نیمگړې ښکارېده، لکه په خپلو حواسو شکمن وي، تک زړه به یې

ولوېد او دا به له امکانه وتلې او د نه منلو خبره ورته ښکاره شوه، رنگ به يې تک ژېر شو، خو چې شاوخوا به يې وکتل، نو په شونډو به يې د يوې فاتحانه موسکا څپه وغورېده.

دی ناکراره و، په ارگ پسې ناکرار، د کرس باور خبره د ارگ په مينه يې له مرگ سره سترگې جنگولې وې، نو اوس يې څنگه د هجران او انتظار ترخې زغملی شوی.

د مرحوم سردار نعیم خان کور کې دا يوه شپه پرده له کال اوږده، تېره شوه... دده پر خوله همدا خبره گرځېده، ارگ ته کله...؟  
چې لمانځه کې يې هم د قبلې پر ځای مخ ارگ ته کور و...

مخ پر قبله مې د يار کور دی

لمونځ مې پلمه کړ د جانان ديدن کومه



دده انډيوالانو هر يوه ځانته يو وزارت خوښ کړی او ځان يې د هماغه وزارت په څو پوريزه ودانۍ کې د ستر مېز شاته د اقتدار په ټولو نخرو سمبال لیده، دوی به په همدغه تصور کې د خپلې خوښې وزارت ته د باډيگاردانو د ټوپکو په سيوري کې گړندي او ځانگړې څېره ننوتل، مامورين او منسوبين به يې راغوند کړل، دفتر به يې په خپل زړه جوړ او نوې مقرري اعلان کړې، پر خپلو خپلوانو او انډيوالانو به يې حساس پوستونه او رياستونه ووېشل، د خلکو په عريزو به يې ((ملاحظه شد)) او قانوني اجرات وکړئ وليکل.

مجددي د ارگ پر لور حرکت وکړ، کله چې د ارگ مخې ته نژدې شو، اضطراب او هيجان په مخه کړ، له خوشالۍ و که له بل څه، داسې معلومېده چې د لارې په ليدو کې يې خپل قوت له لاسه ورکړی وي،

نژدې وه د گڼو ساتونکو او حتمي او احتمالي وزیرانو په بیروبار کې پریوخی، دی لومړی ژر ژر په ارگ وگرځېد، په گلخانه او دلکشا یې مینه ماته کړه، حرم سرای یې له نظره تېر کړ، کاسه برجونه او ټولې دروازې یې وکتلې، ده ته یوه غټ او پرېر لنډې سړي د ارگ د هرې څنډې د پېښو په رابطه د رښتیا او دروغو ګوډی پرانیستی و.

دلته خادم دین رسول الله وژل شوی، دلته نادر خان په ګولی ویشتل شوی، دلته امیر امان الله خان د قاضي عبدالرحمن سر مات کړ، دلته غلام نبي څرخي د توپکو په خولو وژل شوی، په دې ځای کې داود خان ویشتل شوی، دلته د نعیم خان په کورنۍ ګولی چلېدلې، په هغه وړاندې مانی کې یې د تره کي پر خوله بالنبت ایښی او داسې نور.

مجددي خبر نه و، چې ارگ وار له مخه د جمعیت او نظار شورا راغلو ښاغلو خپلو کې وپشلی، ان چې د ډاکټر نجیب الله پر پالنگ د خوب په هوس کې یې خپلو کې سره خورلي هم دي...

ده ته ايله درې کوټې رسېدې شوای لکه د ارگ زنداني...

مجددي د ارگ هغه برخې ته چې د گلخانې شاته د شاهنواز تني کودتا په بمبارۍ کې وړانه شوې وه، ترڅه وخته ودرېد، په زړه کې یې دغې وېرې غځونې وکړې، هسې نه پر ده هم کوم وخت دفاع وزیر کودتا وکړي؟ چې په تېره څه دپاسه یوه لسيزه کې د دفاع وزارت پر کودتاگانو راگرځېده...

د مرګونو دغو کیسو مجددي په یوه ژور سوچ ډوب کړ، ده چې دغه لږ سوچ کې د لنډکي پرېر سړي خبرې راغبرګې کړې، نو ارگ په رښتیا له مرګونو پرته بل څه نه لرل او هغه خوار شوی هم په یوه دمه ده ته د مرګونو کیسې او واقعي کتار کړې وې، د ده سترګې وځلېدې او د

وارخطايی او وېرې سپرمغي يې وښندل، پل يې ونيوه، له ارگه يې لږ کرکه په زړه کې وتوکېده، خو ژر يې دغه زمولوونکي خيالات د ولاحول... په ويلو شاته کړل، دتخت او اقتدار هوس يې بيا په زړه کې غځونې وکړې.

دده پلرونو په همدې ارگ کې امان الله خان، د سقو زوی، نادر خان او ظاهر شاه ته د پاچاهۍ کمربندونه تړلي وو او نن په دغه اوږده پسمنظر کې د خپلې پاچاهۍ پر واقعيت ولاړ و.


کاشکې د پاچاهۍ سلسله نه وی ختمه شوې، هماغه مراسم. کمربند تړل او هماغه د پادشاهۍ د ميراث سلسله وی، دا جمهوريت يې لا څه دی، داود خان يې په زړه کې وراته، څلور او پينځه کاله نو څه وخت دی؟ خوند پادشاهي کوي، چې د عمر کار دی او خبره اولادونو ته رسېږي.

کابل چې يوې خونړۍ جگړې يې پر حسن او جمال اور پورې کړی و، داسې منظره نه لرله لکه د يوه مملکت پلازمېنه او يا هم هغه کابل چې طبيعي ښکلا او موقعيت يې د پاريسونو او لندنونو سترگې سوځولي. وروستی خونړۍ جگړې د کابل د وحشت او بربادۍ يو گویا او ژرغونی تصوير وړاندې کاوه، کابل هغه کابل نه و، چې څوارلس کاله پخوا ليدل کېده، د خلکو ښې الوتې زېرې زېښلې وې، د فقر، خواری، لوړې، وېرې او دهشت ښې يې د سترگو او تندي گونځو کې له ورايه څرگندېدې.

خو په همدغه وېروونکي او جگړې خپلي کابل کې د اقتدار په هوس مست په لوکسو لنډکروزرو او پيجاروگانو کې داسې غور غور گرځېدل، لکه د زيرې او سر له هر تار يې د زېرې غوا زېر غوري څاڅي.

کابل بناریان حیران وو، هغوی فکر کاوه چې د هجرت او پردېسی ستونزو او د کمپونو او خېمو گرمیو او د بېوطنۍ دردونو به اوس دوی داسې زهیر او زمولولي وي، چې د تندي هره کرښه به یې د دغو دردونو او ستونزو بې شمېره رازونه سپړي...

د اپریل پر ۲۸ مه حکمتیار له مولوي حقاني سره اړیکه ونیوه، چې د مسعود پرځای دفاع وزیر شي، حقاني وویل: مسعود اوس پر دې څوکی ټاکل شوی، زه له څوکی او مقام سره علاقه نه لرم، دا کار ښه نه ښکاري، زه به د سولې هڅو ته په بېطرفه توګه دوام ورکړم.



د ثور پر ۱۶مه مجددي خپله ۳۶ کسيزه کابينه اعلان کړه، خو د ده دا کار د استاد سياف او د استاد رباني له خوا ناقانونه او له صلاحيته لور وښودل شو، مجددي په خپل غبرگون کې وويل: څرنگه چې حکمتيار د شريعت پر خلاف جگړې ته دوام ورکړي، نو صدارت به په خوب کې هم رانه ونه ويني، حکمتيار وويل: دښمني يې يوازې له ملېشو او د رژيم له بقاياوو سره ده، دی به دا ځواکونه وښيي، خو په قدرت کې به يې شريک نه کړي.

د شپې د ۸ بجو خبرونه له يوې مخې د مجددي، ملاقاتونو نيولي، باختر اژانس د دې اړتيا نه لیده چې په خبرونو پسې د دنيا په يوه او بل کونج کې سترگې وتومي او يا هم په بله حادثه او پېښه پسې څار و اوسي، د خبرونو ټول وخت د همدغو يکنواخته ملاقاتو تکراري جملو او عبارتونو نيوه، داسې معلومېده، لکه نه په دې پراخه نړۍ کې څه پېښه شوې او نه هم په دغه درنو وسلو نيولي او د اور او باروتو بتۍ پروت افغانستان کې څه بله خبره شته او که خبر وي، نو د مجددي، د ملاقاتونو خبرونه دې وي، نورې پېښې کله په دې ارزې، چې په راديو تلوېزيون کې دې پرې نطق خوله چوله کړي.

يوه خبريال په ارگ کې ماته وويل: مور يې نن سهار په اته نيمو بجو راغونښتي يو، چې د دولت رئيس ملاقات لري، خو دا دی مازيگر شپږ بجې شوې او مور د ارگ تر دغه لعنتي ونې لاندې په انتظار ولاړ يو.

حضرت صاحب چې کابينه اعلان کړه، نور وزيران د وزارتونو د کفيلانو په نامه ياد شول، خو مسعود د پاخه او دايمي وزير په توگه اعلان شو.

په حقيقت کې خبره داسې وه، چې کله شمال ايتلاف د مسعود په

مشری چاریکار ته ورسېد، نو د پېښور له لیدرانو یې غوښتنه کوله، چې ژر تر ژره د احمد شاه مسعود له وزارت دفاع او رباني له جمهوري ریاست پرته نور حکومت او اداره خپلو کې تقسیم کړي.

د مجددې په دې اقدام که څه هم له ده سره راغلي نور وزیران خوابدي شول، خو بیا هم د کابینې رسمي غړي او د وزارتونو د سرو سپینو مالکان وو، ځکه خو یې د څرگند مخالفت زړه ونه شوی کړی.

وزیران مخکې له دې چې د مطبوعاتو له لارې یې د ټاکنې خبر خپور شي، په وزارتونو ورمونده او په تشکیل او تعیناتو کې یې ریاستونه او نورو پوستونه پر خپلوانو، انډیوالانو او تنظیمي ملگرو په خلاص مت او سخاوت وپشلي وو.

د یوه وزیر په هکله مشهوره ده، کله چې د وزارت منسوبین د ده مبارکۍ ته ورغلل، یوې مامورې د خپلو خبرو په پیل کې وویل: (می بخشی که نتوانستم دسته گلی را در گردن مبارک تان اویزان نمائیم.)

وزیر صاحب چې له خوشحالی یې خوله نه سره ورتله، وویل: (...شما خودتان گل استید...)

یوه بل وزیر چې لا تر دې هم وارخطا و، د خپل وزارت مامورینې خپلې کوټې ته وغوښتې، وروسته له دې چې د هرې یوې د حسن او جمال جاج یې واخیست، هغوی ته چې د گوتو نوکان یې اوږده وو، وویل: (شما با این ناخنهای دراز در وقت استنجا اذیت نمپشن...؟) دی چې د چا خبره ماندني والا نه وه، پر سبا یې څو ټوپه توکر "رخت" وزارت ته خریداري او په خپلو مبارکو لاسونو هرې یوې ته ټپکری پر سر او پر اوږو ور برابر کړ.

مجددې پرېږده چې په ارگ کې د خپلې پاچاهۍ د دوام خوبونه ویني

او کابینه یې د خپلو خپلوانو د تقرر پر تشکیلاتو او تعیناتو بوخته وي، خو په واقعیت کې وضعه داسې ده، لکه مرکزي حکومت نه وي، د دستور اخیستلو هېڅ مرجع نه ده معلومه، پوځي قوتونه متلاشي شوي، اردو د دې پر ځای چې تصفیه، منظم او په یوه ملي اردو بدله شي، بېخي رنگه شوې، او د هغې د نظم او دسپلین ځای یو ډول هرج او مرج نیولی، یوازې خاد، د دوستم، جنرال مومن، بابه جان او کیان قوتونه او ملېشې په خپل ټول وحشت او طاقت په ځای پاتې دي، هغه ملېشې چې له هېڅ ډول عسکري قانون او دسپلین سره یې اشنایي نه درلوده.

د پاکستان صدر اعظم نواز شریف د ثور پر لسمه کابل ته څو ساعته سفر وکړ، د هغه د سپرلی الوتکه په ډېره سختۍ په هوایي ډگر کوزه شوه، هر کلی له هر ډول دیپلوماتیکي نورمونو پرته حیرانوونکې بڼه لرله، نواز شریف ته د اوبو گیلداس هم له خپلې الوتکې راوړی شو، دوه قابه چاکلېت یې مخې ته کېښودل، نواز شریف ښاغلي مجددي ته د ۱۰ ملیونه ډالرو چیک ورکړ، مجددي د پخوا په څېر د خپلې چینې په جیب کې خوندي کړ او دعوه یې لرله، چې دا له ده سره شخصي مرسته ده. د بېرته تلو پر وخت، څو توغندي الوتکې ته نژدې ولگېدل.

د پاکستان لوی درستیز د یوه مرکزي وزیر په وارخطايي، هغه ته وویل: په داسې کارو کې دا شیان راځي...

جنرال حمیدگل د ځانگړي او خاص الخاص مېلمه په توگه کابل کې ډېره لگولې... راغلی ښاغلی ترې گرد چاپېر تاویري... سوغاتونه نذرانې ورته وړاندې کوي... ډالیو کې د وزیر محمد اکبرخان د تومانچې خبره هم کېږي... د ثور پر یوولسمه جنرال حمیدگل بابر بن کې د نظار شورا

د ټانکونو او تشریفاتو ټولي په بدرگه په انگلیسي وینا وکړه، چې جنرال ساپي فارسي ژباړله... داکتر عبدالله یې د ځانگړي مېلمه پال په توگه مخ او څټ ته ځغستل.

جنرال حمید گل خپله وینا د مجاهدینو او جهاد په ستاینو پیل او افغانستان د اسلامي امت د اتصال کړی یاد کړ، د اسلامستان نوم په ورکولو یې د نړیوال جهاد پلازمېنه وگاڼه...

کابل کې د حمیدگل څه کار و...؟


په کوم عنوان یې له کوم دريځه وینا کوله د وینا لپاره یې بابر بن څرنگه خوښ کړ...؟

د هند له نیمې وچې د پیرنګي په وتلو افغانستان کې د برتانوي هند پر ملکیتونو دريو هېوادو، افغانستان، هند او پاکستان دعوا لرله... کابل ته د مجاهدینو په ننوتو حضرت مجددی او برهان الدین رباني د دغو ملکیتونو قواله د خپلې خوش خدمتی له مخې د پاکستان سفیر ته تقدیم کړه... ((ځاک فروخته ده چه ارزان فروختند))

مجددې یوازې د ترفیعاتو په لړۍ منگولې ښخې کړې، د هر ماښام خبرونه چې مخکې ملاقاتونو نیول، اوس یې نیمه برخه د ترفیعاتو اعلانولو ته وقف شوی، د جنرالانو او ستر جنرالانو شمېر دومره زیات شوی، چې په هیڅ هېواد کې یې سابقه نه شي پیدا کېدی.

داسې وگڼه، چې ټول جنرالان شول، هر قوماندان سرگروپ ته چې ترفیع ورکول کېده، د جنرالۍ په حساب ورکول کېده.

مجددې که هر څو د قانوني جمهور رئیس د څېرې او اکت کوشنې کاوه، خو په عمل کې ترې خبره ورځ تر بلې د کاواکۍ او بېواکۍ لوري ته کشکول کېده، واک عملاً د دوستم، مسعود او پرچم له ائتلاف سره و.



تفاوت صلاحيتها و تفاوت قدرت، در حکومت انتقالی (کارتون از فرشته پورست)

## يو تخت خو پادشاهان

استاد رباني ناکرار تلولى او اندېنمن و، هسې نه پر ارگ مجددي خېته واچوي او د پېښور عبوري حکومت غوندي دلته هم خيره تر دوو کلونو اوږده شي، هره شپه يې د ارگ او تخت له خيالونو او سوچونو سره په وينه تېروله، ځکه خو يې د پرېکړې پر خلاف کابل ته مخه کړه او له ځان سره يې د قيادي شورا په نامه محمدي او استاد سياف هم ملگري کړل.

قافلي د ثور پر ۱۳مه د ځمکنيو له يتيم خانې، چې لوزنامه په کې لاسليک شوې وه، د کابل پر لور حرکت وکړ، سروبي کې پرې زرداد روند کون شو، که نه نو ساپه، به يې ور په مالکې کړي و، سرک کند و کپړ او

مزل ستري و، خو د منزل تندي او تلوسې ستوماني نه شوی پېژندلای، ترهغې چې د شپې په ۸ بجو يې د اقتدار په غېږ کې د زره درزا په کرار شوه، مجددي ته د استاد رباني د کابل تگ خوښ ورنه کړ، دايې د خپل اقتدار لپاره گواښ وگانه او په نويو حرکتونو، اعتراضونو او شکايتونو يې لاس پورې کړ.

د استاد رباني لومړی فرمان د خپل پوځي سلاکار په توگه د جنرال حميد گل د ټاکنې لاسليکول وو، جنرال دغه فرمان پخپل دايښنگ روم کې په طلايي چوکات کې څړولی.

استاد رباني کابل کې خپله لومړنۍ وينا کې وويل: ... همه جا را مایويست فرا گرفته بود... مذاکرات در جریان بود که جلو حکومت اسلامی مجاهدین را بگیرد... همه متوجه و چشم به راه بنین سیوان بود... تا این که روزنه امیدی پدیدار گشت و به اتکا آمر صاحب وضعیت طور انکشاف نمود که حکومت اسلامی مجاهدین به میان آمد...

مجددي ته يې زامنو، ورونو او خوريونو مشوره ورکړه، چې د ځان په پلوی د يوه قوت پيدا کولو اقدام وکړي، ځکه چې ده نه کوم جهادي ځواک درلود او نه کوم ولسي بنسټ، تر ټولو ستر قوت يې دوستم ځواکونه ليدل، چې خپل مت پرې مضبوط کړي، ځکه خو يې مزار ته عاجل سفر وکړ او دوستم ته يې د ستر جنرالۍ ترفيع او د اسلام فاتح (ستر مجاهد) او خالد بن وليد خطاب وکړ.

مجددي په دغه سفر کې مولوي نصر الله منصور او مولوي ارسلان رحمانی هم ملگري کړي وو، دوی دواړو په مينه او حرارت دوستم ته غېږ ورکړه او د هغه لاسونه يې په خپلو لاسونو کې تينک کړل، مجددي،


دوستم او حزب وحدت ته په قيادي شورا، جهادي شوراگانو کې په سهميه قايل شو.

حضرت صاحب خپله وينا کې وويل: ... ما بايد دگر جنرال عبدالرشيد خان دوستم را دگر جنرال عبدالرشيد دوستم نگويم، ستر جنرال عبدالرشيد خان دوستم بگويم...

مولوی منصور چې د پاکستان دېوالونه په بې وزته او بې معنا شعارونو ککر او د دېوالونو د پادشاه لقب گتلی و، په ټولو کړنې ايستلې وې.

د ده د سلگونو شعارونو يوڅو اوس هم زما په حافظه کې دي: ((مور له کمونستانو، ظاهر شاه او غريبانو سره مخلوط حکومت په کلکه غندو او ردوو، بېطرفه حکومت د اسلام پر ضد د شرق او غرب دسيسه ده.

د باطلو د سر پېچ تي ايچ)) خو اوس يې دوستم ته د اسلام فاتح او قهرمان لقب ورکولو کې د يوې پرتمينې غونډې د شرکت وياړ په برخه



کادرفاز فیتز پوست

## د حقاني په مشرۍ د سولې هڅې

جگړو کابل د وحشت لمبو کې نغښتی، د توطنو او لوت تالان بازار  
گرم دی، د عفتونو لیلام لکېدلي، جهاد د واک او اقتدار په خونري فساد  
اوبښتی.

دغه جگړې څرنګه پیل شوې، چا پیل کړې، د چا له لاسه، د چا په  
اشاره...؟ لسګونه پوښتنې، یو ځواب...؟

مولوي جلال الدين حقاني چې د سولې په هلو ځلو بوخت دی، د  
دغو پوښتنو ځواب کې خبريالانو ته وايي:

... د احمد شاه مسعود او حکمتيار ترمينځ جگړو پر هېواد له سره د  
ویر تخر خپور کړ، د رژیم ځينو اړخونو له وړاندې له تنظيمونو سره د

بېلا بېلو تمايلاتو له مخې ارتباطات ټينگ کړي و، د ټني گودتا دا لار پرانيسته، ځينو له احمد شاه مسعود سره دا خبره شريکه کړه، چې حکومت د بل چا لاس ته لوېږي، مور غوارو هغه تاته وسپارو، له ده سره يې رنده او گوډه معاهده هم وکړه...

پرچمي، کمونستانو، د کارمل طرفدارو يا په بله خبره فارسي وانو مسعود ته داسې ښکاره کړه، چې مور به قدرت تا ته وسپارو... د خلق ډلې حکمتيار ته دا خبره ورسوله...

مور وويل پر ښارونو حملې مه کوئ، له کابله مور ته هم پيغامونه راتلل، مور رهبرانو ته وويل: مه سازش کوئ، مه جگړه، د واحدې ادارې او شورا غم وکړئ.

له مسعود سره مې هم تماس ونيو، دی پروان کې و، چې نوی ورته کمونستو افسرانو تسليم کړی و، ده په خوله له ما سره ومنله، په حکمتيار پسې وگرځېدم، پيدا مې نه کړ، مسعود ته مې وويل، مخابره کې خپله له حکمتيار سره خبرې وکړي، د يوه ساعت مخابروي تماس کې حکمتيار قناعت ونه کړ، پر سبا يې عبدالوکيل پروان ته ولاړ، جنرال رفيع لوگر کې له حکمتيار سره وکتل.

وطنجار څه مکتوبونه پکتيا ته رالېږلي وو، منصور صاحب دا خبره مور ته وکړه، مکتوبونو کې ليکل شوي وو، کوم لوی پوستونه چې له دوی سره دي، تاسې يې وسلې مجاهدين کابل ته راولېږئ، مور به وسله ورکړو، خو ما ونه منله، چې دا خپله گډ وډی او جگړو ته مخه ورکوي...

حکمتيار صاحب له مخکې د کابل نيولو تياري لرله، وړاندې تر دې چې د حضرت صاحب په مشرۍ پېښور کې جوړه شوې ناقصه اداره کابل

ته داخل شي، جگړه پيل شوه، ډېره بهرحمانه جگړه پر خلكو وټپل شوه. مور د پكتيا، پكتيكا، وزدگو، لوگر، غزني عالمان، قومي مخور او قوماندانان چې شمېر يې پنځوس تنو ته رسېده راغونډ او پر مسعود او حكمتيار د اوربند لپاره فشار راوور. له مور سره د مشرقي، كندهار او شمالي قوماندانان هم ملگري شول، له دواړو خواوو مو اختيار واخيست.

دغسې مو له جهادي او قيادي شوراگانو هم واک واخيست، مجددي صاحب راته وليكل، د سولې هيت هره فيصله به من و عن مني، مسعود او حكمتيار خپل شرطونه وړاندې كړل، خو وروسته يې توی وړی واک راكړ، مور له ۳۰۰ تنو علماوو، مخورو او قوماندانانو، ۳۶ تنه يوه پلاوي كې راټول كړل، چې د سولې مسوده تياره كړي، مسوده مو مسعود ته واستوله، ده قبوله كړه، د حكمتيار موافقه مو هم ترلاسه كړه.

زره مو و، مطبوعاتي كنفرانس كې دغه مسوده اعلان كړو، دلته د مسعود پيغام راوړسېد، چې مسوده مه اعلانوئ، خو مور خبريالان راغوښتي وو، له ده مو پوښتنه وكړه، چې ددې خبرې منشاء راته وښيي، مسعود وويل، د مېلېشې پر تكي ملگري خواږدوي، دا مو دده په خوښه د جگړې پر اړخونو واړول، بيا هم ده، دغه مسوده له كابل راډيو او اخبار اعلان نه كړه...

مسعود ته مو هيت ولېږه، ده ومنله، چې د مېلېشو ۸۰ مه فرقه، ۵۳ مه فرقه او اويایمه لوا به بې وسلې شي، نور پوځي قطعات به پر خپل ځای وي، خو دا دده د خولې توافق و، د زره نه و، ځكه چې د جنرال حميد گل، اعجاز الحق او يوه عرب پر مينځگريټوب مسعود او

حکمتيار بکراميو کې کيناستل او زموږ له طرحې او خپلو وعدو يې غاړه وغروله.

ما له دغو درې تنو وغوښتل، چې تاسې د افغانانو په مزاج او عنعناتو نه پوهېږئ، دا کار تاسې نه شئ کولای، زموږ پرېکړه مه بې ارزښته کوئ، ددوی د فيصلې ځينې تکی زموږ د فيصلې پر ضد وو، دلته ده چې له دې دواړو فيصلو يوه هم تطبيق نه شوه.

موږ بيا له دوی سره ارتباط ونيو، چې د خبرو لپاره خپل استازي رامنځته کړي، حکمتيار دا کار وکړ، مسعود په ځنډ خپل استازي راوپېژندل، خو دوی عمل نه کاوه، دې کې د حزب وحدت او اتحاد اسلامي ترمينځ جکره پېښه شوه، ما د دوی ترمينځ د اوربند او سولې هڅې پيل کړې، اوربند خو يو دوې درې ورځې ټينک شو، خو سوله رامینځته نه شوه، چې له پوښتنيک سره پر ما بريد وشو، ما د دواړو غاړو مشران د خبرو لپاره راغوښتي او دوی راسره منلي وه، خو يوه غاړه هم په خپله وعده ونه درېده.

اوس چې کوم کميسيون جوړ شوی، دا يو ناکام کميسيون دی، چې د خپلو فيصلو د تطبيق له واک بې برخې دی، دا کميسيون بايد وسيع شي، د تنظيم پرځای ولايتونه پام کې ونيول شي، له هر ولايته دوه ستر قوماندانان، يو قومي مشر، يو عالم چې تعداد يې ۱۲۰ - ۱۳۰ تنو ته رسېږي، يوه شورا جوړه شي، دا يوه باصلاحيته شورا ومنل شي، بيا يو داسې فارمول رامینځته کړی شي، چې له ولسواليو دوه تنه او له علاقداريو يوه تن راجمع کړی شي، دغه اشخاص به علماء، مخور او قوماندانان وي، يا دا چې د کميسيون ۱۲۰ تنه د خپلو ولايتونو د شوراگانو د نفوسو په حساب نفر کابل يا د کانل شاوخوا راولېږي، له

دې څخه دی ۲۰۰ تنه ته غوره شي، چې پارلمان ته ورته بڼه به ولري، د دغه کمېسون تر مراقبت لاندې آزاد انتخابات وشي، د دولت رييس دې وټاکل شي، د پارلمان دوره دې د دولت رييس له دورې سره برابر وي.)) ددغې پوښتنې په ځواب کې چې د حل او عقد، لويې جرگې او اهل الری په اړه تاوده بحثونه کېږي، تاسې څه نظر لرئ، مولوي حقاني وويل:

دا ټوله يوه خبره ده، په دې شرط چې د تنظيمونو رعايت په کې نه وې شوی بلکې اهليت پام کې نيول شوی وي، داسې اشخاص په کې راشي، چې مسلمان وي، جهاد کې يې برخه لرلې وي، په ټولو قومونو ولايتونو پورې اړه ولري.

## د خبرو او عمل توپير:

حقاني صاحب د حکمتيار او احمد شاه مسعود ترمينځ د جگړې په مخنيوي کې د سولې کمېسيون لخوا ديو پرېکړه ليک په وړاندې کولو خپل زغروال ځواکونه او مجاهدين د دواړو غاړو ترمينځ ځای پرځای کړل، په پرېکړه ليک کې راغلي: ختم و قطع جنگ بهر معنا و مفهومېکه باشد...

بعد از صدور اعلان فيصله در ظرف مدت یک هفته تمام قوت های متقابل و متخاصم از شهر کابل و کمر بند اطراف شهر کابل خارج گردد.

تامين امنيت کمر بند امنيتي شهر کابل و داخل شهر کابل در وقت عقب کشيدن قوت های درگير، تحت قيادت شورای صلح

توسط قوماندانان کابل و حسب ضرورت یک تعداد مجاهدین متفق علیه صورت گیرد و بعداً به قطعات منظم وزارت دفاع و داخله تسلیم شود.


تمام سلاح ثقیله و وسایط حربی اردو مربوط بیت المال بوده، از کمربند امنیتی کابل خارج شده نمیتواند.

لور پرېکړه لیک د ۱۳۷۱ لمريز د ثور پر ۲۷مه چهلستون بن کې اعلان کړی شو، حقاني صاحب له حکمتيار او مسعود ليکلی ډاډ ترلاسه کړی و، چې د دوی له خوا شوې پرېکړې ته ژمن اوسي، د سولې پرېکړه د ۲۵۰ قوماندانانو، قومي مخورو، علماوو له خوا تصویب او لاسلیک شوه، د ثور پر ۲۶مه د پرېکړ لیک له اعلان یوه ورځ وړاندې حقاني صاحب له حکمتيار و مسعود سره رابطه وکړه او يوځل بيا يې د سولې د پرېکړې په اړه د دوی ژمنتيا ترلاسه کړه.

حقاني صاحب پنځوس زغروال ټانکونه او سلگونه مجاهدین د حزب او نظار شورا جنگياليو ترمينځ ځای پرځای کړل، مسعود ژمنه کړې وه چې د دغو افرادو اعاشه او د تېلو لگښت به دولت برابروي، خو دوي ورځې وروسته يې له دې ژمنې غاړه وغړوله.

پر دې سربېره مسعود د سولې پرېکړې ته هم ژمن پاتې نه شو او د جنرال حميد گل، اعجاز الحق او سعودي شهزاده ترکي الفيصل په مينځگريټوب يو بل تړون ته په بتخاک کې کېناستل.

ددغې ناستې يوه برخه وال ماته وويل: احمد شاه مسعود حکمتيار ته په طنز وويل، حقاني ام کتی چند ټانک غورازه خود آمده که صلح ميکنم...



د حکمتیار او مسعود تر منځ د اعجاز الحق او ترکی الفیضا په منځګړتوب د بگرامیو تړون

## لومړنی سفر، لومړنی گوزار:

مجددي د جوزا پر ۵مه په دوه ورځني رسمي سفر اسلام آباد ته ولاړ، د اسلام آباد هوايي ډگر کې د پروتوکول له مخې غلام اسحق خان او نواز شريف دده هر کلي ته ولاړ وو، د سپرلي الوتکه د اسلام آباد پر هوايي ډگر کيناسته، مجددي چې له الوتکې راکوزېده، نو دده باديگارد تورن جنرال (جگرن) خان محمد لکه سيوري وريسي جوخت روان و، کله چې ده د غلام اسحق خان په ملتيا د تشریفاتو گارد سلامي اخیستله، نو باديگارد جنرال هم د مجددي او غلام اسحق به پله گام اخیست، پاکستانی مقامات چې ځينو يې برېتونو کې خنډل، دې لوبې ته حيران ولاړ وو، خو کابل کې د پاکستان شاژدافير بناغلي فدا یونس له افغانانو سره د اوردې سابقې له مخې نه غوښتل، دا شرم د کمره مين له خوا ثبت شي، ځکه خو يې هغه تر مت په نیوو ایسته کش کر، له دې سره هغه لکه په هماغه ځای مېخ شوی وي، بې حرکته ولاړ پاتې شو.

د جوزا پر ۸مه د مجددي د سپرلي الوتکه له پاکستان څخه په بېرته ستنېدو د کابل پر هوايي ډگر په توغندي وويشتل شوه، خو پيلوت وتوانېد الوتکه روغه کوزه کړي، د توغندي په لگېدو د الوتکې د مخ برخه زیانمنه او د پيلوت مرستیال برسیرن زخمي شو، خبريالانو څرگنده کړه، چې مجددي په هوايي ډگر کې تلولی او الوتې بڼه ځغاستل، ده لومړی د الوتکې ویشو تور پر حکمتیار ولگاوه، خو وروسته چې له مسعود سره يې د قدرت سيالي اوج ته ورسېده، وېل يې: دا کار دده دوستانو او د لستوني مارانو کړی.

مجددي د پلويانو پيدا كولو په تمه د مامورينو معاشونه دوه چنده كړل، خو د وزارتونو بودجه يې كمې كړې، په دې توگه يې ټولې ادارې له يوه سخت بحران سره مخامخ كړې.


ده د پخواني باچا د ملاتړ تر لاسه كولو لپاره خپل زوی روم ته وليږه خو باچا دده، د ننگې خبره ونشوی منلي.

دلته وه، چې مجددي نه پر تنظيمي ډلو او وسله والو خپل مت غښتلی كړي شوی او نه يې له هېواده بهر د افغان شخصيتونو او سياستوالو ملاتړ خپل كړي شو...

هغه وه چې د ارگ دريو كوتو كې له دوه مياشتني مساپرۍ وروسته يې له ارگ سره مخه ښه كړه...























## په جنتي وطن کې دوزخي لمبې

د اژانسونو او رسنيو خبرونه تاوده دي، اخبارونو خپل غټ سرليکونه او لومړي مخونه همدې تبصرو او خبرو ته ځانگړي کړي، په کابل کې د مجاهدينو حکومت دی، د دغه حکومت له مشر تر وزيرانو د ټولو څېرې په لنډو او اوږدو ږيرو او مناسب لباس بڼکلي دي، مجددي ته د دولت د ممثل په توگه ظاهراً د قدرت واگي سپارل شوې وې، احمد شاه مسعود د دفاع وزير په توگه د قدرت پر اصلي مرکز منگول لگولې.

د اميدونو او هيلو غوتۍ غورېدلې له څېرو د خوښۍ وړانگې په ځلېدو دي.

د پاکستان مسلم ورځپاڼې د ثور د ۹مې گڼه کې ليکلي: هغه مسلمانان چې په الجزاير کې د (اور کلا) صحرايي ښار گوتي کې له جدي مرگ سره مخامخ دي، د مجاهدينو له خوا د کابل د فتحې په خبر خوښي او الله اکبر نارې پورته کړې.

سوډان چې د نړۍ له ډېرو خوارو هېوادو څخه دی، شپږ الوتکې غذايي مواد د لومړنۍ او بېړنۍ مرستې په توگه کابل ته ولېږل.

د مهاجرو کاروانونه دي، چې يو په بل پسې روانېږي، د وطن د مينې او مجاهدينو حکومت په خوښيو کې يې نه د ملگرو ملتو پروگرام ته انتظار کولی شو، نه په هېواد کې د ماینونو خطر او وېرې د دوی د تلو مخه او دتلوسو لوری بندولی شوی.

په يو دوو اونيو کې د پېښور شاوخوا پنډغالي خالي او کرايي کورونه

تش شول، د مهاجرو په کډو بار د لاریو اوږده کتارونه د تورخم، پاره چنار، وانه او میرانشاه له لارې هېواد ته روان دي، په دغو لاریو کې د کور سامان ان د کمپونو د خټینو جونگرو لرگی، کرکی او دروازي بار دي، د لاری دپاسه د تور سرو او ماشومانو له زمولېدلو څېرو د امیدونو پلوشې او له بسترگو د خوښۍ سپرمغي بادیري، لکه د هیلو په خزان څپلو خانگو یې د وطن د مینې پسرلني بارانونه په اورېدو وي، له یو عالم هیلو او له یو جهان امیدونو سره یې د پردېسۍ له وطنه، د هجرت له خاورې او گرمۍ له دوزخه د خواږه وطن په جنتي فضا کې د ژوند او مساپرۍ د درنو غمو د شاته کولو په تلوسه ټولې ناخوالې او دردونه د ماضي د یادونو د سیند په څپو لاهو کړي، له دې ناخبره چې د اقتدار شرمېدلي سازشونه او د قربانیو او قهرمانیو په سر د سیاسي سوداگرو تجارت به د دوی د ژوند وروستي امیدونه او د وینو په قیمت گټلی عزت او عظمت د خپلو هوسونو پښو کې په ډېره ناځوانۍ او بهرحمی قرباني کوي، بېرته به د درېدرۍ او کډوالۍ دور پیلېږي او د دغه قهرمان او مجاهد ولس قرباني به د سیاسي سوداگرۍ په تور بازار کې لیلام ته وړاندې کېږي.

د شهیدانو په وینو او د ملت او جهاد پر عظمت داسې سودا بازي او سازشونه چې د وطن او جهاد په تاریخ او لوړ حیثیت له یوې مخ اور پورې کړي.

د خوښیو په دغو شېبو کې مور له دريو انډیوالانو احمد ضیا (ذهین بابري) احمد سینا او پیر نورعلي شاه سره د ازادۍ په خوشالی کې د کابل د سفر تیاري ونيوله.

زموږ سفر رسمي بڼه لرله، په دې معنا چې حقاني صاحب د سولې

کمپسيون په مشرتابه د اوربند د معاهدې د تسويد او جگړې په بېخي ختمېدو د دواړو متخاصمو ډلو توافق ترلاسه کړی، له کابل ظاهراً د جگړې گواښ او د گوليو ډلې خپل وېروونکی او تور خادر ټول کړی، مور هم د هيلو او اميدونو له يوه خپاند بهير سره د کابل په لور د تورخم پر لار حرکت وکړ، ما د خپل کتابتون او خوارلس کلن مهاجرت په موده کې د راغونډ کړيو اثارو او اسنادو يوه برخه راسره لېږدوله، پردې سربېره دوې کامرې، يو ټيپ، يوه وړه راډيو زمور د سفر په زاد، راحله او وسايلو کې شاملې وې.

له همدغې متاع سره مور د تورخم په لار آزاد کابل ته وخوځېدو، د دغو ټولو خوشباوريو او خوشاليو تر څنگ د حالاتو په اړه يوې نامعلومه وېرې زمور په زړو کې ځای نيولی، کابل ته له روانېدو څو ورځې مخکې مې لاهور کې د جمعيت اسلامي مطبوعاتي انجمن رئيس بناغلی فاضل سره چې د مسعود، رباني د لويو ورو تصويرونو پر چاپ يې د شرکت مطبعه بوخته ساتله ليدلی وو.

دی په مزه مزه د کابل په کيسو لگيا و، داچې قانع د انيس، شمس د هېواد، ملکزاد د تلوېزيون، انديشمند د راډيو او سيد حبيب شاه د باختر اژانس رئيسان مقرر شوي، فلانی د دې شي او فلانی د هغه شي رئيس او امر ټاکل شوي، اخبار داسې چاپېري، مطبعه دومره خرابه شوې او داسې نور...

ده وويل ستا لپاره مو هم يو ښه کار په نظر کې دی، وروڼو کونښن کاوه پيدا دې کړي، خو ستا درک نه و او داسې نورې خبرې...  
ماوې د کومو شعارونو لپاره چې دومره وينې تويې شوې، اوس مو سترگې ورته ټيټې نه دي؟ له دې په غوره دريځ او د ملت په گټه او خير

رامینخته شوی جور جاری په مخ اړولو مو د جهاد په نامه جگړه  
وغځوله او له یوه ټولمنلي اواړي په گرځېدو مو دغسې یوه شرم او  
سیاسي قمار ته زړه ښه کړ...؟

فاضل له خپل ټول معقولیت او زغم سره دا وخت دغسې نیوکې  
معقولې نشو گڼلی، اخر اقتدار او واکمني سړي دومره نشي بدلولی؟  
ما ورته کړه غواړم د خپلو اسنادو او کتابونو یوه برخه راسره  
ولېږدوم بیا به گورو چې څه کیږي.

بشارت صاحب هم لاهور کې حریت مجله چاپوله، فاضل صاحب  
سره له لندن خپرېدونکې عربي "المجله" وه، چې د کورنیو چارو پر  
وزارت یې د گلم جم ملېشو د برید تصویري رپوت خپور کړی و،  
تصویرونو داسې صحنه ښودله، چې د کورنیو چارو وزارت یو منسبدار،  
یوه تصویر کې ملېشو نیولی، بل کې یې لاس پرې تړلی، درېیم کې یې  
کلاشینکوف ورته نیولی او څلورم کې یې له پښو غورځولی.

فاضل وویل: چې سړی له دې تصویرو یو پوستر چاپ کړي، ورته  
وکاږي، اینست انجام مخالفت با دولت اسلامی...

ښاغلی فاضل سره مې د مدرسې انډیوالي ده د هجرت او پردېسې په  
وخت کې مو زیاتره یوه دفتر کې فرهنگي چارو ته اوږه ورکړې.

په دې توگه زما او د ده پېژندگلو، د معصومیت له وختونو  
غځېدلی، مانا له مهاجرت او تنظیمي اړیکو سره پېیلې نه ده...

پېښور ته په رسېدو لومړی د جمعیت مرکزي او بیا فرهنگي دفتر ته  
ولاړم، مرکزي دفتر کې څپرې بېرې او پارېدلې وې، یوه جمعیتي وسله  
والو ته زموږ د موټر د ایستو اشاره وکړه... پیر صاحب راته کړه ددې  
خلکو د واک او نشه سرته ختلې څه چې پښې باسو... ماښام د فاضل

کور ته ورغلو، په یوه گرم فانتا یې ونازولو، ما کابل ته د تلو خبره وکړه، ده په ډېر اطمینان وویل، هېڅ خبره نه شته، په داده زره روان شی، ستاسې په مخه کې د شورای نظار کسان او خپل خلک دي چې ځان ورمعرفي کړی، بیا خو به مو په سر سترگو خدمت وکړي، په روانېدو کې ما ورته په ټوکه کې وویل، هسي نه احوال ورکړي، چې درغلل، پرې یې نږدئ.

ده له خپلې همېشني موسکا په لږ بدل انداز وخنډل او زما خبره یې راسره تکرار کړه.

\*\*\*

مور د ثور پر ۲۷ مه غرمه له پېښوره حرکت وکړ، پاکستانی پولیسو ملېشو او چیک پوستونو زموږ موټر ونه دراوه، هرځای به چې ملېشي او پولیسو زموږ د موټر پلټ ته چې پریس پرې لیکل شوي کتل د تلو اشاره کوله، پر کرښه هم نه چا له مور پوښتنه وکړه او نه مو د توقف اشاره ولیده.

له جمرود وړاندې د حاجي ایوب اږیډي کلا د یوې بلې دنیا ننداره وړاندې کوله، چې ډېرې کلاگانې که هرڅو برجورې او دېوالونه یې له مورچو ډک وو، خو دا ټولې خټینې وې، د حاجي ایوب هغه په داسې بڼه رغېدلې، چې د یو واړه ښارگوټي یا پخوانیو افسانوي کلاگانو یاد یې د سړي مخې ته ایښود، لکه د محبوبا کلا، لکه پخوانیو نکلونو او کیسو کې د دیوانو پېریانو کلاگانې...

دغې کلا زموږ د ډېرې جهادي لویانو زرونه وړي، پر دغه نقشه او بڼه یې د خپلو مانیو او محلونو د رغولو هوسونه زرو کې پالل....

پر کرښه چې اوبنتو، احمد ضيا وويل دلته ودرېږئ، چې موظف مامور د موټر نمبر نوټ کوي، خو چې زموږ موټر لږ ورو شو، موظف پوليس د تلو اشاره وکړه، ما خپلو انډيوالانو ته په ټوکه کې وويل: دا پوليس سړي ته گوري.

له کرښې په اوبنتو مو خپله تنده په سرو شرومبو ماته کړه، له لږ تم کېدو وروسته مو حرکت وکړ.

د خيبر دره خو لار د تلو راتلو ده  
په کابل او پېښور کې افغان يو دی

د خيبر تاريخي لار مو د هيلو او خوشاليو د ناپايه سمندر په څپو کې تر شا پرېښوه، د خيبر درې مارپېچ سرک د کېوالو د بېرته ستنېدو کاروانو نيولی، په سامانو بار د تور سرو، بوداگانو او ماشومانو ډکې لارې يو بله پسې په يوه لیکه روانې دي، لکه د اوبنانو اوږدو کتارو نه شلېدونکي بهير، داسې چې هره لارې د ځنځير يوې کړۍ ته ورته ده. په دغو لارو کې داسې ماشومان هم وو، چې د هجرت په سوځنده کمپو کې زېږېدلي او خپل وطن يې په سترگو نه دی ليدلی، داسې ځوانان هم چې د ځوانۍ پسرلي پرې پردېسۍ کې راغلي او د خپل شتاب په خوند نه دي پوه شوي، داسې بوداگان هم چې يوازینی هيله يې خپل وطن کې له ژوند سره خدای پاماني او خپله خاوره کې ښخېدل دی. له کرښې په اوبنتو مو نظر دوو لוחو جلب کړ: د افغانستان اسلامي جمهوريت ته ښه راغلاست، لوحې په دري او انگرېزي هم کښل شوې، دلته موټر د کين پر ځای ښی لاس ونيو، له دې سره سړی د وړانيو او برباديو له يوې اوږدې او نه ختمېدونکې لړۍ سره مخامخ کېږي.

احمد ضيا چې په دغه لار تللی راغلی، ویل یې: دلته لږ ودرېږئ چې دا مجاهدین بېسوره دي، هغه بله ورځ یې هم په یوه موټر ډز کړی و، خو موټر ته یې له واړه د تلو اشاره وکړه، انډیوالانو ته مې کړه: ما درته ویل دا خلک سړي ته گوري...

له کربنې په اوښتو د استاد سیاف مربوط شمشاد غونډ دی... د دغه غونډ تاسیسات د غره په غېږ کې رغېدلي... مانا د دغه لوی غره د زړه پر را ایستو یې هورې یوه جلا دنیا اباده کړې... وایي د مرغه له پیو پرته یې د مرگ او ژوند زهر او خواږه ټول پکې راټول کړي دي...

په ډکه کې د یوولسمې فرقې د ۶۶ غونډ له کنډوالو چې مجاهدینو په ۱۳۶۷ کال د جلال آباد د حملې پر وخت نیولي و، تېر شوو له دې اخوا ځای ځای د مولوي خالص، محاذ ملي، حزب اسلامي او اتحاد مرکزونه او قرارگاوي پرته دي.

په کمکي خیبر کې د ۶۶ غونډ عمومي قرارگا او سرحدي لوا پرته وه، چې دا هم له دريو کلونو د مجاهدینو په لاس کې وه، او څه په کې پاتې نه دي، له دې مخکې د گردې غوث مشهور زیارت دی، د یوه پاخه ښوونځي له ویجاړو کنډوالو وړاندې د غني خېلو سیمه ده، چې د مجاهدینو او روسانو د سختو جگړو مرکز و، غازي اباد فارم چې د روسانو په مرسته جوړ شوی او د څارندوی محافظ غونډ په کې پروت و، په ۱۳۶۷ لمریز کال کې مجاهدینو فتحه کړی، د احمد سینا په وینا د غازي اباد فارم د رژیم د تعرض له امله د دوو ورځو لپاره بېرته ونيول شو، چې مجاهدینو له سره لاندې کړ، د فارمونو سیمه داسې معلومېده، لکه د یوه خزان څپلي ځنگل وچه تابلو، د ښوونه، زیتون او مالټو ونې خو لږ او ډېرې تاندې وې، خو د نویو نیالگیو ايله ډنډر

معلومېدل، د امریکا د USAID په مرسته د سرک جوړولو غټې لوحې لگېدلې: ... تجدید ساختمان این شاهرا به کمک مردم ایالات متحده... خو د امریکا په تکی او بیرغ تور رنگ غورځېدلې.... چا ویل د استاد سیاف په امر دا کار شوی چا ویل د عربو.....

ویالې وړانې او کروندې له ډبرو او څوزانو دکې دي، مور د ماسپښین لمنځونه همدلته وکړل، له دې وړاندې سرخ دېوال دی، ملگرو ویل چې د ثور کودتا پیل کې به کمونستانو اسیران دلته تر خاورو لاندې کول، دغه ځای د رژیم قرار گاه او پر جلال اباد د ۱۳۶۷ کال د حملې وروستی دفاعي کرښه او د ښار امنیتي کمربند تشکیلو، دغه سیمه په بېلا بېلو ماینو پوښل شوې.

له دې چې تېر شې د ثمرخېلو سیمه ده، چې د لومړي نمبر قول اردو اړوند د ننگرهار یوولسمې فرقې، جزوتامونه، کنډکونه، کورونه او تاسیسات په کې دي... او اوس پرې د مجاهدینو پیرې ولاړې دي، خو پیره داران لکه د لوت تالان دېوان داسې بریښي، دلته پخوا د توکرانو څه وړې فابریکې هم وې، چې د ثمرخېلي کتان په نامه یو ډول توکر یې تولیداوه، چې له ممل لږ پرېر و، د ثور له کودتا وروسته دغه صنایع په تپه درېدلي او اوس یې ودانۍ هم له مینځه تللي دي، د ثمرخېلو غر د کیهان په نامه مشهور دی، چې د مجاهدینو تعرضي گروپونو په کې سنگرونه نیولي او رژیم ځواکونه یې تر اور لاندې و.

د زیتون تېلو فابریکه هم دلته ده، چې تولیدات یې روسیې ته صادرېدل، همدې ځای ته څېرمه پل سراجي کې د رژیم د توپچي اخري خط و چې د سي - ام - سي او بي ام ۱۶ په واسطه یې د مجاهدینو سنگرونه او مرکزونه تر اور لاندې نیول.

له دې کوز هوایي ډگر دی، چې مور په کې ایله دوې چورلکې ولیدی،  
پر یوه چورلکه کنبلي: این طیاره از خود حضرت علی است، هر کس که  
دعوا کند...

وایي قوماندان حضرت علي دغه چورلکه کې کلی ته د خپلې مانی  
لپاره پخې خبنتې، سیمنت لېږدوي...  
ورپسې لومړی نمبر قول اردو دی، چې بېشمېره ویجاړ تانکونه د  
تېلرونو دپاسه پراته او په وسپنو او وړانو شویو وسایطو ډک دی، بیا د  
ننگرهار عمومي محبس مخې ته راځي او ورپسې سړی ښار ته ننوځي، د  
مازیگر څلور بجې، ښار ته ورسېدو.

\*\*\*

## جلال آباد جگړه

پر جلال آباد برید د شوروي عسکرو له وتلو دوې اوونۍ وروسته د I.S.I په سلا د مجاهدینو عبوري حکومت لېږد ته د مخې موندلو په موخه پیل شو، دا د مجاهدینو لومړنۍ جبهه یي جگړه وه، د امریکا سفیر پیترتامن او بینظیر بوتو په گډه غونډه کې I.S.I ته د جلال آباد جگړې سپارښتنه وکړه. د پېښور ډینز او گرین هوټلان له بهرنیو خبریالانو ډک وو- لکه مچان چې په خوږو او گند راټول وي... پر پېښو پرمختگونو یې خپلو کې شرطونه لگول... افغان ژباړونکو رښتیا درواغ ورته بیاډول... جنرال ضیاء الحق ۱۹۸۷ کې له امریکایي کانگریس مین چارلي ویلسن سره جلال آباد د کرسمس سوغات په توگه ژمنه کړی و، خو جنرال ضیاء ۱۹۸۸ کې د الوتکې په پېښه کې مړ شوی و... په لومړیو کې مجاهدینو پرمختگ کړندی و، خو د جلال آباد په لاندې کولو کې پاتې راغلل، چې له کابله یې د رژیم اکمالاتی لار ونه شوای تړلی. جنرال حمید گل د جلال آباد نیول د دريو ورځو خبره بلله... استاد

سیاف د عرب جنگیالیو یو غونډ هورې ځای پر ځای کړ... هلته د دوی جلا هدیریه ده...

ISI د ۱۹۸۸ ټاکنو کې د جمهوري اسلامي اتحاد په رامنځته کولو: تم نه د ډهاکه دیا، هم نه کابل لیا «تا ډاکه بایلوډه، مور کابل وگاته» شعار په راپورته کولو د افغانستان پر ملي پیژنتابه د تیري نخچه وړاندې کړې وه... دغه شعار کې د افغانستان لاندې کولو هغه هوس نغښتی چې ISI له مودو د خپل ذهن او تصور ژورو کې پاللی و...

جگره اوږده شوه، مولوی حقاني له خوست خپل ځواکونه د جگرې لومړۍ لیکې ته واستول، که څه هم دغو ځواکونو په لنډ وخت کې بڼه پرمختګ وکړ، خو د ځایي سیالیو له امله له ستونزو سره مخامخ شول....

رژیم په رښتیا له جلال اباد مستقلانه دفاع وکړه، د اکمالاتو لار یې د ځینو قوماندانو په پلور او پېر پرانیستی وساتله.

جلال اباد جگرې په ډاگه کړه، چې رژیم د ځانگړې دفاع وړتیا لرلی، او جلال اباد ساتلی شوی دلته ده، چې سړی ویلي شي د ډاکتر نجیب الله رژیم په رښتیا هم یوې سکتارستي کودتا نسکور کړ.

کابل کې روسي سفیر یولي وارنتسوف په وینا د جلال اباد جنگ کې د لیننگراد جگړو په پرتله څلور برابره پوځي توکي کارېدلي... خونړي جگره، بریالی دفاع همدې ته وایي.

ماته د کابل یو یاد شخصیت (.....) وویل احمدشاه مسعود د جلال اباد جگرې پر مهال له رژیم سره پټه همکاري غځولې وه. دده په وینا په دې اړه د مسعود او ډاکتر نجیب تر منځ د لیکونو تبادلې کې د بډو په بڼه او کچه امتیازونو درک لگېدلی شي.

ده يو جنرال غالباً واحد كه وحيد ياد كړ، چې په مټ يې د ډاكټر او مسعود تر منځ دغه توافق رامنځته شوی. واللہ اعلم.

جلال آباد جگړې د كډوالو تر منځ د پاکستان پر نيت د شكونو څپې راپورته او په دې اړه د مطبوعاتو تر كچې نيوكو مخه ومونده. مجاهد ولس د جلال آباد دفاع كې افغان پوځ ته مباركي وركړه.

\*\*\*

### د بنار په منځ كې:

د جلال آباد بنار كې امنيت ټينگ دی، بازار او هټيو كې د پخوا په څېر جم او جوش دی، د ترافيكو پوليس په يونيفورم كې ولاړ دي... د هوايي ډگر، قول اردو، ناحيو او دولتي تاسيساتو درندو وسلو او وسايلو ته زيان نه دی رسېدلی، په بنار كې وسله وال نه ليدل كېږي، كه سړي په وړانيو سترگې پټې كړي واي، لكه د ثور كودتا د مخه جلال آباد ته راغلی...

مجاهدينو د پاکستان په مينه او د پنجاب د خوښۍ په موخه پښتونستان څلور لاری نوم پر سيد جمال الدين افغان ... اړولی، ما د باچا خان د زيارت وويل، د احمد ضيا سترگې رډې وختې وايي، مور ته كار گورې كه څه كوي...؟

پاچا خان د پښتنو د ملي مبارزې د بري هيله گورته يووړه، خو هغه ارمان چې په ژوندوني يې ونه شوی رژېدی پر مرگ او خپله جنازه پوره كړ...

د ده د جنازې پر ورځ د ډيورنډ كرغېړنه كرنښه ماته وه...  
نه خاصه دار، نه ايف سي، نه پاسپورت، نه وېزه، نه مه، نه ودرېره،

نه څوک يې، نه چهرته څې، د عدم تشدد يو بل پيغام دا چې له امله يې د هغه مهال مجاهدينو اووه گوني اتحاد مشر مولوی خالص پر مجاهدينو د درې ورځني او بند غبر وکړ...

مور د احمد ضيا د کور مخې ته د بابريانو محلې د درېيمې ناحيې اړوند، موټر ودراره، هغه په بېره کور ته ننوت چې څو مور د موټر دروازي بندولې بېرته راوتلی او کور ته د تلو خبره په خوله وه، ددغې محلې خلک نه وو مهاجر، د جگړې ټول کړاوونه او ستونزې يې همدلته د گواښونو غېره کې تېرې کړې وې.

احمد ضيا د کور يوه گوت کې هغه سمخې ته اشاره وکړه، چې له توغنديو د کور د اوسېدونکو پتنځای و، که څه هم ځينې کورونه په توغنديو لگېدلي، خو محله له اوسېدونکو ډکه او ورانې يې زياتره ترميم کړې وې.

له چای څښلو او لږ دمې وروسته مو د بابريانو کلي لاندې په شنو فصلونو کې يو ساعت چکر وواهه، د (کوه پرچه) په برخه کې د کابل سيند مست او څپاند روان دی، په رنو اوبو کې يې لکه هېنداره د سړي مخ ښکارېده، ځوانان او ماشومان لگيا وو، د ژوند له هر درد او دوک بېغمه يې د سيند مستو څپو ته په غېږ ورکولو تر لېرې لېرې په لامبو څغستل.

کب نيوونکو ځای ځای جالونه غورول او هر ځل به يې له لويو وړو کبانو ډک جال راويوست، غټ کبان به يې ترې ټول کړل، واړه به ورپسې ماشومانو ونيول او بېخي واړه به يې بېرته سيند ته واچول، کبان به د خپلې دنياگۍ غېږ کې مخ پر وړاندې د ژوند په څپو ورگډ شول، دلته يوې زړه ورونکې منظرې د قدرت د شهکاري نماينده گي کوله، سيند

پلن او ځگن بهېده، د سیند پورې غاړې ته ورې او غټې غونډۍ او شا کې یې تور غرونه په یوه موازي لیکه پراته دي، د پراخ او پلن سیند په مینځ کې واړه ټاپوگان سپینو او مرمرینو ډبرو پوښلي، په ځینو ځایو کې سیند په دوو او څو لارو روان و، خو لږ وړاندې به دغه لارې بېرته سره یوځای شوې وې.

دې غاړې ته شنو فصلو او گورو ځنگلو کې مرغانو د څپو له شور او زور سره خپل خواږه اوازونه لکه په زېرو بم کې نغښتې نغمې مله کول. د مازیگر اودسونه مو د سیند په شگلنه لمن کې چې ښایسته کاني پرې غورېدلي و، په همدغو رڼو اوبو تازه او د سیند غاړې په ښایستو کې چمن کې خپل رب ته د عجز او نیاز سجده ولگوله.

مازیگری شمال د ورځې گرمي په مخه اخیستې، نرۍ پسته هوا چلېده، مور هم د دغې روح پالونکي نسیم سره د ښار پر لور مخه کړه. احمدضیاء! که لار راوښيي چې د غازي امان الله خان زیارت وکړو په لږ ځنډ لکه د زړه خبره چې خولې ته نه شي راپورته کولی وویل پر مخامخ سرک چپ اړخ ته... بس بس همدلته... ما په لوړو گومبزو پسې کتل، خو ده، پر یوه سپېره پارک ودرېدلې... لار له خلو خټلو ډکه ده، نه گومبزه ښکاري نه کومه بله نښه... وړاندې تر یو چتر لاندې خر پر قبرونه دي چې د تورو مرمرو پوښ پرې غورېدلی... د چت له پاسه د باران اوبو کېرې وېرې کرښې ایستلې، ځای، ځای چت رالوېدلی... ډبرلیکونه د عزیز الدین وکیلې پوپلزي دی، چې تر دورو لاندې په گرانه لوستل کېدی شوی...

ما له اوږې خادر راواخیست د قبر پاکولو ته ورکور شوم، پیر صاحب مې لاس ونيو چې خادر ده ته ور پرېږدم... ما خادر نور هم

ټینگ کړ چې زما خپله خوښه ده... وزیر صاحب محمد گل خان مومند  
مرحوم د خادر ډبرې گټې په گوتو کړې دا یې یوه بله شوه...

دوی چې خادر نه لرل پیکه ولاړ وو، له قبرو مې دورې پاکې کړې،  
فاتحه مو ولوسته، دعا مو وکړه... ژر ژر مې ډبرلیکونه نوټ کړل...

له کلمې شریفې لاندې

اماني نښان

الغازي امان الله پادشاه افغانستان

از ۱۲۹۸- الی ۱۳۵۷ هجری شمسی

مطابق ۱۹۱۹- الی ۱۹۲۸

تولد ۱۲۷۱ هجری شمسی مطابق ۱۸۹۲ میلادی

وفات ۱۳۳۹ هجری شمسی مطابق ۱۹۶۰ میلادی

نه القاب، نه خطابات- نه دکارنامو یاد... یو اړخ ته د نایب السلطنة  
سردار عنایت الله خان او ملکه ثریا قبرونه په ورته بڼه او لنډو ډبرو  
لیکونو سره...

لکه شاعر چې وایي:

بر مزار ما غریبان نه چراغ است نه گلی

نه پر پروانه سوزد نه صدایی بلبلی

د سراج الملة والدين امير حبيب الله خان قبر په بېله بڼه لږ لوړ جوړ  
دی، ډبر لیک یې جلا بڼه لري، لیکنه یې هماغسې لنډکی ده، د واکمنۍ،  
وفات او زېږون پر نېټو را گرځي... د کاتب نوم یې لکه نه دی لیکلی...

له احمد سینا سره د پیداگوژۍ انستیتوت انگر ته ننوتلو، د دروازې  
په خوله کې خو تنه مجاهدین په یوه اوږده څوکۍ ناست دي، له په خیر

راغلی سره مو د انستیتوت ودانی خوا و نیوله، احمد سینا د انستیتوت د هرې برخې په اړه معلومات راکول، د ټولگیو، ادارې، لیلیې او نورو... په دې کې به یې د خپلې زده کړې د وخت د شوخیو او ساتېریو خاطرهم ورغبرگه کړه، له لږ گرځېدو وروسته د انستیتوت د تدریسي ودانۍ تر شا چمن کې کېناستو، پخواني یادونه، د سټو کنډو خاطرې، د جنگونو او بمباریو کیسې مو سره وسپرلې.

مانښام جمهوریت باغ ته ولاړو، چې پخوا په شاهي باغ یادېده د داود خان جمهوریت کې یې د جمهوریت نوم پرې ایښی و، له ثور کودتا وروسته یې پرې د باغ خلق ټاپه لگولې، خو هیچا هم په دغه نامه نه یاداوه.

غوښتل مو ننگرهار والي ښاغلي حاجي عبدالقدیر سره وگورو، خو هغه ولایتي شورا لرله، د انتظار ستغې مو تېرې نه شوی کړی بېرته مو د احمد ضیا د کور مخه و نیوله، په لاره کې مو د ننگرهار کمیساری ته چې د مولوي خالص قوماندان پیر بخش مرکز و، سر وربنکاره کړ، د مانښام لمونځ مو هورې وکړ، خو نه مو قوماندان پیر بخش وموند او نه یې مرستیال فرید.

له لمانځه وروسته د ښار له هغې برخې چې د قلعه جواد حضرت بارگاه او جومات و تېر شو، د ښار په ځینو برخو گړندي وگرځېدو، د ملي بس سرویسونه تر تېر ماخوستن د ښار بېلا بېلو برخو ته تلل، د ورځې له خوا تر تورخم، درونټې او سره رود ولسوالۍ پورې هم ملي بس چلېدل.

د ښار زیاتره دوکانونه پرانیستي، هوتلونو له مېلمنو ډک دی خو ښار چوپ دی، لکه چا د ژوند سندرې په خوله لاس ایښی...؟ احمد ضیا

کور ته په رسېدو، وویل: وگورو تلویزیون څه خپروي، د تلویزیون په تنيو یې گوتې ووهلې، د جلال اباد تلویزیون هره شپه له اتو تر لسو بجو دوه ساعته خپرونې لرلې، له دیني موعظې، د حالاتو په رابطه سیاسي تبصرې، خبرونو، جهادي ترانو او تمثیلي پارچې سر بهره د کشمیر جگړې یو مستند فلم چې پښتو دوبلې شوی و، وښودل شو، همدارنگه د جهاد ځینې صحنې او منظرې یې هم د پروگرام په بېلا بېلو برخو کې ښکاره کولې.

د خپرونې په مینځ کې د ښاروالۍ او ملي بس اعلامیې او خبرتیاوې خپرې شوې، د تلویزیون دوه ساعته خپرونه د موسیقي د نه شتوالي له نیمگرتیا پرته په زړه پورې وه، که څه هم ملایي رنگ پرې غالب و. په زړه پورې خبرتیا په دې ټکو وه... انجنیر عبدالغفار د... زوی دوې عرادي لندکروزر موټر چې د انجن نمبر یې... او... دی پر انجنیر گلبدین حکمتیار د... زوی پلورلی وه که څوک ورسره معامله لري، تر دریو ورځو پورې د ننگرهار ترافیکو نه خبر ورکړي...

همدا حال د هوټلونو او رستورانونو هم و، چې له یوې نیمې جهادي ترانې پرته په کې چوپتیا وه، ننگرهار ورځپاڼه خپرېده، په داسې حال کې چې د کابل ورځپاڼې هره ورځ نه شوی خپرېدی.

مور د تلویزیوني خپرونو ترڅنگ د چلمچي او کوزې اواز ته هم د زړه غوږونه څک نیولي وو، څومره چې ځنډېده، هماغومره زموږ انتظار د زغم په ځنډېدو د وراوښتو ناکامه هڅه کوله، چې د دروازې د بېرته کېدو غږ به مو واورېد، سترگو ته به مو دسترخوان او لوبني ودرېدل، مور دلته د انتظار سختی یو ځل بیا په خپل ټول تریخوالي له ستونې تېرې کړې، همدا وخت و چې د مرحوم استاد الفت په خبره پر مور د

رباب له ترنگ د کوزې او چلمچي کړنگ بڼه لگېده.

دير آيد درست آيد، احمد ضيا دسترخوان دومره اوږد وغواړاوه، چې مور يې له يوې بلې حيرانۍ سره مخامخ كړو، داسې خواږه يې برابر كړي و، چې مور يې تر خپلې وارخطايۍ او انتظاره تيت سترگي كړو، يوازې دا نه، بلکې حيران او تلولي يې هم، چې لومړی په کوم لوبني گوتې پورې كړو، پر چای مو د احمد ضيا له يوه خپلوان سره چې تجربه کار دهقان و، د جلال اباد د ځمکو، کرنې او مالدارۍ په هکله خبرې وکړې، له لمانځه وروسته مو د خوب رنگين عالم ته پناه يوره، داسې د مزې خوب مو وکړ، چې ايله مو دسهار لمونځ ونيولی شوای، له لمانځه وروسته مو بيا په خپلو بسترو سرونه ولگول او دا ځل مو په ويښه د خيالونو او سوچونو په پراخه دنيا کې د خپلو هيلو او ارمانونو نيلۍ وزغلول.

تر هغې چې چای رارسېده، مور هره يو د خپل ذهن په پرده په ازاد اسلامي افغانستان کې د خپلې راتلونکې او اميدونو رنگين جهانونه انځور کړي و، چای تر بېگانۍ ډوډۍ کم نه و، داسې يې وگڼه لکه مور د غرمې ډوډۍ په همدې سهار کې نوش جان کړې وي، په دې توگه چای زموږ پوره وخت ونيو نژدې يې راباندې نيمه ورځ کړه، مور چې حرکت وکړ، بازار او هتۍ پرانيستي او له پروڼه په کې زيات جم او جوش و، په بازار کې گڼ دوکانونه د سکانو وو، چې تر خولې له مالونو ډک وو، د ښوونځيو ماشومان دلې دلې روان وو، په تېره سک ماشومان خورا ښکلي معلومېدل، د هرچا نظر يې جلباوه، د سرونو وېښته يې په خرو دسمالونو تړلي وو، نجونې هم ښوونځيو ته تللې، له سره تر پښو تېکريو کې نغښتې وې.

د ننگرهار ورځپاڼې نوې گڼه چاپ او خلک يې په مطالعه بوخت وو،

ما له دوکاندار یوه گڼه واخیسته، که څه هم چاپ یې حروفي و، خو صحافت یې بد نه و، له شعر، تبصرې، سرمقالې او مضامینو سر بهره په کې د ښاروالۍ اړوند د داوطلبۍ اعلانونه خپاره شوي و، په کابل کې د مجدي حکومت او ښاغلي چکري وزارت لانه و توانېدلی ورځپاڼه چاپ کړی شي، سره له دې چې له پېښوره یې کمپیوټر ټیکنالوجي هم لېږدولې وه، خو ننگرهار کې د رژیم له سقوط ایله دوې ورځې ننگرهار ورځپاڼه ځنډېدلې او له هغې وروسته هره ورځ پر خپل وخت خپرېدله، د سرک غاړې پر دېوالونو لیکل شويو شعارونو سړی یوه شېبه بوخت ساته، هماغه د اسلامي شریعت او حکومت د ټینګښت ایډیال شعارونه، د مجاهدينو د ستاینې بې وزنه بې خونده بابولالې...

د کابل پر لار د څارندوی له قوماندانۍ په تېرېدو زیبا هوټل مخې ته راځي، دلته غرني غونډ او لږ وړاندې د قند فابریکه ده، چې له فعالیت لوېدلې، دا فابریکه د داود خان په صدارت کې رغېدلې، چې له گڼیو یې د گورې پرځای بوره تولیدوله، خو له لږ فعالیت وروسته په تپه درېدلې. غالباً پاکستان به یې په خپل جادويي اغېز فعالیت شنډ کړی وي، کله چې طب پوهنځی جلال اباد کې پرانیستل شو، داسې تبلیغات کېدل، چې اوس به د شا و خوا هدیرو مړي دطبي ازموینو لپاره باسي، وایي خلکو تر ډېره په خپلو هدیرو د شپې پیرې کولې...

له دې وړاندې د کانال ریاست او لږ خوا سرخ اب پل دی، چې د مجاهدينو او روسانو د سختو او خونړیو جگړو دگر پاتې شوی، له دې کوز د ننگرهار پوهنتون دی، چې اوس یې ورسره اسلامي ټکی نښلولی... له هغه وړاندې د درونټې بند مخې ته راځي، پر ډبرلیک د بریښنا کوت د جوړېدو نېټه... او تاریخچه ده، چې له ښه بخته انقلابیانو نه ده

نړولی...

په دې پسې د کابل جلال اباد لارې د امنیت قرارگاوي دي، چې د ويجارو موټرو او وسايطو انبارونه په کې پراته دي، په همدې ځای کې د کبانو د روزنې پروژې ده، دلته چې څومره سترگې څار کولی شي، له کنډوالو پرته په سمه نه لگېږي، بس د نظر په هر پېر کې د عصر د يرغلگرو د ستم داغونه دي، چې د وړانيو ويجاريو په بڼه پاتې دي، په دې پسې د سرخکانو پل او د لغمان په کڅ کې د جلال اباد کابل سړک غځېدلی، په دې وخت کې چې د پير صاحب د دمې لپاره موټر چلولو ته ما اوږه ورکړې وه، د يوې زړې لوحې په لوستو ناڅاپه زما پښه د موټر په بريک ښخه شوه، موټر ځای پرځای ودرېد، پر لوحه ليکل شوي ((د پښتو د نوميالي شاعر او اديب مرحوم گل پاچا الفت مزار) له موټر کوز شو، خو مزار ته د تلو په اړه ملگري دوه زړي وو، ځکه چې لاره نه معلومېده، داسې ښکارېده چې ډېره موده چا دېخوا پېښه نه ده کړې، لار اغزيو نيولې، انډيوالانو ويل چې په مينونو ورسوخ نه شو، چې سيمه کې يې خطر زيات و.

خو د عقيدت جذبه بل شان وي، زموږ زړه ته يو ډول کرکه لوېده، چې له زيارت کولو پرته ولاړ شو، د الفت صاحب د مزار احاطې ته ننوتلو، دده د مزار ډبرليک چې د وصيت شعر او د وفات نېټه پرې ليکل شوې، يو څنډه ماته وه، لکه مرميو، مردکيو پرې خولې لگولې وي، په احاطه کې څو نور قبرونه هم وو، چې يو په کې د سيد فقير پاچا و، چې د هغوی پر لوحو هم ځای ځای گولې موبستې وې.

د استاد الفت د ليکنو څرگند امتياز صداقت دی، ځکه خو يې ليکنې، شعرونه د واره روح ته لاره مومي او پر زړو پريوځي... استاد د

سياست کرارې دښتې ته د صداقت د رڼو او زمزمې اوبو د ورځ په ورماتولو سياست پر صداقت خړوب کړ، ژوند، مبارزې، ليکنو او سياست کې ملي صداقت د استاد الفت له فکر او قلم روحاني ادب پنځولی، ځکه خو د ادبي بزرگۍ او ولايت مقام ته رسېدلی، د برخې خاوند گرځېدلی دی...

له دې کوز د سرکنډو بابا زيارت مخې ته راځي، چې موټر هم اکثراً دلته درېږي، دلته مو مخ لاس پرېمينځل، سرې اوبه مو وڅښې او بېرته مو سفر ته دوام ورکړ.

خومره چې مخکې تلو، لار د سيند د مستو څپو پر غاړه تېره شوې، دلته ورو ورو غرونه سره نږدې کېږي، د غرونو په مينځ کې ايله دومره فاصله ده، چې سيند او سرک په کې تېر شوي دي.

موږ له دې خوا گړندي روان وو او د سيند څپو له هغې خوا لکه مست اوبڼان ځگونه بادول، سيند په مستې له کمرونو او لويو گټو سره دخپل سر تندي په جنگولو پر غورځنگو روان و، څپې وې چې يوه په بله پسې اوښتې، موجونه و، شور و زور او د حرکت يوه نه ختمېدونکې هنگامه او سلسله.

طبيعت دلته د خپل حُسن او کمال يوه تلپاته منظره انځور کړې، ځای ځای د سيند پر غاړه ونو او دواړو څنډو ته اسمانڅک غرونه داسې معلومېدل، لکه د يوه ماهر نقاش په گوتو جوړه شوې تابلو، چې چا د کوټې پر دېوال ځړولې وي.

موږ د همدغې زړه وړونکې منظرې په رنگينو نندارو کې ډوب يو، له جگړې لېرې له دردونو او غمونو گوښي، د بمونو او گوليو د لمبو او لوگي له تصور نه اخوا مو د خيالونو په زرغونه دښته کې د حُسن او

بنکلا په ساحل کې سترگې نه وې سره ورغلې، چې ورينبمين تنگي کې مو د يوې خونړۍ جگړې نښو او يادونو سترگې وسوځولې.

ورينبمين تنگي سوځېدلو ټانکو او عسکري ويجارو شويو وسايطو نيولې، لاندې په سيند کې گن ويجار ټانکونه پراته دي، د سرک غاړه خو له يوې مخې په سوځېدلو او وړانو ويجارو ټانکونو ډکه ده، د دغې صحنې په ليدو موږ يو ځل بيا د خيال له ارام ساحل د جگړې په څپو ورگډ شو، د اوږدې تپل شوې جگړې وړانې، بربادې، قربانۍ او سرلورۍ په سر واخيستو او په دغه اوږده موده کې د خپل لالهاند او له دغرو او مرگونو سره د متصادم ژوند په کنډوکپرو، کې په تيندکونو شو.

د سروبي فابريکه چالانه ده، خو د گوليو ږلۍ پرې ډېره زياته اوږېدلې، له دې پرته د برېښنا کوت ودانۍ ماتو هېندارو او کنډوکپرو دېوالونو د يوې خونړۍ جگړې د ماضي وړانوونکي تصويرونه په خپله لمن کې ځای کړي و.

د فابريکې مخې ته د مولوي خالص مجاهدين ناست دي، چې په سترگو کې يې د ويرونو او ويارونو ډکه غوسه له ورايه ځلېده.

له دې وروسته بيا تر نغلو د اوبو يو شين ډنډ دی، چې د سترگو او نظر مارغه په کې د خلاص مت الوت کولی شوای.

څه کم يوولس بجې وې، چې سروبي ته ورسېدو، شهرک کې مو له مولانا عطا محمد سره دوې درې خبرې وکړې، د شهرک بنکلا د جگړې لمبو له يوې مخې سوځولې، نه هغه رنگين پارکونه وو او نه د ونو او گلانو هغه خياليگر کتارونه... چې دې ځای ته د کلونو مخکې راتگ نه مو په ذهنونو کې پاتې وو.

ختينو کږو وږو دېوالونو... د توغنديو په لگېدو ژورو کڼدو د شهرک

پر بنایستونو اور پورې کړی، اغزو او څوزانو د گلانو او زینتي بوټو لمن ورتوله کړې سپره سیلی او بربوکی په کې په انگولا ده...

مولانا صاحب ته وایم... دا ولې...؟ سترگو کې یې اوبنکې ډنډ دي... پته خوله یې د مخې بڼې غیر راکړه...

اوبنکې بېوسې او کمزوري ده که ځواک او قوت...؟

مولانا صاحب په دوو کې حیران کړم...

له جلال اباد وروسته سرک خراب او کنډ کپړ دی، موټر باید په ډېر احتیاط چلول شوی وای، د ماهیپر غاښی د پخوا په شان هیبتناک او پرتمین دی، لاندې سیند هماغسې څپاند او ځگن بهېری، غرونه او گړنگونه دي، چې په غېرو کې یې د اوبنانو اوږد کتار روان دی، د غره پر دنگه غاړه د سرک سپرې لیکې او لاندې د سیند تکو سپینو اوبو او د سرک مارپیچ کړښې داسې معلومېدې، لکه د ځمکې او آسمان ترمینځ کومه لاره غزېدلی وي، د ماهیپر برېښناکوت چالان دی، خو هغه پخوانی رونق یې نه دی پاتې، د جنگ سوځوونکو لمبو ایرې وړباد شوې، ماشینګنو او دهشکو پرې زړه یخ کړی، د جرمني انجینرانو کورونه چې د سیند پر غاړه له سرک لاندې جوړ او گورې ونې په کې وې، له سپېرو خاورو او کنډوالو پرته هېڅ نه شوی لیدل کېدی.

له ماهیپر کوز سرک ښه دی، چې په دې وروستیو کې پرې له سره قیر اچول شوی، پلچرخي ته په نژدې کېدو چې یو وخت شین ځنگل او گورو ونو د مساپرو هرکلی کاوه، سپره ډاگ اوبنتی.

## ناکراره تلوسه:

یوې ناکرارې تلوسې په مخه اخیستي یوو، د یوې اوږدې تنډې ماتېدو ته مو شېبې شمارلې، او د یوه زمولوونکي بېلتانه له تیارو مو د راوتو مخه لټوله... د څرخي جېل وحشتناکو یادونو مو پر زرو زلزله گډه کړه، چې اوس تش تور دی.

د زغره والو ځواکونو تاسیسات سپرې کنډوالې پاتې دي، گورې شنې ونې، خو یا له سره وې نه او که کومه یوه پاتې هم وه، نو وچې لغړې خانگې یې داسې معلومېدې، لکه دخدای تعالی دربار ته یې له دغه وحشت او بربریت نه د خلاصون په دعا د عجز او نیاز لاسونه نیولي وي.

دلته دپوځ د لسو کلو لوژستيکي زېرمه وه، چې ټول مواد او وسایل یې چور او لوټ شوي، په بازارونو کې یې انبارونه پراته دي، عجیبه خو دا چې کابل ادارې دغه مواد په بیه له قوماندانانو پېرودل.

د حربي پوهنتون ودانې ښکته، او سوځېدلې، له دې مخکې د کابل صنعتي سیمه هم یوې وېراني ته ورته ښکاري، په دغه صنعتي پارک کې چې په لسگونو شخصي او دولتي فابریکې ودانې وې، ټولې په تپه ولاړې دي، ماشینونه، تولیداتي زېرمې او مواد یې له یوې مخې چور او تالا شوي، د دغو کارخانو تاسیسات د کلونو په اوږدو کې رغېدلي، خو په څو ورځو کې لوټ او پوپنا شوي دي.

فکر مو کاوه زموږ لپاره به هېڅ یوه خوا او ډله گواښ رامینځته نه کړي، ځکه زموږ مشر د کومې ډلې، تنظیم او جریان په پلوي نه بلکې د سولې او امنیت د داعي په توگه د جگړې د بېخي ختمېدو په لار کې د

خير غوښتنې د قافلې رهبري كوله.

خو بيا هم مور د مجاهدينو له يوه پاتك د وضعیت او حالاتو پوښتنه وكړه، خو هغه داسې مطمئن كړو، لكه خپل منزل ته رسېدلي وو.

د مجاهدينو په وروستي پاتك كې مو يو ځل بيا پوښتنه وكړه، دلته يې له هغه زيات ډاډ راکړ، ځكه خو مور هم په تكيه زړه خپل منزل ته دوام وركړ، كله چې د حكومت تر كنترول لاندې سيمې ته داخل شو، هلته يې زموږ اسناد وكتل او بې له كومې پوښتنې يې بېرته راوسپارل، د گلم جمو له يوې پوستې مو ځان بچ او د پل محمود خان نه وړاندې د مراد خانې پر سړك د پلخشي تر مخ سر چوك ته ووتلو، زموږ منزل چهلستون و، چېرې چې مولوي جلال الدين حقاني د سولې په كوښښونو بوخت دی او دا څه موده مخكې يې د جگړې د بېخي ختمېدو او سولې ټينگښت مسوده د طرفينو له خوا له ليكلې موافقې وروسته اعلان كړې وه.

## د مرگ كومي:

زه دلته د مرگ پر تجربه اوښتی يم، ما د كيسه خوانی كتاب پلورنځيو كې يو كتاب "د مرگ منظر" په نامه لیده په زړه پورې مې كوت...

خو پانې يې د مرگ له تجربې تشې وې كه چا د مرگ ځكه كړې وي څومره تريخ به يې موندلې وي، پر سړي مرگ څرنگه راځي او دغه كيفيت څه وړ نورو ته په تورو ټكو كې رسولى شي، كه څه هم خيالي

وي، ماته د زره يوه ډاکټر پر ځان د هارت اټیک عجيبه کيسه کوله، چې د ده په وينا د زره له حملې د څو ثانيو لپاره مړ وه، خو د خپلو ملگرو ډاکټرانو په هاند د مرگ له کومې او منگولو راوايستل شو، خو د مرگ هغو څو شېبو انځورنه يې کله هم په تورو ټکو نشوای وړاندې کولای...  
 زه داسې گنم لکه له مرگ وروسته په بعث بعد الموت اوبنتی يم، ځکه خو تاسې ته د مرگ کيسه کوم، د مرگ منظر درته وړاندې کوم.  
 ددغو مرگانو شېبو انځور که په تورو ټکو کې ناشونی نه وي، په خدای چې گران ضرور دی، زه نه پوهېږم خپل او د خپلو ملگرو حالت او رواني وضعیت څه وړ کنبلی شم، د ټکو لفظونو په موندلو کې حيران يم.

له ژوند لاس مينځل او د مرگ وېروونکی هیولا ته د ځان سپارلو تجربه سړی څرنگه نورو ته بنوولای شي...؟  
 د مرگ په خونړيو منگولو کې د سا اخیستو کيسه په تورو ټکو، جملو کې نه شي راتولېدی چې د دغو شېبو وېروونکي خیالونه لکه د څرموني وريڅې په نري شمال خواره واره شي.  
 تاسې ما په دغه کيسو کې د خپلو زخمي احساساتو په بغاوت پر مه گڼئ، په هغې کمزورۍ مې هم گرم مه بولئ، چې په تورو ټکو کې د دغو شېبو په نغښتلو کې يې زما پر وړاندې کومې شلولې.

\*\*\*

## خونړۍ منگولې:

د پلخشتي جومات ترڅنگ میوند څلي په لور روان يو، سرچوک ته په رسېدو نابېره مخې ته د گلم جمو ډله خدای خبر له ځمکې را وتوکېده

که له هوا راتوی شوه کلا بند کړو، ماته خوست رایاد شوه، چې ډلې، ډلې گلم جم د شرمېدلې ماتې له رسوایۍ سره غبرگ یوه او بله خوا خورند سرونه پند وو، موټر مو ودراره او دوی لکه وږي لېوان دموتږ شاوخوا تاو شول، کارت مو ورکړ، خو په لوستو یې نه پوهېدل، پوښتنه یې وکړه، د چا کسان یې، مور ویل د حقاني صاحب، بله یې نه زده: (تا شوین تا شوین) او له دې سره یې زموږ گږوانونو ته لاسونه اوږده کړل.

احمد ضیا د وخته له موټره کوز شوی و، مور یې په تېلو تېلو د یوه محاربوي ماشین خواته بوتلو، ما فکر کاوه، که له کوم قوماندان سره یې خبرې وکړم، کېدای شي په خبره پوه شي، له یوه تن مې د قوماندان پوښتنه وکړه، ویل او خودش جنرال است، مطلب یې هغه څوک و چې مور یې له موټر کوز کړي و.

د محاربوي ماشین تر سینه لاندې دمخې برخې دروازې یې خلاصې کړې، په قهرجنه لهجه یې وویل، بالا شو، هلته د وسپنو ټوټې د کیبل تارونه او څو د تېلو گیلنونه پراته وو، چې د یوه تن هم ځای نه په کې کېده، خو احمد ضیا وختي په کې ځان ځای کړی او له وحشت په ډکو سترگو یې مور ته رڼه رڼه کتل، احمد سینا چې ټانک ته په ختو کې لږ ځنډ وښود د یوه تن د راکت له وار سره له ټانک سره جوخت شو، خو ده فکر کاوه، گنې مور پرې شوي گوزار ته نه یو متوجه شوي، څرنگه چې مور ټول د ټانک تر سینې لاندې نه شوی ځایېدی، ځکه خو یې د کلاشینکوف په څوکه د ټانک سرته د ختو قومانده راکړه، مور هم اتومات د ټانک سره ته وختو، دلته زموږ په جېونو اخته شول، ژر ژر یې د جېونو تالاشي واخیسته او چې څه په لاس ورغلل، افغانی وې که کلداری له جېونو وېستلې، خدای خبر یو بهرنی خبریال له کومه را پیدا

شو د خپلې کمږې سترگه يې تر ډېره زمور د مظلوميت، د گلم جمو وحشت او د اسلامي حکومت د مشروعيت نندارې ته نيولې وه.

محاربوي ماشين ډېر گړندی راوگرځېد او پر ميوند واټ د چمن پر لور روان شو، د واټ په پای کې کين لاس ته د عيدگاه جومات پر لور وگرځېد، د جمعې ورځ او د غرمې يوه بجه وه، په دې ورځ استاد رباني د عيدگاه جومات کې د لمانځه او وينا پروگرام درلود، دده اواز چې له لوډسپيکر په زېر او بم خپرېده، زمور د غوږونو پردې او د زړه تارونه بڼه وتخپول، د رباني صاحب له خبرو، حرکاتو، اکتونو، خپرې او عادتونو سره زه بڼه اشنا يم، ځکه خو مې دده د خبرو د انگازو تر شاه دده خپره او وضعيت بڼه ليدلې شوی، چې څومره به يې د اسلام، جهاد، شريعت او مجاهدينو برياليتوب شعارونه تشریح کړي وي.

کېدی شي پر دې ورځ د عيدگاه جومات کې خطبه هم دده په نامه ويل شوې وي، وروسته خبر شو، چې د کابل ځينو جوماتونو کې د استاد رباني، ځينو کې د مجددي او چهار اسيا کې د حکمتيار په نامه خطبې ويل کېدې.

ماته د شهيد عزيز الرحمن الفت ليکنه "دين را بايد از خدمت ارتجاع و استبداد نجات داد" په زړه شوه...

هغه ليکنه په همدغو ټکو راگرځېده چې دين څرنگه د سياستونو او اقتدار پايښت او ننگې ته د درباري ملايانو لخوا استخدام کېدای شي، محراب او منبر د واك د چوپړ او خدمت وسيله گرځي...

ټانک د مرنجان غونډۍ په خوا ځغاست، د استاد رباني د وينا انگازې زمور ترمخ د هوا په وزرو ځغېدې.

د غونډۍ لمنې ته نژدې ټانک وگرځېد او په يوه احاطه نوت، دلته

يو وخت د ممتاز په نامه د تېلو ټانکرو ترانسپورت و، چې د شاهي کورنۍ د ځينو افرادو د سهم او پانگې خبرې پسې کېدې.

ممتاز د پکتيا ځايو لويه او درنه کورنۍ ده، چې ترانسپورت کې يې درنه پانگونه لرله... پر ټانکرو يې پښتو کښلې وه، چې هغه وخت کابل کې له کولتوري تسلط د بغاوت انډول گڼل کېده...

د داود خان له جمهوريت سره ددغه ترانسپورت په ضبطېدو د پوليسو دويم نمبر منتظره قطعه په کې وه، مور يې هلته په نوېستلو له ټانک نه کوز او په داسې حال کې چې په هر يوه پسې يو يو کلاشينکوف والا روان و، يوې تنگې تروشي کوټې ته ودرولو.

د ودانۍ دريو خواوو ته پر يوه ليکه د کوټو ورونه ختلي، قبلي يا لويديز ته د خښتو نوي ديوال دی چې دروازه کې يې بيلر ايښي، چې ودانۍ يې پر دوو برخو وېشلې ده. د کوټې د دروازې په بېرته کېدو د بوی يوه لړه پورته شوه، کوټه به وه په اوږدو دوه نيم او سور يو نيم متر، مور چې ورننوتو د کېناستو ځای نه و، له مور مخکې لس تنه په کې له څو ورځو مېلمانې وو، خو له څه ځان ټولولو وروسته ايله دومره وشول، چې په ناستو په کې د پښو په سر ځای شوو ما بيا هم د قوماندان پوښتنه وکړه او لا تر اوسه په دې خيال وم، که له کوم په خبره پوه او باسواده سره مخ شم.

ټول پته خوله دي، لکه خولو ته يې کولپونه اچول شوي، نه يې خپلو کې خبره کوله، نه يې مور په کومه خبره پوهېدلو، لکه په سپېرو او مرموزو کتو دې زړه خوري، گونگيان دي که څه بلا...؟

په کوټه کې مې موجود کسان يو يو له نظر تېر کړل، څلور تنه لوستي معلومېدل، خو نه يې غوښتل له مور سره خبرې وکړي، د پاتې

نورو کسانو خپرې او حرکات، لکه د جوارگرو، چرسیانو... درې تنه په کې له ورايه گلم جم معلومېدل، په دې کې يو تن چې له عمره خام ښکارېده او ښه برېت يې نه وو راغلي، خو غټ او پرېر وجود يې ښخېنه خېره ښووله، له مور سره خبرې پيل کړې، خو د هغه خبره په ما بده ولگېده، خواب مې ور نه کړ، زما چې خپلې په پښو وې، يوه تن چې د چرسو سگرتې يې لاس کې و، وويل قربانت شوم، چپلی ات بکش، چرت ته خراب نکن از ماره یک افته ميشه امينجه افتيديم ري نميزنيم.

شپږ نفرې گروپ هر يو لگيا شو او څه چتيا ت نه وو چې ويې نه ويل، يوه شاه لوڅه کړه، چې له وهلو تکه شنه وه، بل خپلې متې او پندې وښودلې چې وينې په کې پند وې، په زړه کې وايم له دې خو يې پته خوله ښه وه...

د کوټې کړکۍ او دروازه کلکه تړل شوې، هېڅ چاک او چوله نه په کې معلومېدل، ما ورته وويل مور له مطبوعاتو سره پيلې يو، د حکومت له جمهور ريس، وزير دفاع او نورو سره بلد يوو. يوه په کې زما خبره غوڅه کړه ويې ويل: نام مسعوده نگی که حلال ت می کنه... ما فکر وکړ له دوی سره خبرې بېله دې چې گټه نه لري، مناسبې هم نه دي، غلی شوم، د خولو تروش بوی، گرمی او تندې داسې لوبه راخيستې وه، چې ژبې مو په تالو پورې کلکې نښتې، داسې راته ښکارېده لکه ژبه مې خوله کې نوره نه ځايېږي... د اوبو مې وويل، يوه شنه پلاستيکي په خيرو پته کوزه يې ونيوله، ويل بيگي قربان فانتا اس، ما چې په نه زړه کوزه خولې ته کړه، نو داسې يو تود او بوين محلول مې خوله کې و، لکه د تېلو گيلن مې پر سر اړولی وي، چې کوزه مې ژر بېرته کېښوده، هغه راغبرگه کړه، چرا... ايجه هر که امده اول امتو مياشه.

مور ته بيا وروسته معلومه شوه، په کوټه کې څلور تنه چې مهذب او تعليم يافته معلومېدل زموږ غوندي بنديان وو، هغوی يې هم له پیک اپ سره راوستلي وو څلور نور د دوی خپل د ملېشې افراد وو، چې د لوتمار پيسې يې له قوماندان پرته خپلو کې وېشلې وې او هغه د بنځينه څېرې خام غټ پرېر ځوان د گلم جم ملېشې يو ډگروال و، چې د قوماندان له خبرتيا او سهميې پرته يې مهمات او کلاشنکوف پلورلي او خپل يو ملگري وژلی و.

## د مرگ سفر، د هوايي ډگر پر لور:

نيم ساعت لږ زيات وخت به وتلی و، چې د کوټې دروازه بېرته شوه خو تنه د دروازې په مخ کې بېرني ودرېدل، مور څلورو ته يې د راوتلو اشاره وکړه، د يوه له خولې ووتل ((ميدان هوايي)) له دې خبرې سره د هغه څلورو مهذبو بنديانو له خولې ناڅاپه ((اوف)) ووت، مور يې کوماز لاری ته وخېژولو، د موټر په بادۍ کې دواړو خواوو ته کېناستو، يوه يې د کلاشينکوف قفاق کش او مرمۍ تېره کړه او مور يې کتار د موټر يوې خواته کېنولو، دوی گوته پر ماشه زموږ مخې ته کلاشينکوفونه ونيول او کېدی شوی له يوه جمپ سره د کلاشينکوف دېرش مرمۍ زموږ په سينو کې تشې شوې وې، تر داسې کلکې څارنې لاندې، لکه د ډېر سخت جرم په تور نيول شوي يې د غرغړې په لور روان کړي وې، داسې لکه د جگړې په ډگر کې چا د دښمن ډېر غټ قوماندانان نيولي وې.

زموږ زرونو ومنله، چې دا مو د ژوند وروستی شېبې دي، د څرخي پله زندان کې د بنديانو د وژلو، او پولیگون کيسې رايادې شوې او دا مو

وگنله چې مور هم د دغسې وژل شويو زرگونو مظلومو هېوادوالو له کاروان سره يو ځای کېدونکي يوو، دلته له يوې مخې د مرگ تصور زما له سره کډه وکړه، د زړه درزا مې ورکه شوه، د وېرې احساس مې له مغزو ووت او نور نو د مرگ او ډار ټول توهمات او سختۍ زما له زړه او ذهن ووتلې، يوازې يوه وېره او سختي مې په مخه کې وه، او هغه دا چې هسې نه زما ملگري يو يو زما تر مخې په کلاشينکوفونو غلبېل او ما ترې وروستی کړي، دغه تصور دومره تريخ او سخت و، چې د هغې تريخوالي او سختي اوس هم زما له خولې او مغزو نه ده وتلې.

مور يې د هوايي ډگر له ختيزې دروازې تېر کړو، خو لږ وړاندې يې بېرته موټر وگرځاوه، په لار کې د احمد شاه مسعود او رباني عکسونو قيامت جوړ کړی، بنار ټول شعارونو او تصويرونو نيولی، د ازادۍ او فتحو مبارکۍ، د مسعود او رباني عکسونه وو، چې هر دېوال د ترافیکو غرفه او نږدې ودانۍ يې په سر اخیستې، مسعود قهرمان، فاتح اسلام او داسې نورې په غټو غټو تورو ليکل شوې کړنې، چې د سرکونو د يوې غاړې تر بلې په هوا کې څرېدلې، د رباني، مسعود بېلا بېل تصويرونه وو، چې د ورانو ودانيو دېوالونه، د برېښنا او تېليفون ستنې دوکانونه او هوټلونو هېندارې يې نيولې وې، سړي فکر کاوه، لکه د ودانيو دېوالونه يې په تصويرونو پوښلې.

مور يې د هوايي ډگر په لويه دروازه نښتو، موټر کين لاس ته وگرځېد، بني لاس د ترمينل اړخ ته اريانا الوتکې ولاړې وې او کين لاس ته يې چې مور وگرځولو، پوځي الوتکې درېدلې، دلته زموږ پیک اپ هم ولاړ و، مور يې همدلته له موټره کوز او مخامخ روان کړو، هلته يو تورکی سړی بې نوره او غور بيجنه څېره له څو نورو پوځيانو سره

کومانډويي يونيفورم کې ولاړ و، مور يې ور وړاندې کړو، هغه سملاسي امر وکړ، چې له موټره سامان کوز کړئ، د موټر سامان لا وختي لاندې باندې شوی و، زه لږ څه ډاډه شوم، چې گنې دا سړی به خبرې ته غوږ ونيسي، په ډېر ادب او عاجزی مې ورته وويل: که مهرباني وکړئ د دوو دقيقو لپاره وخت راکړئ، خو ده له غرور ډکه لهجه وويل: صبر کو ای کار خلاص شو باز معلوم ميکنم.

له موټر يې ژر ژر کتابونه کوز او په يوه کوټه کې يو پر بل انبار کړل، ډېری سامان په هماغه ساعت کې د ملېشو له خوا څه په پټه او بڼکاره چور شو، کله چې سامان خلاص شو، ده زیاته کړه: ميفامي يانی ای پښتونستان نيس اوغانستان اس، ما لومړی فکر وکړ، چې دا خبره په دې وخت کې له مور سره څه اړه لري، دی لگیا و: شما خاينا می خاين از اوغانستان پښتونستان جور کنين، مه کت تان می فامم، په زړه کې مې وويل، دا په څه بلا واوښتې، له دې خو يې هغه بې تعليمه او بېسواده بڼه وو، چې سترگې يې پيسو، مال او موټر بڼخې وې او له دې نورو لانجو ناخبره وو.

ما وويل: زه ژورناليست او ليکوال يم، د پښتونستان مسلې مطرح کول دلته فکر کوم څه مناسبت ونه لري، بهتره دا ده چې په اصلي موضوع خبرې وکړو.

ده په ډېره غوسه، چې له خولې يې ځگونه بادېدل په يوه دمه خبرې کولې: گلبدین کت خود خلقياره گرفته بگو تنی کجاس، وطنجار، رفيع کجا اس، وطنه شما خراف کدين، گلبدین کابله خاکستر ساخت اينجه نوکرای پاکستان و سعودی جای نداره... ما هم دده خبرې اورېدې او هم مې دده سترگو او څېرې ته کتل چې په ډېر هيچاني او عصباني

حالت کې دی، له سترگو یې د شرابو د نشې یوه پست هوس او له خولې یې د ددغې نشې بد بوی خوت، ده په بڼي لاس په ملا کې څرېدلې تفنگچه نیولې او ډېرې وړې عصاب خرابۍ کولی شوی د سوال او ځواب دا صحنه ختمه کړي، زه متوجه شوم که زما کومه خبره د ده په نېشه یې دماغ لږ هم بده ولگېږي، د هغې ځواب به حتماً ددغې تفنگچې په خوله راکوي، دلته زموږ او مرگ تر مینځ فاصله د سترگو د رپ په کچه وه، ځکه ما احتیاط کاوه، تاسې فکر وکړئ چې یو تش لاسی انسان په یوه ځنگل کې د کوم وحشي حیوان په منگولو کې گېر شي، څه به کوي، ځکه خو ما کونښن کاوه، دده او تفنگچې تر مینځ یې رابطه کمه کړی شم.

لگیا دی... سیاف هزارای بیچاره را قتل عام کد، بدستور عربا، هزارای بیچاره تباہ و برباد شد... یا خدایه! دا خو د حکمتیار او سیاف په ځای په مور زړه تشوي او لکه مور د حکمتیار او سیاف د تنظیمو او کړو وړو مسوول اوسو، په زړه کې راتېره شوه، انجینر احمد شاه دې خپل وزارت کوي د استاد سیاف په گناه دې مور نیولي یو...

ما یې خبره ور پرې کړه، چې زه په تنظیمي لحاظ نه له استاد سیاف سره منسلک یم او نه له حکمتیار سره، زه ژورنالیست او لیکوال یم، چې د مولوي جلال الدین حقاني له فرهنگي دفتر سره کار کوم، او هغه د سولې په هلو ځلو بوخت دی، ما فکر کاوه دا خبره به دده د عصابي مزاج په لمبو لږ اوبه توی کړي، خو له بده بخته دی یې نور هم مشتعل کړ ویې ویل: حقاني دیروز منطقه هزارا به توپ بست صدها هزاره را کشت، همراه گلبدین ششت که ملیشه ها خارج شوه، نباشه.

ما ورته وویل: څوک چې سوله کوي، هغه به ضرور دواړه خواوې

گذشت او د یوه بل د ځینو شرطونو منلو ته اړ باسي، خو ده وویل: مه میفامم اخبار و مجله شما بر ضد ملیشه مسلسل نشرات کرده، ده خوست ملیشه ها قتل عام شد...

ما ځواب ورکړ، در خوست هر کسی که زنده دستگیر شده رها گردیده، بعد از فتح هیچ کسی کشته نشده، زخمی ها به صلیب سرخ تسلیم داده شد، البته در جریان جنگ هر دو جانب تلفاتی می بیند. ده وویل: مسعوده ما ده کابل اوردیم اگر بخایم بیرون کشیده میتانیم...

بیا یې پوښتنه وکړه، ننگیال کیس، زه لا له مخکې حیران وم، چې ځان وروښیم، که نه، په کومه کې به مو خیر وي، په همدغه تردد کې مې له خولې ووتل، زه، ده وویل: خوب ده گیرم امدی... او له دې سره یې بیا پر خپله تفنگچه گوټې کېښوې، غاښونه یې وچيچل، ویې ویل: میفامم که ادم سیاسی ستی خودته میگی که ده کله ام دوازده گرام مغز اس، ده کله مم دوزاده گرام مغز اس، بیست و پنج سال صاحب منصبی کدیم، می فامی، مارا خام کله می گفتین، مالوم میشه کی خام کله اس؟

مه تورن جنرال عبدالمجید روزی معاون اول عبدالرشید دوستم استم، جنرال صاحب دوستم هم مثل مه انسان اس، از مه کده مقبول و چاغ اس، شما را محاکمه میکنیم.

دلته یې زموږ لاسونه تر شا وتړل او یوې پوځي الوتکې ته چې ستارې ولاړه وه وخپړولو، نژدې یو ساعت په الوتکه کې ناست وو، خو الوتکه وانه لوتله، بېرته یې له الوتکې کوز او جنرال مجید ته لاس تړلي ودرولو، مجید بیا خپله خبره تکرار کړله، شما محاکمه میشین، شما بیخ و بنیاد

ما را کښدين، اوتورپته ما را از صفر هم پايين اورده به سويه جهاني بر ضد ما اقدام صورت گرفته...، ايناره پس بېرین، تا محاکمه شون... مور يې بېرته د خپل پیک اپ باډۍ ته وخېژولو، هغه قوماندان ته چې مور يې نيولي وو، جنرال مجيد وويل: تو خو زبان ايناره می فامی... بېرین... هلته د جمعیت ځينې افراد چې ما ورسره پېژندل ولاړ وو، ټولو ځان ناگار کړ، رڼه رڼه يې کتل د مجيد او ملېشو پر وړاندې له خپلو اوږدو ږيرو، خړو پکولونو او جمپرونو سره ډېر حقير او ذليل معلومېدل.

د احمد ضيا خدای زده څه په زړه کې وگرځېدل، په ډېر ادب او حق په جانب څېره يې جنرال مجيد ته وويل: زه په ننگرهار کې محصل یم او پاکستان مې په سترگو نه دی ليدلی، زه له دوی سره نه یم، دوی له پاکستان نه راغلل، شپه يې زمور يوه دوست کره وه، کله چې راتلل، نو ما وويل مفت موټر دی، زه به هم کابل ته ولاړ شم او... خو جنرال مجيد په دې دنياگۍ کې د چا مظلوم خبرې او فرياد نه شوی اورېدی؟

د روانېدو پر وخت جنرال مجيد هغه قوماندان ته چې مور يې نيولي وو، په غوږ کې څه وويل او مور يې روان کړو، دا ځل يې له يوې بلې لارې راستانه کړو، د دغې لارې په اوږدو کې بيا هم د جگړې په اور سوځېدلو او ويجاړو تاسيساتو باندې د رباني او مسعود رنگين تصويرونو، يو پر بل پسې د خپلې رنگينۍ جادوگري ښودله، پر ويجاړو او سوځېدلو ودانيو لگول شويو تصويرونو په ليدو زما په زړه کې داسې تعبير وگرځېد، لکه ځانونه د دغو ورانيو قهرمانان گڼي او يو وخت به يې تاريخ د ويجاړيو اتلان اعلان کړي....

په لاره کې له مکرویان سره د یوه گلم جم خولی باد یوره، موټر یې ودراره، په دې کې د جمعیت یو قوماندان چې له احمد ضیا سره بلد وو او د قوماندانانو سرتاسري شورا کې یې برخه لرله، مور ولیدو، کله چې مور ته نژدې شو، یوه گلم جم بدې کنځلې ورته وکړې، خو چې د جمعیت یې ورته وویل خوشې یې کړ، مور خوشاله شو، چې که مو مړه هم کړي، لږ تر لږه دومره خو وشول، چې احوال مو تر یو چا پورې ورسېږي.

مور یې بېرته هغې قرارگاه ته راوړو، چې ترې بېولي یې وو، دا ځل یې په یوه بله خونه کې چې دوه زاړه شلېدلي چپرکتونه په کې پراته وو تېل وهلو، دچپرکتو وسپنيز سیمونه لکه تېره مېخونه راوتلي، د غرمې ډوډۍ مو نه وه خورلې، خو په لوړه نه پوهېدو، که احمد ضیا د سهار چای داسې غوړ نه وای راکړی، نو بیا به مو دا حال نه و، د ماسپښین لمونځونه رانه قضا شوي، په داسې حال کې چې د قصاب په غولي لاس تړلي ولاړ یو، د لمانځه قضا ډېر ځورولو.

زما په ذهن کې په مجاهد ولس کې د حمید بابا دا شعر لحظه په لحظه گرځېده:

دا جهان قصاب خانہ کړ خدای و ماته  
پا بسته ولاړ په غولي د قصاب یم

## د مرگ منظر

شرنګ د دروازي زنجير خلاص شو، يو مليشه ښځ ودرېد، کاغذ ته گوري، زموږ نومونه يې واخيستل، موږ ور ولاړ شوو، لومړی يې زه تلاشي کړم، ورپسې احمدضياء، نور عليشا، احمدسينا... لاس يې تر شا راوتړل، زه يې تر مخ کړم، له شا يې د کونداغ پر يوه ټينګ گوزار له دروازي دباندې وغورځولم، چې پاڅېدم، يو مليشه تر مټ ونيوم، لږ وړاندې يې د يوې کوټې پرانيستې دروازي ته ودرولم، نور ملگري يې هم پر کونداغ دباندې راگوزار کړل، هر يو يې کوټه تر منځ يوې خونې ته ودراره، دلته يې زموږ هر يوه پر تندي گوته پر ماشه د کلاشينکوف شپېلۍ کېښوه، وايي کلمه تان بخوانيد، موږ کلمه تېره کړه، په لږ ځنډ يې کلاشينکوف لېرې کړل، پير نور عليشا يې يوې کوټې ته ننوېست، درې ډزې وشوې، سينا او ضيا يې هم يوې يوې خونې ته ننوېستل، بيا هم درې درې ډزې... راته وايي: حالا نوبت توست په زړه کې وايم څومره چې ژر کېږي ډز کوه... سترگې مې پټې کړې، وايم که پر غوږو مې څه نه اورېدی، په رښتيا څه نه اورم، پر خوله له يوې کلکې څپېرې سره مې غوږو کې کړنگی شو، سترگې مې پرانيستې، راته وايي ژوند دې رانيسه، پنځوس زره ډالر، بيخي ارزانه مفت...

ورته وايم، پنځوس زره ډالر پرېږده پنځوس هم نه شي راسره موندای، چې نه قوماندان يم، نه سوداگر... وايي موږ خبر يوو، چې لوی باي او سیت يې، وايم ټول عمر مې د قلم مزدوري کې تېر کړی چې

تشه گېده نشي ډکولای، وایي اوس به مزدوري در معلومه شي...  
کرس پر کونداغ پر مخ ولگېدم، ونه غورځېدم، دویم گوزار مې د  
وليو تر منځ ولگېد، تندي مې له مخامخ ديوال سره ونښت، درېم گوزار  
مې پر سر و، چې ورسره رنگ شوم، ډز شو، د باروتو تريخ لوگی پورته  
شو، گولی زما پر بني ولي ومښته، بل ډز پر مت ولگېد درېم ډز...  
پوه شوی نه يم، تر هغې چې سترگې مې کوته کې وغړېدې، احمد  
ضيا، نور عیسا او سینا راته ناست دي، ما وې که اخرت کې راغونډ  
یوو، بعث بعدالموت دی...

که خوب وینم، لاس مې پر سینا کېښود، خوب نه و، په کوته کې  
مې سترگې واړولې، هماغه تنگه تروشه خونه، وسپنيز لغړ چپرکتونه...  
د نور عیسا له سترگو اوبنکې څاڅي، ضيا او سینا چوپ دي لکه  
دمه نه پکې چلېږي...

له پوزې خولې راغلیو وینو مې ږیره سرینس کړې، سینا تکیه کړم،  
احمد ضيا سترگې مخامخ کړې کې ښخې کړې، نور عیسا پخپله لمن  
خوله، مخ راپاک کړل، له کوزې یې خوله کې اوبه راتوی کړې...  
را یاد شوه شرنګ زنځېر خلاص شو، د مرگ قاصد له کاغذ نومونه  
اخلي، د ولاړېدا راته وایې، تلاشي مو اخلي، د کونداغ پر گوزار مو له  
کوټې دباندې غورځوي، درې ډزې کېږي، وژني مو، دادی له سره مو  
زړونه سینو کې غورځي، د مرگ دغه کیسه څو کرښو کې بشپړه شوه،  
له مرگه د بېرته راگرځېدو تجربه انځور شوه، خو دا کیسه دومره آسانه  
نه ده، چې دلته مرگ د وسله والو د توپکو شپېلۍ کې په نڅا دی، هره  
ورځ هر ساعت، هره شپه د مرگ له پیغام سره تېرېږي، چې ژوند د  
مرگ په منگولو کې په سلگو دی، ژوند نیمه خوا، زندگی مړ ژواندې ده.

ملېشې او وسله وال يې د خپلو توپکو مرميو کې پيښې، د سرونو په تسپو لگيا دي، ذکر کوي، جنت غواري، د حورو غلمانو سره د لوبو شوق يې سر ته ختلی، هره گولۍ چې چلېږي د ژوند پر ځيگر موبنلي، د ژونديو پر زرونو لگېږي، ځکه خو ژوند ژوبل، زندگي پرهر او د ځوانيو لو گډ دی، هر ژوندي د خپل ژوند جنازه پخپلو اوږو اخيستي، پخپلو لاسو يې قبر ته تيتوي، دلته خلک گرځي خو ژوند شته، د مرگونو حکمراني کې د ژوند سا ډوبه ده.

د مازيگر لمونځ مو په تيمم او د چپرکتونو دپاسه په ناستې وکړ، دلته يو ځل بيا مور د ژوند او مرگ له کشمکش سره مخ شو، بېرته وېرې واخيستو او له مرگه ډار زموږ په مريو منگولې بنځې کړې.

يو ساعت مو په خپلو مينځونو کې په دې خبرو تېر کړ، کاشکې په گردېز راغلي وای، درېغه داسې مو کړي وی، څنگه او څنگه...؟

مانښام يو تن دروازه خلاصه کړه، ويې ويل: بيابین، مور ورپسې شو، داسې مو گڼله چې پل اخلو، د مرگ پر لور يې اخلو، د ودانۍ په پراخه انگر کې د ملېشې هغه قوماندان چې مور يې نيولي او د عبدل چريک په نامه مشهور و، مجددي صاحب د بريد جنرالۍ رتبه ورکړې، په يوه چوکۍ ناست دی، زما پکول يې پر سر، خپل باديگاردان يې په يوه ليکه کتار کړل، مور يې ورته مخامخ ودرولو، ويې ويل، چا درنه ساعتونه او پيسې اخيستي، مور هک حيران وو، چې هغه کسان وښيو که نه، ما دا بڼه وگڼله ووايو، له مور هېر دي، خو احمد ضيا جرئت وکړ، هغه ملېشه چې دده پيسې يې اخيستي وې وښود، تصادفاً ساعتونه هم ده اخيستي وو، له ما سره څلور لکه افغانۍ وې، ددې سړي مې پېژانده، خو د جېب د پيسو راڅخه هېر و، ما هم د هغه ملېشه په خوا اشاره

وکره، چې څلور لکه افغانی یې راڅخه اخیستی وې.

عبدل چریک ورته وویل: ولې مو زه خبر نه کړم، ماته مو ولې ونه ویل، چې مور ترې پیسې او ساعتونه اخیستی، هغوی پته خوله وو، ده وویل ورکړئ پیسې او ساعتونه یې.

مور ته یې خپلې پیسې او ساعتونه راکړل، په زړه کې خوشاله شو، فکر مو کاوه چې زموږ پیسې یې راوسپارلې، نو غلا د ملېشو د افرادو کار دی، همداسې به مو تر کتابونه هم راکړي، دلته لږ په خپل ژوند ډاډه شو، چې که وژلی یې نو پیسې به یې نه راکولې...

د ماښام لمونځونه مو په تیمم او ناستې وکړل او د تورې سیلو یوه وچه دودۍ زموږ د استحقاق په توگه له دروازې راوغورځول شوه، یو تن چې د مزار هزاره و، وویل شما نفرای گلبدين استين...؟

مور وویل نه ژورنالیستان یو، خو هغه په ډېره بده لهجه وویل، تاسې د گلبدين او سیاف نفر یاست، غواړئ د ۳۵ فرقې افراد ترور او اختطاف کړئ، اوس به در معلومه شي... د سپو په مرگ به وژل کېږئ او له دې سره یې خپلو ملگرو ته وویل، قوماندان ته وایم، چې ماته یې په لاس راکړي، چې لومړی خو ترې دا سترگې وباسم، بیا یې د پوزو او غوږونو حساب په لاس ورکړم، زه یې په چل ښه پوهېږم او داسې یې ډېرې کنځلې وکړې.

له دغه ځوان سره بیا وروسته زموږ لږ او ډېر تعلقات جوړ شول، د حزب وحدت متعهد و، پلندر یې عیسی خان نومېده، چې ده غونډې بېسواده و، خو اوس یې دلته د حزب وحدت، دوستم او مسعود په ائتلاف کې د تورنۍ رتبه گټلې.

په دې قرارگاه کې د حزب وحدت ټوپکیانو د دوستم له ملېشو سره

گډ فعالیت درلود.

د بندیانو د پیره دارانو د ډلگۍ مشر شاه محمد نومېده، چې ظاهراً د بڼې وضعې او نرمې خولې خاوند د شلو کلو ځوان معلومېده، خو په حقیقت کې ډېر بدغونی انسان و، ماخوستن ده زموږ د کوتې د دروازې قلف خلاص کړ، کوتې ته رانوت، او موږ ته یې د تسلی خبرې شروع کړې، په موږ دده خبره لکه د توپک ډز داسې لگېده، خو له مجبوریته مو دده له هرې خبرې سره د توافق سر بنوراوه او د رضایت درې جینگې نیولې وې، ده وویل چې هر شي ته ضرورت لرئ، دروازه تکوئ، که قضای حاجت ته ځئ تک تک کوئ، دروازه درته بېرته کوم، ما ورته وویل، که زموږ د اوداسه غم دې وخور، دا به دې له موږ سره زیاته نېکي وي، ده ویل غم مه کوئ، هر وخت مو چې اودس کاوه اوبه درکوم او نور مو که چای ته شوق کېده هم غږ کوئ.

ده په یوه ځانگړي اکت او ژور خپگان سره وویل، دنیا تېرېږي، دا ورځې هېچاته نه پاتې کېږي...

په دې کوټه کې څو خنجرونه او کارتوس پراته وو، خنجرو ته زه ځکه خوشاله شوم، چې کېدی شوای په څه وخت کې مو په کار شوي وی، خو احمد ضیا داسې وېرې اخیستی و، چې شاه محمد ته یې وویل: دا خنجرونه له دې ځایه وباسه، هغه هم خنجر کوده کړل، له کارتوسو سره یې یو ځای له کوتې واپستل.

احمد ضیا ته مې وویل، خنجرونه بڼه و کار مو ترې اخیستی شوای خو ده ویل ورک کړه، هسې به یې په بل غم اړولي وو، که دا یې راته پلمه کړې وای، چې په دې مو څه کول څه او څه... دلته نو دلې دلې گلم جمان راځي او د کړکۍ له ورې هېندارې زموږ ننداره کوي، څوک یو

څه وايي او څوک بل څه، څوک وايي د گلبدين نفر دي، څوک وايي په کارته نو کې يې يوه پوسته کې نيولي، چا به ويل بمونه ورسره وو، او نور...

مور د الله تعالی له ياده بله اسره او مشغولا نه لرله، په لوڅو او مېخ دارو چپرکتو وغځېدو، سترگې مو پټې کړې، خوب چېرې و، پر يوه او بل اړخ اوبستو، کله نا کله به مو د يوې شېبې لپاره سترگې ورغلې، خو بيا به وينې شوو، چې پيره بدلېدله، د دروازې قلف به يې بېرته کړ، مور به يې په شمار نوي پيره دار ته تسليم کړو، دا چاره ځکه زمور په گټه وه، چې د دروازې په بېرته کېدو به له باندې تازه هوا کوټې ته ننوتله او زمور د زرونو بل شوی اور به يې د لږې شېبې لپاره غلی کړ.

غوماشو مو پښې، لاسونه او مخونه داسې کړي وو، لکه شري نيولي يو.

له سپېده داغ وړاندې مور ټول وينې وو، د آذان غږ مو د استاد رباني اسلامي حکومت کې وانه ورېد...

په وېره وېره مو دروازه وټکوله، پيره دار ته مو د اوداسه وويل، هغه د يوه يوه تن د وتلو اجازه راکړه، د قضای حاجت ځای نه و او له هغو کوټو استفاده کېده، چې خالي او کرکۍ دروازې يې ايستلې وې، په دغو کوټو کې کاغذونه، د وطن گوند تبليغاتي پاڼې، دفترې کارتونه، د کلاشينکوف او تومانچو کارتوس، شلېدلې په وينو لړلې جامې او ... پراته وو او کله به چې څوک د قضای حاجت لپاره دغو کوټو ته ننوتل، دروازه کې به پيره دار ولاړ و، مور هر يوه په خپل وار اودسونه تازه او لمونځونه بيا هم په ناستې وکړل او د خدای تعالی اروا پالونکي ذکر ته مو پناه يووړه.

هوا رڼا کېده، ښايي لمر به نوې د شېر دروازې او آسمايي له څوکو  
مچکه اخیستې وه، چې د انگر د لويې دروازې تر مخ چې سرک ته وتلې  
وه، دوه گړندي موټر تېر شول، اوس نو يوه بله ورځ بره شوې، له  
حوادثو او فاجعو ډکه ورځ او د افغانستان د مظلوم ملت د دردونو او  
ويرونو يوه بله تياره ورځ.

ما د کوټې له زړې او وړې کړکۍ د انگر په لويه دروازه کې سترگې  
ښخې کړې وې، خو له هغو دوو موټرو پرته پر هغه لوی سرک د هېڅ  
شي نښه نه معلومه، داسې ښکارېده، لکه يوې مرگونې چوپتيا په  
کابل د غم او سکوت څادر غوړولی وي، لکه شپه لا نه وي سبا شوې، د  
شپې وحشت او ترورمۍ لا خپل تناوونه، نه وي ټول کړي او په رڼا ورځ د  
شپې وحشتناک سکوت خپور وي.

هو! په کابل کې ورځ هم شپه ده، تکه توره شپه لکه ددغو غلو،  
قاتلینو او لوټمارو تور زړونه، په کابل کې ورځ نه لیدل کېده، هره خوا د  
تورو شپو د وحشت او وېرې خونړۍ تيارې خپرې د انسانیت، انصاف،  
ازادۍ، شرافت او عزت لمر د وحشتونو د تورو شپو په تل کې ډوب و،  
يوازې د شپو توره او تياره حکمراني چلېده.

د دروازې د ځنځير په شرنگېدو يو تنکی خو هدور ځوان کوټې ته  
رانونت، دوه درې تنه نور هم په دروازه کې ودرېدل، تنکي ځوان ستري  
مشي وکړل، له ځان سره يې وويل: چه خوب جوانا اس، حيف بندي  
کدن اينا، او بيا له مور سره په خبرو شو، احمد ضيا او سينا ورسره  
مجلس گرم کړ، زه او پير صاحب د خپلو سوچونو، اندېښنو، او ارمانو  
په سمندر لاهو شوو.

داسې معلومه لکه ددغه ځوان له مور سره څه خواخوږي پيدا

شوې وي، پر له پسې يې مور ته د خوشې کېدو خبره کوله، له دې سره به يې دا هم ويل: ((گوسفند نر اس برای قربانی)) دا خبره کېدی شي ده په ناپامۍ کوله، خو مور ته به يې سخت ټکان راکړ، په پای کې يې د خراباتيانو په اکت وويل، الا کدن تان ده وس مه نيس، ديگه هر خدمت تان باشد به سر چشم چای، نان، چرس، شراب، دختر، بچه هر چه دلتان خاست بگوين.

ده خپل نوم هم مور ته وښود، چې زما له ياده وتلی او راڅخه رخصت شو، دلته يې د تورې سيلو پوپنک وهلې ډوډۍ يو گيلاس او يوه توره چای جوش چې يوازې خوله يې لرله زمور مخې ته کېښول، که څه هم زرو نه اخیسته، خو په نوبت مو وڅښلو، هر يوه بل ته د چای ټينگ ست کاوه، داسې معلومه، لکه يو پر بل ډېر مهربان وو، ما ځان له ټولو وروسته کړ يو دا چې له زره مې غوښتل ملگري ورومبې چای وچښي او بل مې دا گته هم وه، چې کېدی شوی په اخر کې مې دوه گيلاسه نصيب شوی وای، خو گته په تاوان کېږي، تاوان دا چې کله به ايله نيم گيلاس را رسېده.

زما د چای څښلو خو دا حال و، چې له خپل مشر محترم رفيع صاحب مې هم د چا خبره وسله اخیستې او هغه راته د چايست په لقب قايل شوی و.

ورو ورو له پيره دارانو او نورو ملېشو سره زمور تعلقات جوړېدل، وخت ناوخت به يې دروازه بېرته کوله او د څه شپې لپاره به د تازه هوا له نعمت برخمنېدو له پيره دارانو سره په اړيکو کې د احمد ضيا او احمد سينا لوی لاس و، دوی به ويل مور سياسي کار ورسره کوو، دا خبره يوه اصطلاح شوه، چې هر وخت به يې د څه هوښياری او چالاکی

مظاهره وکړه، نو دا خبره به یې کوله.

احمد ضیا له ځان سره بله منصوبه جوړه کړې وه، په زگېرويو یې شروع وکړه، پینځه، لس دقیقې وروسته به یې دروازه ټکوله او د قضای حاجت لپاره به له کوتې وت، له احمد سینا یې نصور اخیستل او ددې لپاره چې استفراق وکړي کپ کپ نصور له ستوني تېرول، خو تقدیر ته گوره چې د یو کوتي له خورلو سره یې هم د استفراق اشتها رانه غله، ده خپل پلان مور ته داسې تشریح کړ، چې که شفاخانې ته یې یووړ، کېدی شي له هغې ځایه چاته تیلیفوني یا د خط په ذریعه احوال ولېږلی شي، زما زړه نه منله، خو ورسره مې ښه کړه، ده مسلسل زگېروي کول، اواز یې هم لړزه پیدا کړه، سترگې به یې رډې وختې، خوله به یې وچه شوه، هر پیره دار ته به یې د گوليو نوم اخیست، چې که ورته رایې وړي، دده دغه وضعیت نژدې درې شپې دوام درلود، د حزب وحدت عیسی خان ته یې هم ډېرې خاورې په سر باد کړې، د احمد ضیا رنګ او څېره داسې شوې وه، لکه د نري رنځ ناروغ، اکتونه یې داسې طبیعي معلومېدل، چې اسمعیل شاهد سره یې سیالي کولی شوه.

د دوو ورځو په تېرېدو نور احمد ضیا هم له دې رول ستړی شوی و، مور هم ورته وویل هسې نه نصور په رښتیا کومه ناروغي در پیدا کړي، هماغه وو چې ورو ورو یې د روغتیا خوا ته د صحت د علامو په څرګندولو قدم واخیست.

په پیره دارانو کې یو ځوان چې ډېر بدرنګه او تک تور و، سلطان نومېده، له څېرې او حرکاتو ډېر عاجز معلومېده، دده په څېره کې له مسلطې وضعې د شکایت نښې له ورايه لیدل کېدې، په کتو کې یې د یوې ژورې کرکې او نفرت اثار څرګند و، کله به چې مور قضای حاجت

ته تلو، دی به د کوټې وره کې نه درېده، ویل به یې برن، برن ازاد استین، همدارنگه وخت په وخت به ده خپله د دروازې قلف بېرته کړ، دروازه به یې پرانیسته، وبه یې ویل باش که هوای تازه بیایه.

پر دغه ورځ چې له غرمې وروسته نور ملېشه خپلو کوټو کې په درنو خوبو ویده شول، سلطان زموږ د کوټې دروازه خلاصه کړه، د وره په خوله کې یې گوندې ووهلې او په کرار یې له مور سره د خواخوږۍ خبرې شروع کړې.

ده ویل: خدای دې د دوستم او گلبدین کورونه وران کړي، زه هم کور کلی لرم، مور، پلار او خپلوان لرم، ده زیاته کړه، د گلبدین او دوستم بلا نشته، د نورو اولادونه وژل کېږي.

ده یوازې گلبدین او دوستم پېژندل، له بل هر څه ناخبره و، سلطان په ډار ډار خوله نوره هم کوټې ته دننه کړه، ویې ویل، زه یې په زور راوستلی یم، نه تنخوا شته، نه بل څه، شپږ میاشتې کېږي چې نه یې رخصت راکړی او نه کوم غیران، ټنگه.

دده د معلوماتو له مخې په مور درېدلي پیره داران نه معاش لري او نه په خپل زړه په ملېشه کې داخل شوي، بلکې په زور له کورونو اېستل شوي او له دغې احاطې د باندې وتلو اجازه هم نه لري، په دوی کې هغه ملېشه، چې په خپل زړه داخل شوي، تنخواگانې لري، د چور او چپاول لاره هم ورته خلاصه ده او تر څه قید او بندیز لاندې نه دي.

بله ډله د قوماندانانو بادیگاردان یا د خپل زړه پادشاهان دي، څه چې غواړي د نه، مه څوک یې نشته، د سلطان چې څرنگه خېره خواړه او بدرنگه ده، همداسې یې لباس خیرې او پیوند و، پایزار یې هم داسې و، چې مازې پنبې یې په کې بندېدی شوی، خو له بدرنگۍ او خیرنتوب سره

یې په خېره، خبرو او کتلو کې یو داسې اغېز و، چې پر سړي له ټولو عیونو سره خوږ لگېدو، ماسپښین مو ددغو تعلقاتو له مخې وکولی شول، د څنگ په یوه بله کوټه کې چې لا د قضای حاجت مکان نه و گرځېدلی په ولاړه د لمانځه اجازت تر لاسه کړی شو، دلته احمد ضیا له یوه بل کمال کار واخیست او هغه دا چې هر گلم جم ته به یې ویل، چې یو ورور مې په مزار کې اوسېږي، د (ادینه مسجد) سیمه کې یې کور دی، خو که چېرې زما مخې ته راشي، نه یې پېژنم، ځکه دا لس دوولس کاله مې نه دی لیدلی او یو ځل خو یې یوه ته له خولې ووتل، برادر مم گلم جم اس...

د تعلقاتو دایره مو دومره پراخه شوه، چې په جمع د لمانځه شرایط برابر شول او د هغې بلې کوټې څلورو بندیانو هم په کې برخه اخیستلی شوای.

له لمانځه وروسته چې مور بېرته خپلو کوټو ته راغلو، لږ وروسته عبدالچریک راووت، شاوخوا یې ملېشه غوند وو، لرگي یې راوغوښتل او یو تن یې داسې وواهه، چې تر یو نیم سل لرگیو ما وشمېرل، چې په وهلو ښه ستړی شو، څه خبرې یې ورسره وکړې، چې مور نه شوی اورېدلی، په دې کې یې یو ځل له خپل بادیگارد نه کله کوف واخیست او په هغه سړي یې درې دزې وکړې، یوه گولۍ یې په کین مت، بله په ورانه او درېیمه له نامه سره ولگېده او په ځمکه ولوېد، ده دومره وویل ککش کو او له دې سره د خپلې کوټې په خوا روان شو، ملېشه وو کش کړ، مور پوه نه شو، چې مړ شو او که یې روغتون ته یووړ، دا راز له سلطان او څو نورو ملېشو هم پټ و او یا یې مور ته نه شوی ویلی.

له دې پېښې وروسته سلطان بیا زمور د کوټې دروازه بېرته کړه، ویې

ویل، دیدین ظلمه، از دل ما خدا خبر اس، ما بخدا اگه به ای حال  
خوش باشیم، خدا مارم به وطن و خانه خود بیره و شمارم، ای چه  
حال اس، خدایا!

مانبام یې مور ته په داسې کاسه کې چې له میاشته به چا اوبه نه  
وې پرې تهرې کړې، وریجې او ورسره هماغه توره سیلو راوړه، مور د  
وریجو له مینځه یوه مړۍ پورته کړه او نوره مو سیلو خپلو کې تقسیم  
کړه، سلطان چې د تشې کاسې وړلو ته راغلی و، کله چې کاسه ډکه  
ولیده، بېله دې چې له مور د نه خورلو وپوښتي، وویل مور هم همدا  
ډوډۍ خورو، ده زیاته کړه، دلته درې دېگونه پخېږي، یو دېگ دا چې دا  
مور او تاسې یې خورو، دا خدای وهلې وریجې، بل د عبدال چریک لپاره  
ځانگړی دېگ او ډوډۍ او د هغه باډیگارډانو ته بیا جلا دېگ او ډوډۍ  
پخېږي.

## مرگونی پوښتنه:

د قبلې اړخ ته دپخو خښتو نوی دیوال او په وړوکې دروازه کې ولاړ،  
بېلر پر هماغه لومړۍ ورځ مور ته پوښتنې راپورته کړې...  
دوه درې واړه مو چې د شپې له بیلرو د وسله والو اوبنتو راوښتو ته  
پام شو داسې مو گنله لکه د دېوال له شا د ښځینه وو ماشومانو چیغې  
اورو، ځکه خو دغه پوښتنې لکه د تلوسې بڼه خپله کړې وه...  
سلطان مو وپوښت، لکه تبه یې ونیسي، لړزه پرې راغله، په زاریو  
شو، چې دا پوښتنه له چا ونکړو، دده په وینا که چا ورڅخه واورېده  
ژوندی به ونه وځي...

څلورمه شپه وسله وال د نورو ورځو په پرتله زيات وتل ننوتل،  
چيغې او ژړا انگولا څرگنده وه...

نيمه شپه پرله پسې ډزو ټول په ځای کې راکينولو، کړکۍ ته مو منډه  
کړه، لږ وروسته يو کومار راغی، بيلر لرې شوي وو، د کومار د بادۍ شايې  
له دروازې سره ولگوله، څه کم يو ساعت به ولاړ و چې گړندی له دروازې  
ووت.

څه خبر دا به د گلم جمو قصابخانه وه، که د جنرال مجيد  
صحرايي محکمه کې د اعدام شويو قتلگا، او پليگون، خو د پخو خښتو  
دغه دېوال شاته يوازې د مرگ حکم چلېده، څوک د حزب تورن، څوک د  
خلق گناهگار، ځينې د پيسو صراف، تجار، پانگوال او... د ټولو پر  
وړاندې د مرگ برخليک کومی شلولى و...

د مرگ پرېکړه په خورا اسانۍ د سترگو وروځو په اشاره او د خولې په  
څو ټکو اعلانېدې شوای، آن چې د ټوکو مسخرو او تفريح لپاره هم د  
مرگ پرېکړه صادرېدې شوای پاکستان روان کو... تيرش کو... او داسې  
نورو شفرونو او نښو د مرگ حکم عملي کېده...

## د گړونگو شرنګ:

سلطان له کوټې په وتلو لا قفل نه و اچولى، چې دوه موټر د ودانۍ  
له لويې دروازې ننوتل، يو هماغه زمور دوه سيټه پيک اپ او بل د هغه  
بلې کوټې د بنديانو يو سيټه، له موټرو څلور بڼځې چې رنگين لباسونه  
يې اغوستي، کوزې او د عبدال د کوټې په خوا په يوه باديگارد پسې  
گړندی و خوځېدې، دواړه پيک اپ په بيره بېرته له دروازې ووتل، نيم

ساعت وروسته موټر بېرته راوگرځېدل او د سازیندو څو تنه ترې کوز شول، لږه شپه پس د گرونکو شرنګ او د ساز غږ پورته شو، خدای خبر د نڅا او ساز دا لوبه څه وړ او څومره روانه وه، چې زموږ د کوټې تر مخ د پښو ښکالو، او کش او گیر موږ ته بیا پوښتنې پیدا کړې، د شپې پاو باندي دولس بجې وې، له کړکۍ مو چې وکتل، د عبدل څو باډیگارډانو، بندي ډگروال ورسره په مخه کړی، کېدی شي د څه پوښتنې او تحقیق لپاره به غوښتل شوی وي، د شپې دوه نیمې بجې وې، چې بیا مو گونګسی او د پښو ښکالو واورېد، موږ له کړکۍ دباندې د کتو هڅه وکړه، که گورو له ډگروال سره څوک خبرې کوي، ډگروال په بیره کوټې ته نښتل شو او دروازه ورپسې قلف شوه، سهار چې د جماعت لپاره بلې کوټې ته ولاړو، نو د ډگروال د کوټې څلورو بندیانو غوږونه نیول، توبې یې اېستلې، خو موږ لا د موضوع په حقیقت نه وو پوهېدلي او راز راز پوښتنې او شکونه راسره پیدا کېدل.

کله چې سهار شاه محمد دروازه بېرته کړه، داسې معلومېده لکه له چا سره یې د باندي څه ټوکه کړې وي، چې متوجه شوه خبره د ډگروال وه، احمد سینا پوښتنه وکړه، ډگروال یې تحقیق ته غوښتی و؟ شاه محمد وویل: چې تحقیق باډیگارډای عبدل از پیشش بوجی ساختن.

## درواغجنه هیله

د سهار ۹ بجې وې، چې چا د باندي زما نوم واخيست، خوشاله شوم، لکه څوک راباندي خبر شوی...؟

ما خپلو ملگرو ته ډاډ ورکاوه، که کوم جمعیتی خبر شي، بیا هیڅ غم نشته، اخر دا څه خوشباوري نه وه، ما لس کاله جمعیت کې صادقانه خدمت کړی، د جمعیت مرکزی اخبار مې چلولی و، کتابونه مې ورته لیکلي او څو ځله مې ددغه خدمت په جریان کې مرگ هم په خپلو سترگو لیدلی.

استاد رباني او د جمعیت ټولو مسوولینو او غړو پېژندلم، د اخبار او مجلې داسې گڼه نه وه چې زما په کې څه نه وو خپاره شوي، په تېره له فاضل سره خو مې د وختونو بلکې مودو اشنایي وه...

کوټې ته یو غټ او دنگ سړی راغی، له ماسره یې غور روغبر وکړ، ځان یې معرفي کړ، چې د عبدال معاون دی، د خوست د فتحې پر وخت نیول شوی، ده خپله خوله زما غور ته نژدې کړه، ویې ویل: ما له ډېرو خلکو سره کومک کړی، له تاسې سره هم کومک کوم، پوښتنه یې وکړه قلم کاغذ لرې، ما ویل نه؛ ده له جېبه قلم راویوست ویل: زه درنه ځم، ته چې هر چاته خط لیکې ویې لیکه، زه یې ور رسوم، ما ورته وویل: که استاد رباني ته یې ولیکم، ده خپله سینه وډبوله، چې ولې نه، حتماً یې ورسوم او له دې سره له کوټې ووت، موږ له یو بل نفر سره چې د حزب وحدت غړی او ډېر ووت ننوت خبره کړې وې، چې که امکان

ولري، زموږ خط يوسې، ده وويل ولې نه خو چې په داسې سيمه کې وي، چې زموږ تگ امکان ولري، ما ورته وويل، دولتي مطبعه کې زموږ ملگري دي، خط مې د قانع، فاضل او... په نومو وليکه، ما ويل چې هر يو پيدا شي، خط به ورکړې، نور ته خلاص يې، ما فکر وکړ چې په دې کې يو هم پيدا شي، خبره جوړه ده.

قانع مې نېغ سترگو ته ولاړ وي... وايم دی دې د چوکۍ او رياست مزې اخلي، زه دې د مرگ کومي کې لاس پنبې وهم... به تېره چې نور عليشاه راته ووايي: چې کونې خبر شې، خبره خلوصه ده... ځکه خو مې د قانع هره ژمنه او خبره پر زړه اوري: که سپوره وي که پورې، گډه به وي... دده ژمنې، په وينو لاسليکونه د طاغوت پر وړاندې د مبارزې او بغاوت سوگندونه...

نادر خان چې کابل ونيو د لښکر ځينې مشران يې اعزازي جنرالان کړل... اعزازي دا چې فرقه او غونډ کې يې دنده نشوای ترسره کولای... يواځې جشن کې يې پوځي دريشي اغوستې او ځينې مراسمو کې برخه اخيستی شوای... د نادر خان له مړينې وروسته پخواني پاچا هم يو دوه کاله دغه دود پاله... او د خپل پلار دغسې انډيوالان يې دربار ته بلل... يوه ورځ د غرمي پر وخت کوم مشر په ناپامۍ او بیره مړۍ خولې ته کړه، دومره گرمه او سوځنده چې پر ژبه يې پولۍ راخېژولې... خو ده بيا هم خپله خوله تينگه کړه... له سترگو يې ځک ځک اوښکې راغلې... ددې لپاره چې خپلې اوښکې توجيه کړای شي وويل: نودر خون دې تېرې خورې خوري مير دې دولته غوښنې نغاړو...

حاجي نسيم راته کړه: ته له قانع مناسب غواړې...؟ له لېوني يې مه غواړه، مه يې ورکوه...

قانع به ټوله ورځ پر مېز له طبله وهلو سره سندره کوله:

الله گل دانه، دانه دانه دانه دانه

شهرت گله تېروه دې جېلخانه...

الله گل دانه دانه

## وېروونکې خوبښي، د ویر په تیارو کې:

ماسپښین په داسې حال کې چې عبدالچریک په کوم ښکار پسې وتلی و، یوه ملبشه مور ته وویل، هغه سړی چې له دروازې راننوت پاکستانی دی، تاسې ورسره خبره وکړئ، که څه کار مو پرې وشي.

لږ وروسته په ونه مندری تک سور او کوسه سړی، کوټې ته راغی، له خپرې داسې معلومېده، چې گنې کوم عصري گلم جم وي، مور ته یې د میرانشاه والو په لهجه وویل: د کیم زوی یوئ، ما ویل، مور د بېلا بېلو ځایونو یو، خو له حقاني صاحب سره کار کوو، دده خپره په رښتیا وېروونکې وه، چې له گلم جمو سره یې پوره ورته والی درلود، ځکه خو مې ترې پوښتنه وکړه، تاسې د کوم ځای یاست، ده بیا هم د میرانشاه والو په لهجه خبرې کولې، خو خبرې یې گوډې ماتې راته ښکاره شوې، داسې لکه له ځایه پښتون نه وي، ده وې زه د میرانشاه یم او کور مې ډنډو کې دی، مور ته یې وویل تاسې څه ثبوت لرئ، چې د حقاني کسان یئ، ما ورته وویل ثبوت څه ډول وي، مور یې د فرهنگي دفتر مامورین یو، ده ویل خنکی پېژنې؟ ما چې هر څومره فکر وکړ، خنکی مې ونه پېژانده، پیر صاحب ته مې ویل، ته خنکی پېژنې، ده ویل خانکی پېژنم، خنکی نه.

بيا يې وويل خليل پېژنې، مور ورته وويل، ولې نه، ويل څوك دى؟  
مور ويل يو حاجي خليل خو د حقاني صاحب ورور دى، ويل منشي يې  
څه نومېږي، مور ويل سرحدي، ده يو ځل بيا سر تر پښو راته ژور وكتل،  
بيا يې وويل تاسې يو خط وليكئ، زه يې ورسوم، كه خداى كول مازيگر  
مو بيا احوال اخلم.

خط مو وليكه، خو ډېر محتاط، كه عبدل يا مجيد ته يې وښيي زموږ  
د الزام څه ټكي په كې پيدا نه شي كړى.

كله چې دى له كوټې ووت، عبدل زموږ پيك اپ كې راوړسېد، له ده  
سره يې يو څه خبرې وكړې او بيا دواړه په موټر كې ووتل.

مور كرل او رېبل، كله به خوشاله شوو، او كله سخت خواشيني او  
وارخطا، هسې نه دا سړى او خط مو د بلې بلا په خوله وركړي.

مازيگر چې د اوداسه لپاره وتلى وم، كوټه كې مې د كومې مجلې پر  
دوو پاڼو نظر ولگېد، بې اختياره پرې ور تپت شوم، شكېدلې پاڼې مې  
راپورته كړې، په غالب گومان د كابل مجلې د كومې گڼې پاڼې وې، د  
مرحوم استاد الفت شعر مې په كې ولوست:

وربل يې ما په خوب كې پرېشان ليدلى دى  
ستا بخت خو مې رقيبېه دغه شان ليدلى دى  
له دامه كه دې خلاص كړم په قفس كې دې ايسار كړم  
صياده ما څو څو رنگه زندان ليدلى دى  
تعبير يې كړى ما په ظالمانو به چپه شي  
چپه كاكل مې خوب كې د جانان ليدلى دى

حسب حال شعر و، په رښتيا هم چې د استاد الفت شاعري د

عمرونو او زمانو شاعري ده، زه په همدې سوچونو کې وم، چې شاه محمد غر کړ، راوڅه؟ چې ورنژدې شوم، په گوانبمنه لهجه يې وويل، هوبنيار سړی يې دا څه کوي، نه گورې قوماندان راوتلی، اوس به ځان هم پرې څب څب کړې او مور هم...

يو بل ملبشه چې لطيف نومېده، د مزار اوسېدونکی او ډرپور و، له مور سره په خواخوږۍ مخامخېده، دده خبرې که څه هم خوږې وې، خو په عمل کې يې له ناغېرۍ ځان ډېر ناتوانه ښوده، حتی د يوې عادي خبرې او ضرورت ښه مو پرې نه کېده، لطيف زمور کوټې ته راغی، ويې ويل دا سړی قوماندان ته ډېر نژدې دی (مطلب يې هغه مخکېنی سور ږيری و)، کېدی شي ستاسې کار وشي، ده زیاته کړه: هغه بله ورځ قومندان يو موټر مهمات او کلاشینکوفونه دغه سړي ته ورکړل.

سړي چې مازیگر يې د احوال اخیستو وعده کړې وه، درک معلوم نه شو، سبا مو هم دده انتظار وکړ، خو څه پته يې ونه لگېده، مور ته اوس د هغه په اړه ډېر شکونه پيدا شوي وو.

د بند په درېيمه ورځ يې قضا مازیگر يو بل ځوان هم زمور کوټې ته راتېل واهه، خورا وارخطا معلومېده، ژبه يې په خوله کې داسې وچه کلکه وه، چې په ډېرې سختۍ يې ښورولی شوی.

په مور چې دا حال تېر شوی و، ددې لپاره چې زړه ونيسي، د مينې او خواخوږۍ خبرې ورسره پيل کړې، که څه هم لومړی احمد ضيا او سينا غوښتل ټوکې او خندا ته زمينه جوړه کړي، خو د همدردۍ عنصر پرې غالب شو او له هغه سره يې د خواخوږۍ په لهجه خبرې راواخيستې.

ده په نه زړه او وېره خبرې کولې، ځان يې اصلاً د کندهار

اوسېدونکی او فعلاً په کابل کې د دفاع انقلاب په اوپراتيفي غونډ کې ضابط او نوم محمد صادق بنود، ښه دري يې ويله، داسې لکه د کابل اصلي اوسېدونکی وي، خپله کيسه يې داسې پيل کړه: ميوند واټ کې روان وم، بايسکل راسره و، ملېشو ودرولم، راته ويل يې، بايسکل نه اخلې؟ ما ويل کوم، زما خپل هغه ته يې اشاره وکړه، ما ويل دا خو زما خپل بايسکل دی، په غوسه شو، ويل خبره خلاصه په مور مه ناوخته کوه، که نه يې اخلې لار دې وهه، ما غالمغال وکړ، په دې کې خو تنه نور راغلل، په کنډاغونو يې ووهلم، جېبونه يې راتش کړل، ساعت يې هم رانه واخيست او په هغه دو سيټه ډاډسن کې يې راواچولم، پير صاحب ويل، زموږ په موټر کې يې راوړې، خو د صادق په خبره ملېشو ويل، دا موټر يې له حزبيانو يوه جگړه کې نيولی، لس تنه حزبيان وو، اووه کسه مو ترې ووژل او درې مو ژوندي ونيول.

احمد سينا چې زموږ د دفتر زنده دل او ظريف ځوان دی او په ډېرو سختو حالاتو کې به هم دده خوله په ټوکو خلاصه وه. پته خوله و، لکه گونگه روژه يې وي، ده به پر ځان عسکري ستر کوټ اچولی او تر هغې لاندې داسې پټ و، لکه له سره په کې دمه نه چلېږي، موږ به که هر څو ورته وويل، چې څه درباندي وشول، ستا خو خوله له ټوکو او خندا نه ټولېده او دلته دې خوله نه چوله کېږي، دی به ايله تر عسکري وړين بالاپوښ لاندې، وښورېده او له نساوارو ډکه خوله به چوپ پاتې شو، ښه و د صادق په راتلو دده په زړه کې د خبرو او يوې نيمې ټوکې زړی زرغون شو.

صادق ښه ځوان و، هره ټوکه يې په خندا تېروله، دده خندا خپله يوه ټوکه وه، چې موږ به يې نور هم خندولو.

د جماعت په لمانځه کې مو په اشارو او سترگو سترگو کې له هغو څلورو بنديانو سره پوهول، چې وضعه او حالات څه وړ دي او بېگا څه تېر شوي، ځکه له دوی سره د گلم جم پينځه تنه او ډگروال بنديان وو.

## د مرگ پر پوله:

د سهار ۸ بجې دي، چې د عبدال معاون مو له کړکۍ وليد، پيره دار ته مو وويل، ورته اواز کړي، هغه راغی، زه يې بلې کوټې ته بوتلم او هلته ورو ورو راته لگيا شو: زه خو پرون بل چېرې تللی وم، ستاسې خط رانه پاتې شو، تا خط ليکلی ما ويل هو! د استاد رباني په نامه مې ليکلی، ده خط واخيست او نور هم رانژدې شو او ډېر ورو يې راته ويل:

زه له دغو ازبکو سره گېر راغلی يم، څه وکړم، ځان نه شم ترې خلاصولی، هلته مې په وطن کې بچيان د دوی په ولکه کې دي، خپل وار ته به گورم، چې وار مې پرې برابر شي، کار به يې وکړم، بيا يې وويل گورئ دا ډېر وحشي خلک دي، زه ډارېرم چې تاسې مړه نه کړي، د مرگ له نامه سره زما په خوله کې لارې وچې شوې، رنگ خو مې نه شوی ليدلی، چې څنگه به و، ماته دده خبرې يوه توطيه بنکاره شوه، ژر مې ځان راټول کړ، په جدي بڼه مې ويل: زمور مرگ دومره اسانه نه دی، مور داسې واره خلک نه يو، چې له مرگه وروسته دوی څوک داسې کرار پرېږدي، مور علاوه له قومي او سياسي پشتيوانۍ له موجوده حکومت مجددي، رباني، مسعود او ټولې حکومتي دستگاه سره روابط لرو، چې مور يو وار خوشې شو، بيا به معلومه شي.

ده د خپل ماضي يادونه وکړه، ويل يې گوره غر په غره نه ورځي او

بنيادم په بنيادم ورځي، زه درسره کومک کوم، خير که بيا کوم وخت په لوکس موټر کې زموږ له مخې تېر شې او خوا ته مو ونه گورې، ما ورته ويل انسان د احسان تابع دی، ستا ددغې خواخوږۍ او خبرو احسان به موږ هېر نه کړو.

ده راڅخه د استاد رباني په نامه ليک واخيست، ويې ويل: دا ټول ازبک يې چې ټول کړي په همدې يې ټول کړي، چې د غلا چور چپاول اجازه يې ورکړې، که نه څوک خو لېوني نه دي...؟

ده وويل: زه چې څه کوم يا مې کړي، وایم چې کړي مې دي، زه هم خلک لوټم، خو داسې خلک چې لږ چاغ او ښه غوښه ولري، په بېچاره وو لاس نه پورته کوم، ده وويل: زه درې وارې شوروې ته تللی يم، رتبه مې جگتورن ده، تر دوولسمه مې تعليم کړی، خو زه چې د دوی په زړه برابر نه يم، رتبه يې نه ده رالوړه کړې.

له کوټې د وتلو پر وخت يې په جگ اواز خبره بدله کړه: د مريض غم مو خورم، زه به قوماندان ته ووايم، تاسې بې غمه اوسئ.

## ترخې شپې، خواږه يادونه:

که څه هم په کوټه کې ډېر تنگ او د پښو غځولو ځای مو په سختۍ پيدا کولی شوی، خو د هغو دريو کسانو په ملگرتيا چې زموږ کوټې ته يې رالېږدولي خوشاله وو، هغوی د لمانځه اوداسه پابند او د ښو اخلاقو خاوندان دي، ظاهراً يوه ځان ډرپور بل مستري او درېيم د کډې خاوند باله، هغه ځوان چې ځان يې ډرپور معرفي کاوه، خپل نوم همایون ښوده، ښکلی ځوان و، گردۍ توره ږيره، غټې سترگې او له رنگه

سپين و، د ښې رويې خاوند او تعليم يافته معلومېده، ده ماته وويل، ستا مضامين مې لوستي او په غياب کې مې درسره معرفت درلود.

ده خپله كيسه داسې وکړه: د موټر پرزه مو لټوله، دا مستري هم راسره و او له دغه بل صوفي سره مو د هغه د کډې راوړلو بيه خلاصه کړې وه، کله چې له پرزه فروشي راووتلو، ملبشه راڅخه تاو شول او دا پېنځلس ورځې کېږي، چې دلته پراته يو، په دوی کې هغه ځوان چې د کرايې والا په نامه يې ځان ښوده، ډېر وارخطا و، سترگې به يې له خبرو سره له اوبنکو ډکې شوې، داسې معلومېده، له ژوند يې تمه پرې شوې، خو ډرپور او مستري ډاډه معلومېدل.

همايون ويل، چې له موټر تېر يم، که په موټر خلاصېږو، زه به خط ورکړم چې دا موټر مې په ۴۰ لکه په عبدل خرڅ کړی دی.

شپې ته بيا د عبدل د نشو او تماشو پروگرام و، ښځې وې، ساز و نڅا او فحشا، مور په دغه شپه کې له نويو ملگرو سره په خوږو خبرو د خوب په اسره سترگې پټې کړې، دوی كيسه کوله چې يو ماښام يې له يوه دوستيه ډاډسن سره څلور کسه راوستل او له راوستلو سره يې په هغه چمن کې په گوليو غلبېل کړل.

دوی ويل عبدل هرې دوې يا درې ورځې وروسته د نڅا او فحشا پروگرام لري او دا نور يې په خپلو کې سره اخته وي، دوی به خپلې گوتې غوږو ته يووړې توبې يې اېستلې، بيا به يې په داسې انداز کې لکه نه شي ويلي او دا خبره پرې ډېره سخته تمامېږي، وويل قمار، چرس، شراب، زنا او لواطت د دوی کار دی. د شپې دوې بجې وې، چې د ځنځير له غږ سره دروازه په ډېر زور خلاصه شوه، درې کسان کوټې ته ننوتل، ويل يې هغه پيسې بېرته راکړئ، ژر کوئ، ټول گوته په ماشه ولاړ وو، مور هم

ژر ژر پیسې ورته کېښوې، ما یو بندل وگرځاوه، چې گنې پام یې نه شي او یا دومره پسې ونه گرځي، خو هغوی چې د پیسو بندلونه وگنل، ویې ویل یو بندل کم دی هله، او داسې مې هغه بندل هم وروغورځاوه. مور پوه شو، چې مخکنی لوبه او د پیسو راکول ددې لپاره و، چې بادیکاردانو پرې عبدال نه و خبر کړی او ټولې یې خپلو جېبونو ته کړې وې.

سهار ۹ بجې یې ددغو بندیانو پر پک اپ د جمعیت شین بیرغ ودراره، خو کسان په کې سپاره شول او له دروازې ووتل، همایون ویل: زمور موټر یې مزار ته بوتی، ده وویل ښه شو، کېدی شي مور هم خوشي شو.

همایون وویل تاسې باید هغه سره سړي ته چې له عبدال سره یې اشنایي ده، او دې بل ته خط نه وی ورکړی، ما ورته وویل خطونه مې په ډېر احتیاط لیکلي، داسې څه په کې نه شته، چې د کوم تور پلمه ترې جوړه شي، ده وویل دا خلک په پلمه ملمه پسې نه گرځي، مور هم په خطونو پښېمانه او وېرې اخیستي وو، خو شوی کار و اوس مو هېڅ نه شوی کولی.

## د اندېښنو توپاني څپې:

د پیر صاحب وضعې مور ټول پرېشانه کړي یوو، داسې معلومېده چې کوټه کې یې دمه بندېږي، کله به وغځېد، کله به د پښو په سر کېناست کله به یې کړکی ته منډه کړه او کله به یې ور ټکاوه. رنگ یې په هېڅ توگه د ژوندي نه معلومېده، کله کله به یې له ځان

سره لاسونه خوځول، په خوب کې به یې هم خبرې کولې، په تېره کله به چې زموږ پک اپ له دروازې دننه یا دباندې ووېستل شو، د پیر صاحب حال بېخي کوما ته رسېده.

په زړه پورې دا چې کله به د پښو په سر ناست او سر په گونډو تکیه کړی و، ناڅاپه به یې زه د پښې تر غټه گوته ونيولم، وبه یې ښورولم او چې ما به سترگې ور پورته کړې، ده به په وارخطایي سره وویل: چې غم ونکې ننگیول سویب: او بیا به یې بېرته سر په گونډو کېښود، لږ وروسته به یې بیا دا عمل تکرار کړ او کله کله به یې دا هم ورسره زیاته کړه، سر دې وڅوري پیسې، ښې شوې چې وایې خیستې، دغو پیسو ضرور میر ته غم جوړاوه. موږ اندېښمن وو، چې هسې نه کوم عصبي شوک پرې راشي، ځکه له نورمال او عادي حالت د باندې و.

یوه ورځ یې یو څه سپینه سیلو ډوډۍ راوړه، احمد سینا په خدا خدا کې وویل، نن موږ صاحب منصبان شوي یو، ما ویل څنگه...؟ ده وویل دا د صاحب منصبانو سیلو ده، خو د صاحب منصبانو سیلو په موږ داسې کانه وکړه، لکه گولی نژدې وه، تر کلمو مو پورې ورې وڅېږي.

د مستري په نامه بندي په تاخچه کې دغه ډوډۍ، گولی، شیرینی او څه نور شيان ایښي وو او زموږ د پام غلطولو لپاره به یې ویل، دا زما دوکان دی، احمد سینا چې په وره کې له خپلیو او بوتونو سره پروت و، ویل زه د خپلو دوکان لرم، څوک چې د باندې وتل له ده به یې یوه جوړه خپلې رانیولې.

اوس نو موږ له پوره نهیلۍ سره مخامخ وو، د حزب وحدت ملېشه چې پیسې او خط مو ورکړي و، په حوډلۍ کې گرځېده او هېڅ ځان یې

نه پوهاوه، د عبدال معاون هم درک نه و او د هغه سور ککي هم پته نه لگېده، مور داسې گڼله، چې لا تر اوسه په مور نه جمعیت خبر دی او نه څوک.

## هغوی ازاد شول:

مور هغو دریو تنو ته وویل، که تاسې خلاص شوی، زموږ احوال به رسوی او که مور خلاص شو، ستاسې احوال به رسوو. په دغه ورځ بیا مزار ته زموږ د وړلو اواز شوه، سلطان ورو وویل: لکه تاسې مزار ته وړي، خو بیا یې ژر دا خبره ورسره مله کړه، مزار بڼه دی، هلته که دوستم خبر شي، تاسې ضرور خوشې کوي، مازیگر درې بجې دي، چې د کوټې دروازه خلاصه شوه، مور ته یې غږ کړ، چا ورته وویل دا نه هغه بله ډله، مور یې بېرته کوټې ته ننیستلو او هغه درې تنه یې ورسره وایستل، مور له کړکۍ کتل، عبدال چې د خپلو بادیگارډانو په مینځ کې ولاړ و، له دوی سره لنډې خبرې وکړې او له لږ څنډ وروسته یې خوشې کړل، خو مور پوه نه شو، چې له دوی سره به یې څه ویلي وي مور د دغو دریو تنو په خلاصېدو خوشاله شو، چې زموږ احوال به هم تر یوه ځایه ورسوي.

له دغو انډیوالانو سره مو د مینې او ورورۍ داسې اړیکې ټینګې وې، لکه د کلونو پېژندګلوي او اشنایي مو وي، له همدې امله وه، چې د دوی د بېلتانه دوک مو هم تر ماښامه احساس کړ. مور له صادق سره ډېرې کیسې کړې وې، د خوستوالو خبره بڼه جمه مو جوړه وه، دلته په یوه ساعت کې د بندیانو ترمینځ داسې اړیکې جوړېدې، لکه عمرونه چې پرې

تېر شوي وي، ځکه خو زمور ترمينځ هم د اخلاص لورپينې او صداقت يوه پخه رابطه ټينگه شوې وه.

دا شپه مو هم څه په وينه څه په خوب او ډېره په سوچونو او خيالونو کې تېره کړه، ما به چې خپلو ملگرو ته وکتل، نو هر يو به وينې پروت و، که زمور پر ځای هرڅوک وای، همدا حال به يې و، مور د ژوند له يو سخت امتحان سره مخامخ وو او د الله تعالی له دربار پرته مو د نجات هېڅ لوری نه لیده او هېڅوک مو په حال نه خبرېدل.

له سهاره تر غرمې د معمول مطابق وخت تېر شو، احمد ضيا پر دې ورځ ډېر ناچار و چې هرڅوک به يې وليدل، په جان او قربان به يې د خپل خلاصون عريضه ور وړاندې کوله او چې هغه به ورڅخه ولاړ، نو ورو ورو به يې کنځل پيل کړل، عیسی خان چې اوس له مور سره بلد شوی و وويل: د قوماندان عبدال ورور راغلی، که هغه مو څه غم وخور، د عبدال په ورور پسې يې غږ وکړ، هغه راغی ستړي مشي يې وکړل، احمد ضيا ورته پير صاحب ونبود، چې مريض او وضعه يې خرابه ده، تور زېري نيولی، که تاسې مهرباني وکړئ، قوماندان صاحب ته سفارش وکړئ.

عیسی خان هم ورته وويل، دا بېچاره گان کومه گناه نه لري، پرېږده چې اختر په خپلو کورو کې تېر کړي، زمور هر يوه چې څه زده وو، هغه مو وويل، د قوماندان عبدال ورور چې له ده مشر او څه معتدل مزاجه معلومېده، وويل، خوب شو یک چاره ميکنم.

## د وحشت دېوان، د بناپېريو په هوس کې:

د شپې نهه نیمې بجې دي، د عبدل يو باډيگارد چې عبدالقيوم نومېده، دروازه بېرته کړه، ويې ويل، راوځئ، مور وارخطا شو چې په دې توره شپه کې بيا له څه بلا سره مخامخ کېږو، پوښتنه مو وکړه، ويې ويل، قوماندان غوښتي ياست، کله چې د قوماندان د اطاق په پورې مو پل کېښود، يوه څلور کنجه ستره کوټه مو مخې ته راغله، چې نوې رنگ شوې، له دې وړاندې بله کوټه ده، کله مو چې د هغه پر درشل پښه کېښوده، داسې مو وگڼله لکه بلې دنيا ته راغلي وو، سړي فکر کاوه، د کوم اروپايي کلب فلمي ننداره کوي او يا هم په کوم خارجي ناول کې د هغو کلبونو عيني تجسم ويني، دا نسبتاً لويه کوټه ده، دېوالونه يې تازه په شنه روغني رنگ ښکلي شوي، لاندې د مور غالی غورږدلې، چې هغه ستره کوټه يې له يوه سره پوښلې، شاوخوا مدرن او ښکلې فرنيچر پروت دی، عبدل په يوه اوږده سيټ، يوه ښکلې توس او بالنبت ته ډډه وهلې، د کوټې په چت د څراغونو ډېرې قيمتي او ښکلې قبې څرېدې، په چت او دېوالونو رنگينو څراغونو مسلسل سترگکونه وهل.

چې کوټې ته ننوتلو، عيسى خان هم په يوه کسيزه سيټ کې بوخ ناست دی، سلام مو ورکړ، د ننوتلو اجازه مو غوښته، په ډېر ادب او مظلوميت کوټې ته ننوتلو. عبدل لاس را اوږد کړ او له هر يوه سره يې ستړي مشي وکړل، مور ودرېدو، ده راته د کېناستو اشاره وکړه، مور لاندې په فرش گونډې ماتې کړې، خو عبدل کوچونو کې د کېناستو اشاره وکړه، سينا وويل همدا ځای ښه دی صاحب، خو عبدل چيغه کړه: بر کېنئ، سينا له ټولو وړاندې پر کوچ وروغورځېد، په مېز يو

ترموس، خو پيالې او په قابونو کې خشتي قند او گاو چاپي پولندي چاکلېټ پراته وو، عيسى خان ته يې د چای اشاره وکړه، هغه پاڅېده، خو ترموس تش و، قيوم ته يې غږ کړ هغه چای راوور او مور ته يې يوه يوه پياله کېښوه.

زموږ نظر په کوټه کې ورک شو، په بر کونج کې د قبلې خوا ته، وي سي آر چالان دی، يوې ښځينه سندره ويله، په الماری کې ډېر ټيپونه ((ځينې په کې د موټر)) ايښي، زموږ هغه وړوکی ټيپ هم پکې ليدل کېده، د کوټې منظره فوق العاده جالبه او حيرانوونکې وه، شاعرانه نه وه، خو عاشقانه او مستانه ضرور وه.

عبدل په لاس کې د تلوېزيون ريموټ اراوه را اراوه ماته يې مخ کړ: نغمه دې ليدلې؟ ما که څه هم د نغمې د حسن اورېدلي وو، خو تر هغه وخته مې په وي - سي - آر څېره نه وه ليدلې، نغمې په وي - سي - آر دا سندره کوله:

ډکې لارې دي را روانې د خيبر نه  
کله به راشي له پېښور نه

د نغمې سندره حسب حال وه، له خيبر ډکې لارې ځغېدې، له پېښوره زموږ غوندې دوزخي پردېسيان د جنتي وطن په مينه راستانه شوي وو، خو دلته د مرگ او ډار هيولا له پخوا زيات کومي شلولي، هماغه اووه دوزخونه وو، چې هرڅه يې ايرې کړي و.

ځکه خو له دې ځايه هم د خيبر په لور ډکې لارې يوه پر بله پسې روانې وې، داسې چې ددغو دوزخونو په مينځ کې څوک تلل او څوک راتلل.

عبدل خپلو خبرو ته دوام ورکړ: نغمه اوس ډېره چاغه او غټه شوې، پخوا ډېره ښکلې معلومه ده.

ده د نغمې د بدن د هرې برخې په هکله خبرې کولې او د هغې جوړښت او کچه یې تشریح کوله، بیا یې خوله له خدا تر غوږو جینګه کړه، ویې ویل: زما یې دا غاړه ډېره خوبښېږي.

زه حیران وم، چې دده د خبرو په رابطه څه ووايم، که چوپ پاتېږم، هسې نه بده یې وگني او غوسه شي او که څه وایم نو خدای حاضر دی، په دې هکله راسره د ویلو هېڅ نه و، ما دده سترگو ته کتل چې کله به له عادي حالت ووتلې، سترگې به یې وگډېدې، ټکان به یې وخوړ او د خبرو لړۍ به ترې گډه وډه شوه، زه پوهېدم چې ددغسې وگړو جنايات، وژنې او ظالمانه اعمال دوی په نورمال او عادي حالت کې نه پرېږدي او هره لحظه امکان لري، وره خبره یې هم ډېر خطرناک اقدام ته اړ کړي، ځکه خو دده په اړه زما په زړه کې نوره وېره پیدا شوه.

خو احمد سینا د خبرو وار رومبی کړ، په وارخطایۍ یې له خولې ووتل، اوس "نغمل او منگه" هندوستان ته تللي، داسې سندرې یې ویلې او هغسې فلمونه یې ډک کړي، عبدل یې خبره غوڅه کړه، ښه ده چې تللي که نه اوس به یې له دغو ږیرورو خرو سره څه کول؟

ماته یې په کتو زیاته کړه: دا ږیرور خره ملایان گورې، کله چې په تلوېزیون کې د ښځې خېره راځي، په ځای یې گل ښکاره کوي، ما ویل گل ښه بدیل دی، ښه ده، بل څه نه ښيي، په زړه کې وایم کاشکې له احمد سینا سره یې سترگې مخامخ شي، زه دده د پوښتنو په رابطه څه ویلی شم؟

ده په ریموت فلم له سره کړ، یوه بله سندرغاړې چې ده ورته د

رحيمې نوم واخيست، سندرې ويلې د هغې په هکله يې هم ډير څه وويل، خو بڼه و، سينا ورسره لگيا شو، دروغ رښتيا يې ورته بادول.

ده بيا د نغمې خبره راواچوله، ويې ويل پخوا به چې زه کابل ته راغلم، حتماً مې ورسره ليدل، سينا ورته وويل، قوماندان صاحب نغمې تا سره خبرې کولې؟ ده په ډډ غږ او جدي بڼه وويل: هو! زما له پيسو سره يې خبرې کولې، سينا به ضرور دده د خبرې په مقابل کې يو څه بادول ما په زړه کې ويل، خدای دې خير کړي، په کومه خبره د سينا بريک ونه شلېږي او په غم مو وانه روي. ده بيا ماته سترگې ونيوې، که څه هم ما کوبښښ کاوه، له ده سره مې سترگې ونه لگېږي، خو تصادف ته گوره، زما او ده سترگې به سره مخامخ شوې.

په دې وخت چې يوه بله سندرغاړې د تلوېزيون پر سکرين ښکاره شوه، دده خوله بيا تر غوږو جينگه شوه، ويې ويل: دا (ستاره) ده، يره دا م قلف مال دی، بيا يې ماته مخ راواړاوه، ويې ويل دا موټر حقاني تاته درکړی، ما ويل زما خپل دی... ويل، دا چې په گولايي کې په تېزۍ سره تاوېږي د چپه کېدو خطر يې څومره دی، ما ددې لپاره چې موټر يې تر پام بد کړای شم، وويل فوق العاده زيات، دغه ماډل ډېر ژر اوږي، له دې هغه مخکينی بڼه دی، هغه چې کله په تېزۍ سره گرځي، تايرونه يې پلن او مايل شي او نه چپه کېږي، ده وويل سرعت يې څومره دی څه نورې پوښتنې يې هم وکړې، ما ويل زه د موټر په رابطه ډېر معلومات نه لرم، ده ويل: چا شاړه ((چلاوه)) پير صاحب مو په گوتو ورکړ، څه پوښتنې يې ترې وکړې، خو هغه هم داسې ځوابونه ورکول، چې که دده زړه له موټر تور کړای شي، ده د موټر د قيمت پوښتنه وکړه، ما يې قيمت هم کم وښود، په دې وخت کې بلې سندرغاړې ته وار ورسېده،

ده بيا د تلوېزيون خوا ته اشاره وكړه: دا ژينوس ده (كېدى شي ما يې نوم سم نه وي اورېدلى او يا ده سم نه وي تلفظ كړى) او اوس يې له يوه سرمايه دار حاجي سره دوبي كې واده كړى.

ده په خبرو خبرو كې د خپل ژوند كيسه وكړه، ويل زما خور څوك دولتزي يې وښودل، تښتولې وه، زموږ زور ورسره برابر نه و، بيا چې تره كى راغى، زه له مجاهدينو سره شوم او د حزب اسلامي سرگروپ شوم، خو هغه زموږ دښمنان هم مجاهدين وو، زه له يوه ميل كلاشينكوف سره حكومت ته واوښتم، تر يوه وخته په يوه پوسته كې وم، خو بېرته له دريو كلاشينكوفو سره حزب ته تسليم شوم، دا ځل د يوې ډلې قوماندان شوم، خو څه موده وروسته بېرته له حكومت سره يو ځاى شوم او له دوستم سره مې انډيوالي شوه، دا دى تر جنرالى ورسېدم.

ده وويل: زه مخكې ډگروال وم، خو كله مې چې كابل كې له حزبيانو سره په جگړو كې هغوى ته ماتې وركړه، او له ارگه مې وايستل جنرالي يې راکړه، دده په وينا: دا خره دي، حكومت نه شي كولى، دوستم په مزار كې له ايران، شوروي او هندوستان سره روابط ټينگ او قراردادونه امضا كړي، موږ څه وخت گورو كه حالات ښه نه شول، بيا سالنگ بندوو، هلته مو خپل حكومت او واک دى.

د عبدال په وينا له كابله حزبيان ده شړلي، اول دا ځاى دا غونډۍ ټولې حزبيانو نيولې وې، ما حمله پرې وكړه، كسان مې هم لږ وو، په يوه ساعت كې مې دا ټوله سيمه ترې پاكه كړه.

يو شمېر مې چې ژوندي ونيول... له دې خبرې سره يې له ډېرې غوسې خپره توره و اېشېده په لږ ځنډ يې په ټينگو ټكو وويل... ټول مې سلې خلا (خلع السلاح) او په هماغه ځاى چانماري كړل.

دده په خبره کله مې چې له ارگه حزبیان وایستل، یو څو کورونو ته ورغلم، هغه کورونه د هندوانو وو، هندوانو ته مې بڼه جزا ورکړه، خو دا یې ونه ویل څرنگه جزا؟

ده ویل: زما درې بڼې شته، خو دوې نورې هم کوم، یوه هندوه کوم او بله مې چې هر وخت قدرت ورسېد، که سپین ږیری هم وم، له هغه کورنۍ څخه چې زما خور یې تښتولې...

ده وویل: زه مو خوشې کوم، خو د فرقې معاون مو نه خوشې کوي، احمد ضیا دده په توصیف خوله خلاصه کړه، ویل چې تاسې وغواړئ د فرقې معاون هېڅ نه شي کولی، مور ته معلومه شوه چې ستا په مخ کې جنرال دوستم هم نه شي درېدلی، ستا خپله پادشاهي ده.

ده له مور د تنظیمونو پوښتنه وکړه، په ده د تنظیمو او د هغې د مشرانو غیبت بڼه لگېده، ځکه خو سینا ته د خبرو وخت په لاس ورغی، یوه له غره او بله له سمې (له همدې ځایه وه چې احمد ضیا ورته د رحیم پوف لقب ورکړی و) دده په وینا ننگرهار کې یو سړی رحیم نومېږي، ډېرې لافې شافې او درواغ بادوي، خلکو پرې د رحیم پوف نوم ایښی، خو سینا مو چې ولیده، رحیم پوف یې په گرد پسې نشوای رسېدی) داسې څه یې بادول، چې نژدې وه په هغه خطرناک وخت کې له غمه په کرس کرس وځاندو.

سینا په خپل تقریر کې د سکتې قلب خبره وکړه، عبدال تکان وخور، فکر یې وکړ سکتې قلب به څه بده خبره وي، ویې ویل، سکتې څه...؟ سینا چې دده گډېدلې سترگې ولیدې، لارې یې خوله کې وچې شوې، په وارخطایۍ یې وویل، زه زره د، درېدل داسې معلومېده لکه په دې خبره هم د عبدال سر نه وي خلاص شوی، خو نور څه یې ونه ویل.

د سینا په خبرو عبدل من من غوښې اخیستې، ده وویل دا ډېر بېغیرته خلک دي، گوره دا څو شپې تاسې دلته بندیان یئ ته وایې دوی به نه وي خبر، ولا خبر دي، گوره ستاسې پوښتنه قدرې هم ونه کړه، سره له دې چې تاسې به د دوی لپاره څومره منډې کړې وي او څومره خطرونه او سختی به مو په ځان تېرې کړې وي.

سینا ته بیا د خبرو وار ورغی، ویې ویل: مور ته معلومه شوه، چې دوستم تا دوستم کړی، تا هغه ته دا نوم گټلی، داسې دې کړي او هغسې دې کړي دي. ده له سینا پوښتنه وکړه، د کوم ځای یې، سینا ویل د جلال آباد، عبدل په جلال آباد کې د خپلو جگړو او ۸ میاشتنیو عملیاتو یادونه وکړه، چې هلته مو داسې وکړل، داسې وجنگېدو او داسې مو اشرارو ته ماته ورکړه، یوه ورځ داسې وشول او بله ورځ هغسې. سینا لږ شاته چوپ شو، لکه په کوم ژور سوچ کې ډوب وي، په ډېر غور یې وویل: ولا ستاسې نوم مې اورېدلی، هلته ټول ستا له نامه سره اشنا دي، ټول دې یادوي او ټول دې پېژني، ستا کیسې کوي، عبدل په کوچ کې کېناست، ځان یې جدي ونیو، لکه دنیا ټوله دده پر بنکر ولاړه وي، ویې ویل: څنگه به مې نه پېژني، د اشرارو بېخ او بنیاد خو په جلال آباد کې ما ایستلی.

ده ویل: مسعود دا دومره کاله ولې کابل ته نه شوای داخلېدی، دوی ټولو ښه زور وواهه، خو ویې نه شوی کولی، چې نجیب له مینځه یوسي، خو مور وکولی شوای هغه ختم کړو، اصلي قدرت له مور سره دی، مسعود هسې برای نام خبره ده، اوس که مور وغواړو مسعود به نه وي او چې مور د مسعود حمایت پرېږدو مسعود ختم دی.

ما خپله داسې گڼله، لکه د اور په تې ناست یم، هره لحظه مې

ساعت ته کتل، دولس بجې شوې، له جنرال عبدال مو اجازه وغوښته، خو ده ویل: کېنئ خبرې کوو، مور ویل: تاسې به ستومانه وئ، د ارام وخت به مو وي، خو ده بیا تکرار کړه، کېنئ؛ سبا مو خوشې کوم، دده له خولې د خوشې کېدو په اورېدو مو ځانونه داسې وگڼل لکه همدا اوس خپلو کورو کې اوسو.

دا وخت چې په وي- سي- آر یوې هزاره گي سندرې ویلې، عبدال عیسی خان ته وویل: په تاسې هزاره گانو کې هم د کندهاریانو خبره نامي ښخې شته، هغه په ذلیل او حقیر انداز وویل، صایب افتخار است، صایب افتخار است، بیا یې وخنډل، لکه دا خبره یې هسې په توکه او د ظرافت په حساب کړې وي.

عبدال د هزاره گانو د عسکري تعلیم خبره راواخیسته ویې ویل، کله چې هزاره گان تعلیم کوي، د یو - دوه په ځای یکک، دوکک، یک دوکک، واز جفت وایي، عیسی خان به له خندا شین شو، که به خندا نه ورتله هم خوله به یې داسې شکولې وه، لکه ښه د زره له تله خاندي.

عبدال یو ځل بیا ماته خپلې خونکاره سترگې په یوه مرموزه ښه راواړولې، ویل: دا مردگاوان زموږ کسان ولې له ښاره تښتوي او وژني؟ ما ویل څوک؟ ویل: گلبدین او سیاف زه بیا وارخطا شوم، ما ویل لکه بیا یې د حکمتیار او سیاف په تور ونيوې، ومې ویل څه خبر؛ ښه نه کوي، ده ویل موږ هم کولی شو ان د سیاف او گلبدین د اوسېدو ځای په یوه مرمی ایرې کړو، خو دا کار نه کوو، په زره کې مې ویل: دریغه دا کار مو کړی وی...

له یوې بجې هم څو دقیقې تېرې وې، ماته شکونه او اندېښنې رامخې ته شوې، چې دا دومره کېنول څه معنا؟ عبدال له یوه لنډ

سکوت وروسته راته کړه: ما خو ویل چې سبا به مو خوشې کړم، خبره دا ده چې سبا مور بیا پروگرام لرو، هغه مېله او سیل به راسره تېر کړئ بیا به ځئ، مور ترې مننه وکړه، چې اختر ته دوې ورځې پاتې دي، ایله خپلو کورو ته ورسېږو.

احمد ضیا وویل، ما په کور کې د دوو شپو خبره کړې اولس ورځې ووتې، په کور کې به مو قیامت جوړ وي، عبدال ویل، داسې سات به مو تېر شوی وای، چې تر عمره مو یاد پاتې وی چې کابل څنگه کابل دی، نن مې هم موټر او سړي لېږلي وو، خو کار سر نه و نیولی.

عبدال عیسی خان ته مخ واراوه، ویې ویل: زه خو له دې خپلو کوکریو (بادیگارډانو) عذاب یم، چې کله څه مېله جوړه کړم، دوی په کړکۍ کې سرونه نېغ نیولي وي.

احمد سینا ورته ویل: قوماندان صاحب کړکۍ ته پرده ونیسه، ده لکه د سینا خبره له سره نه وي اورېدلې، خپلې خبرې ته یې دوام ورکړ، ته وگوره هغه بله شپه ما هېڅ ونه کړل، ته ماته گوره هر طرف به مې چې مخه کړه، نو دا کوکري به راپسې وو.

د چا نوم یې واخیست، ویې ویل هغه شپه ... اراموني خپل کار کړی و.

د ساعت عقربه دوو بجو ته نژدې کېده په داسې حال کې چې دده د خبرو په اړه مو هېڅ دلچسپي او معلومات نه لرل، پرله پسې، لگیا وو، ایله یې راډو گړۍ ته وکتل، ویې ویل: اوهو څومره وخت تېر شوی، مور له ځایه پاڅېدو، ده ویل: اوس ورځئ، سبا مو خوشې کوم.

چې کوټې ته راغلو، صادق همدا پوښتنه کوله، څه یې ویل: مور رښتیا خبره ورته وکړه، چې سبا مو خوشې کوي، ده په ډېر عجز او

مظلومیت وویل، زه به یو خط درته ولیکم، د خدای لپاره چې هېر مې نه کړئ، مور د پاد ورکړ، بېغمه شه، ستا احوال به حتماً مور په خپله رسوو او داسې د خوشې کېدو په خوشالی کې مو سرونه ولگول د خوب په تلوسه مو سترگې پټې کړې، خو خبره به د نه منلو راته ښکاره شوه، کله به مو زړه ښه شو او کله به بېرته د مایوسۍ څپو په سر واخیستو.

سبا له لمر خت سره ټول کړکۍ ته ولاړ وو، زموږ موټر چې عبدال خپله دده خبره شاړه، چالان شو، د عبدال ورور مزار ته روان و باید تر هوایي ډگره یې رسولی وی، موټر له دروازې ووت، نجیسی خان راغی، ویې ویل چورت مه وهئ، خوشې کوي مو، قوماندان راگرځي، له ورور سره یې ولاړ.

یوولس بجې وې، چې موټر بیا راغی، عبدال خپلې کوټې ته ننوت او باډیگارډان یې خپلې ته، تر دریو بجو هېڅ پته ونه لگېده، تر دریو بجو پینځه دقیقې تېرې وې، چې عبدال موټر ته وخوت او له دروازې ووت، زموږ په زړه د نهیلی لمبې بلې شوې او دا مو یقین شو، چې د عبدال بېگانی وعده ډرامه او یا هم څه توطیه وه.

احمد ضیا خو داسې بې تابه و، چې نه یې په ناستې طاقت کېده نه په ولاړه او نه هم په کړکۍ کې په درېدو - ساره ساره اسویلي وو چې له سینې یې یو په بل پسې ختل، یو وار به ودرېد، لکه د لېوني کړکۍ ته به یې منډه کړه، بیا به ځملاست او بېرته به کېناست، ویل یې نور مې زړه چوي، دا ځل چې عبدال راشي په زوره زوره چیغې کوم.

څلور نیمې بجې وې، چې درې تنه راغلل او زموږ د کوټې دروازه یې بېرته کړه، عبدال چې زموږ له موټر سره وتلی و، لا نه دی راگرځېدلی.

په دوی کې یو تن هغه و، چې موږ یې پر لومړۍ ورځ له دې ځایه

هوایي ډگر ته وړي وو، دوه تنه نور مې له ياده وتلي، د همدې قرارگاه  
وه، که بهرني؟

مور يې له کوټې وايستو، نه پوهېږم چا څه خبره وکړه، چې يوه تن  
ورته وويل، امر قوماندان صاحب اس، کله چې دروازې ته ورسېدو،  
هغه ملبشه چې له ما يې پيسې اخيستي وې، هلته ولاړ و، ما نه غوښتل  
ورته وگورم، خو دی راوړاندې شو، ويل خدا حافظ، بخشش باشه.

## اسير کابل ، آزاد يادونه:

د قرارگاه له دروازې راووتلو، خو نه پوهېدو پر کومه ولاړ شو، داسې  
معلومېده، لکه ماغزه او حواس راڅخه مرور شوي، يو ځل به مو يوه  
لار غوره کړه او بيا بله، ډار او وارخطايي اخيستي يوو، هسې نه د گلم  
جمو په بله ډله واوړو، ما خپل ملگري ټول له نظره تېر کړل، خو لکه د  
ازادۍ پر دې نېکمرغۍ شکمن وي، هغسې چې يو انسان خپلې ازادۍ ته  
خوشالېږي، نه معلومېدل.

د نندارتونو ودانۍ له يوې مخې نږدېلې، کابل نندارې سوځېدلې د  
ژوند پر مړۍ، د مرگ خپسې منگولې لگولې دي.

د جشن له سيمې د عيدگاه پر لور وخوځېدو، چمن ته چې ورسېدو،  
بېرته دوه زري شو، چې پر کومه ولاړ شو، هېڅوک نه ښکارېدل، لارې  
واټونه تش دي، يو ځل مو د چمن د مينځ لار خوښه کړه، که گورو په  
چمن کې ټانکونه ولاړ دي، بېرته راوگرځېدو او مخامخ روان شو، د فرخي  
نږدېلې سينما له څنگه مو يو ټکسي وموند، د چهلستون مو ورته وويل،  
دوه زره افغانۍ يې غوښتې، په ۱۸۰۰ سره سلا شو، حرکت مو وکړ،